

ma

88

8

11

भूदिति मन्वानः तं गुरुपरम्पराघटकमननुसन्धाय गुरुमुखादध्येतु-
मपारयन् श्रीभाष्यादिकं स्वयमेवानाश्रित्याचार्यमवलोकितवानयं
श्रीरङ्गाचार्यसूरिरिति ।

किमनया कथया । सर्वथैवं परामर्शकुशलाः सर्वेऽपि दक्षि-
णकला उत्तरकलाश्चेदशमनादित्याचार्यपादभाष्यमेवाद्विगन्त इति
स्थितमेव । अथाऽपि पामराणामभिमानवशेन अनुपपन्नम्, अयु-
क्तम् केवलकुतर्कमूलमित्याद्युक्तिमात्रेण खण्डितत्वाभिसन्धि स्थि-
तमपाकर्तुमपामराणामप्याचार्यपादभाष्यस्याणुभावे ऽप्यशक्यं खण्ड-
नत्वाध्यवसायं द्रढयितुं चात्र व्याख्याने व्यापृतमनेन दासेनेति मात्स-
र्यमुत्सार्थं सर्वेऽपि सहृदयाः साधु सम्मन्यन्ताम् । एवं प्रागेव स-
प्तभ्यो वत्सरेभ्यो व्याख्यानं विरचितवता मया पश्चात् तुरीये संव-
त्सरे न्यूनाधिकांशविमर्शेनावापोद्वापयोः कर्तव्यतामभिसन्धायैत-
मिदं पुनः सृष्टं सांप्रतं प्रकाशं प्राप्नोति ।

इति वात्स्यचक्रवर्ती व्याख्याता चक्रवर्तिकृतिसूनुः ।
विनतः सतो विनीतो व्यजिज्ञपट्वीरराघवो नाम ॥

श्री-
लोकना

इति विस्पष्टं ब्रुव-

रेरन्ववाये लब्धजन्म

वेदान्तदेशिकमिममा

व । वदन्ति च के

थीमद्रस्यजामातृयो

दालयाभिगमन

मिस्तु स्वा

यनादि

• इति २९

क

त्यर्थः)

सूत्रे ।

पुण्यत

शोधनिका ॥

अस्य ग्रन्थस्य न केवलं मुद्रणभरम् , किं तु सुहृदि मयि सहज-
सौहार्दमात्रेण शोधनिकाशोधनपारिष्करणभरमपि स्वयमूढ्वा सादरं साधु
मुद्रितवतां वैदुष्यपक्षपातिनां विद्वद्वरिष्ठानामुद्यानपत्रिकासम्पादकानां प्रा-
च्यविद्येश्वराणां मीमांसार्षणवानां श्रीमतां श्रीशैलतातयार्यशिरोम-
णीनां स्रविधे कृतज्ञतां सुबहु बहता मातृकाग्रंशमुखसमापतितामशुद्धिमपा-
कर्तुमिदं शोधनं प्रकाशयते ॥

पुटः पंक्तिः

१	१८	प्रगुणिते	१८	२४	प्वर्निनयोजन
३	९	विशुद्ध	१९	२	अनुभवजननयो-
८	५	सर्वावास्य	"	११	साधनमनर्थ [ग्य
५	१५	विश्वम्पदेन	"	१६	यद्वा तेनेति
९	१७	विद्ययाऽमृत	२०	२	परोऽयं
१०	१७	परमसुहृदीति	"	४	बोधनाथैवं निर्देश
११	१९	ये के चास्मात्	२२	१२	परवशम् , अमु
१२	२३	शङ्क्यम्	२३	१५	र्थकत्वे
१४	२०	ण्यत्प्र	२६	२३	एवम्पदस्य
१५	४	मलीमसस्य	२७	१	एवम्पदतात्पर्य
१६	४	तावत्सम्बन्ध	"	१२	(विद्याङ्गं कर्मप-
"	१५	निर्वाहः			रित्यजेदित्यर्थः)
१७	२४	अनन्तरभागेनेति	२९	५	पूर्वपक्षसूत्रम् ।

३३	१४	गृहस्थकर्मग्रहण	३९	१	पुलफलेन पुरुषं
३५	१८	त निगूढा	४०	२४	लक्षितत्वस्याप्यु-
॥	२३	पद्यते	४३	१९	दात्महन [क्त
३८	२४	न्यायसिद्धतायाः			
४४	२४	त्वपर्यालोचनया वा देहविशिष्टात्महननरूपार्थविवक्षायां देहवियोजनरूपार्थस्यापि ग्रहणसम्भवादसत्कल्पतानयन- रूपविशेष्यभूतात्मस्वरूपहननपरत्वस्यैव विशेषणांशहन- नात्मकदेहपातप्रयो-			
४५	१४	भावयन्ति । अयं भावः—अज्ञानस्य विपरीतानुष्ठान- द्वैरवान्धतमसप्रापकत्वात् ज्ञानानुष्ठानान्यथाभावयोरेकत- रोक्तावन्यतरस्यार्थतः सिद्धिः पक्षद्वयेऽप्यस्ति । परं ज्ञत्वं पूर्वं स्वरूपपरत्वेनैव व्याख्याततया देहपातरूपार्थस्य वा- च्यवृत्त्याऽनुक्ततया तस्य लब्धत्वं पातकवर्गस्यालब्धत्वं च सिद्धं कृत्वा ग्रन्थप्रवृत्तिर्न युज्यते । अतः पक्षद्वयेमे- वात्त । द्वितीयपक्षे आत्मपदं देहपरम् । घात एव पातः । ऽभूत् । एवं च देहघातमात्रस्योक्ततया पातकान्तरमु- पलक्षणीयमिति । परे तु देहपातो नामाज्ञानायतो देह- सम्बन्धः तेन्मूलको यः पातकवर्गस्तदुपलक्षणमिदमित्यर्थं वर्णयन्ति । अनन्दा			
४६	१८	प्रधानभूतमि	५४	१६	तरपारिमाण
॥	२०	विग्रहसंबन्धस्यैव	६०	१३	पदार्थप्रतिमप्रमा
५२	१८	मतान्तर्वर्ति	६२	९	अन्यथैव [ण
६३	१	अस्तु वा एकडोलागतपुरुषद्वयन्यायेन जीवेन सह हृदये ऽवस्थानं परस्मै प्रतिपाद्यत इति अमापनोदनाय स्पष्ट- प्रतिपत्तये			

६५	११	नान्तरवयववत्त्व-	७१	११	तिव्याप्यभावेन
६७	१२	नवसरत्वात् [रूपं	७२	१४	शब्दार्थाविधान
६८	१७	जगदनुपादानत्वा	७६	३	त्वेनानवयवस्य
६९	३	यदधिकरणं	७९	२	एवेदं श्रुत्यनुगुणः
॥	१०	पदार्थस्य	८०	१२	परमात्मनि सत्त्वं
७०	३	न सावयवत्व			[महा

८६ १६ जाघटीति व्यभिचारादिति प्रत्यक्त्वं न सिद्धयेत् । ननु कथं न सिद्धयति । एकैकस्याप्यवयवस्यावयवान्तरग्राह्यत्वेऽपि स्वयमपि स्वस्मै भासमानत्वेन प्रत्यक्त्वाक्षेतेरिति चेदुच्यते । अत्र हि भाष्ये प्रत्यक्त्वेन हेतुनाऽऽत्मनोऽहमर्थत्वं प्रसाध्य, अहमर्थत्वानङ्गीकारे प्रत्यक्त्वमेव न सिद्धयेत् । अहम्बुद्ध्या हीदम्बुद्धयवसेयपराक्त्वविलक्षणं प्रत्यक्त्वमवगम्यत इति, अहम्बुद्ध्या परागर्थात्प्रत्यगर्थो हि मिथ्य इत्यनेनोक्तम् । एवं च सर्वज्ञात्मसु प्रत्यक्त्वाङ्गीकारे सर्वेषामात्मनामविशेषादेकैकेनाप्यहम्बुद्ध्या गृह्यमाणत्वमस्त्वित्याशङ्कायां यो यन्निष्ठाहम्बुद्ध्या गृह्यते, स तं प्रति प्रत्यक् । एकनिष्ठाहम्बुद्ध्या चान्येषामग्रहणान्न तेषां तं प्रति प्रत्यक्त्वम् । एवं प्रत्यात्ममिति वक्तव्यम् । ततश्च तन्निष्ठाहम्बुद्धिविषयत्वं तं प्रति प्रत्यक्त्वसाधकमित्युक्तं भवति । तं प्रति प्रत्यक्त्वं च तन्निष्ठं तद्विषयप्रकाशफलित्वमेव । इत्थं च प्रकृते तच्छब्देनैकावयवग्रहणे तन्निष्ठाहम्बुद्धिविषयत्वस्यावयवान्तरेऽपि सत्त्वात्तत्र च पूर्वगृहीततच्छब्दार्थभूतावयवनिष्ठप्रकाशफलित्वाभावाद्यभिचार इति तस्मिन्नवयवे तं प्रति प्रत्यक्त्वं न सिद्धयेत् । एवं सर्वत्र । तथा च तं प्रति

प्रतीच एव तदहम्बुद्धिविषयत्वस्याङ्गीकार्यतया सङ्घात-
विषयकप्रत्ययस्याहमित्याकारकत्वं न सम्भवतीति । यथेवं-

८७	९	मानां शक्तिं प्रति	९२	६	प्रमाणादवजिग -
८८	७	अपरश्च भूम्यां			[मिष्यते
॥	१०	पृथग्भूय	९६	२	सर्वभूतेषु
			९७	७	द्रढयन्, त
१००	१७	न्धविशेष इति प्रकृते वाच्यार्थ एव विधान्तरेणोच्यत इति । एवं सम्बन्धविशेषस्य तत्त्वेनैकत्वशब्दार्थत्वमन्य- तान्यादृशसम्बन्धविवक्षया प्रयोगदर्शनान्नायुक्तमित्याशये- नाह प्रयुज्यते हीति ।			
॥	२०	जहीत	१०३	२४	वगंस्यते.
१०२	४	नारकं	१०४	११	वगतौ समुच्च
॥	९	तमसादधिकं	॥	१४	त्यन्धतमसप्र
१०८	२५	रेभ्योऽश्रौप्सेत्यर्थो वर्णनीय इति स्वारसिकमिति शब्दस्य कर्मपरत्वं त्याज्यम् । यद्वाऽन्वययोग्यपदसत्त्वे पष्ठ्या आ- ख्यातान्वयो न भवति । इतिस्त्वयोग्य इति कर्मपरत्वे ऽपि न दोषः । तदत्र शुश्रुमेति श्रवणस्य वस्तुतो नि- यमपूर्वकग्रहणरूपत्वात् 'आख्यातोपयोगे' इति सूत्रेण नटवैलक्षणेन प्रकृते पञ्चम्या युक्तत्वेऽपि तदविवक्षया पष्टीनिर्वाहः कार्य			
१०९	१२	वृत्तिरङ्गकर्मविषय			
१११	२२	रणं न स्यात् । ध्वंसस्य पश्चात्कालिकतया तद्वेतुकमृत्यु- तरणस्य प्राग्दुर्बलत्वात् । प्रागभावपक्षेऽपि दुःखजन्म- प्रवृत्तिदोषमिथ्याज्ञानानामुत्तरोत्तरापाये पूर्वपूर्वापाय इव प्रागभावे सति मृत्युतरणमित्युक्तौ मिथ्याज्ञानादिकाले			

दोषादिरिव सम्भूतिकाले मृत्युरेव हि स्यादिति । न च
तरणमत्रध्वंसरूपमिति वाच्यम् । अथापि सर्वथा प्राग-
भावस्यानादितया मृत्योरेवाप्रसक्तौ कुतस्तत्तरणमिति ।
एवञ्च तदप्रसक्त्या सर्वदाऽमृतप्राप्तिरिति सम्भूतेरमृतप्रा-
प्तिहेतुत्वं न स्यात् । न च कारणान्तरप्रतीक्षया ततो वि-
लम्ब्य मृत्युध्वंस इति वाच्यम् । तथा सति तदेव कार-
णं मुख्यमिति किमेतत्प्रागभावकीर्तनेन ? न च ध्वंसप्रा-
गभावान्यतरोपासनात् तत्फलमिति युक्तम् । असम्बन्धे-
नान्योपासनेनान्येतत्प्रेरयोगादिति भावः ।

११६ १० द्वितीयमन्त्रे वक्तव्यमिति भवदभिमतम्
१२६ ३ पदेशः
" ९ तदा साधारण्य
" १४ निवेशितः । अथ वा 'तत्त वर्तमानव्यपदेश उत्तरवा-
क्यवत्तात्कालिकानुवादः । सदा पश्यामीति वा निरुपा-
धिकशेषत्वानुगुणोक्तिः । प्रार्थनाप्रकरणानुरोधे तु व्यत्य-
येन पश्येयमिति लिङ्गर्थो ग्राह्यः । ते इत्यस्य पुनरुक्तिस्त-
दसाधारण्यज्ञापनार्थेति पाठोऽस्तु ।

१२९	१०	प्रथमं	१४०	११	सप्तम्यवगतत्वेन
१३१	४	द्वितीयम्	१४१	२३	वेत् ।
१३२	३	तृतीयम्	१४३	४	तत्राव्याहृतत्वेन
"	१५	देहात्मविवेक[परः	१४८	१२	यक्सिद्धिसम्बन्धेन
"	२३	शब्द एव विशिष्ट-	"	१७	विशिष्टवाचिनः । एवं
१३४	१६	पवानित्यादौ रूपे	१५४	२१	वैलक्षण्यं
१३६	१३	न्तर्यामित्वलक्षण			



॥ श्रीः ॥

श्रीमन्निगमान्तमहादेशिकविरचितं

ईशावास्योपनिषद्भाष्यम् ॥

—७२५७६९६६—

श्रीमान्वेङ्कटनाथार्यः कवितार्किककेसरी ।

वेदान्ताचार्यवर्यो मे सन्निधत्तां सदा हृदि ॥

येनावास्यमिदं सर्वं चेतनाचेतनात्मकम् ।

विशुद्धसद्गुणैश्च तं वासुदेवमुपास्महे ॥ १ ॥

आचार्यभाष्यतात्पर्यम् ॥



अनुग्रहमयीं रमामुरसि धारयन् सादरं

विशिष्टजनरक्षणव्रत इमं वृषाद्भि श्रितः ।

स्वकं चरणमर्थिनां शरणमेष सन्दर्शयन्

दयादिगुणशेवधिर्दिशतु देवदेवः श्रियम् ॥ १ ॥

स कविकथकसिंहः सर्वतन्त्रस्वतन्त्रो

निरूपधिनिगमान्ताचार्यनामप्रसिद्धः ।

अपरतुरगवक्त्रः सन्निधानं दधानः

सदयमिह मयि स्वव्याकृतिं व्याकरोतु ॥ २ ॥

यतोश्चरविशेषिते पथि पुरातने यः प्रजा(स्सत) ।

स्वयीशिखरदेशिकप्रगुणिते परं वर्तयन् ।

रराज विजयध्वजप्रथितशिष्यवृन्दार्चितो

मुनिः स हृदि मेऽनिशं वसतु रङ्गरामानुजः ॥ ३ ॥

नमति कुमतिर्गर्वक्षेपिगम्भीरशुद्ध-

श्रवणमधुरसूक्तिस्यन्दिवक्त्रारविन्दम् ।

महितगुणमयं तं माधवध्यानमग्नं

निगमशिखररामानुदयं योगिनाथम् ॥ ४ ॥

प्रज्ञाचारपरिष्क्रियां यमिवरश्रीरङ्गरामानुज-

प्रख्यां कामपि देवतां प्रणिपतन् वैराग्यवारांनिधिम् ।

तत्सानुग्रहसम्प्रदिष्टमखिलं त्रय्यन्तगूढं परं

तत्त्वार्थं हृदये विचिन्त्य यतते सन्तो दयन्तामिह ॥ ५ ॥

नैषा निगमान्तगुरोर्गम्भीरसुकृत्यर्थविस्तराय कृतिः ।

इह दोषकल्पनोद्यमधन्यम्मन्योक्तिदूषणाय पुनः ॥ ६ ॥

अथ श्रीवेङ्कटशैलविहरणपरायणपरमपुरुषपद्मानिवासपरिचरणप्रयुक्त-
विबुधवैरिवरूथिनीवित्तासिघण्टावतारः श्रीवेङ्कटेशनामधेयो विंशतिवत्सरवि-
शेषश्रुतविशिष्टविद्यो निजसहजमतिमाहिमनिरीक्षणप्रहृष्टगुरुवरोपदिष्टविशिष्ट-
मन्त्रसिद्धिबलसमध्यक्षितवैनतेयवदनसरसिजमधुरसायितमहितमन्त्रमधुरिमा-
स्वादपाटिमपरिकर्मितप्रियतमोपासनप्रसन्नगुणसदनहयवदनसकलसमयसम-
ध्यासितशुभजिह्वाग्रसिंहासनस्समस्तकविकथकसन्ततसमभ्यर्चितचरणारविन्दः
सदसि रहसि च समत्सरैरपि सहृदयश्चाधितशुभोदन्तो वेदान्ताचार्यः कर्म-
काण्डगतत्वेऽपि ब्रह्मैकप्रवणामष्टादशमन्त्रात्मकवेनाल्पिष्टत्वेऽप्यशेषार्थगर्भामा-
त्मशरीरभावरूपप्रतितन्त्रोपक्रमां कर्मसमुच्चितविद्यायोगविबोधिनीं चिदचिदी-
श्वरतत्त्वत्रयविवेचनीं यथामूतप्राकृताप्राकृतदेशदिव्यमङ्गलविग्रहार्चिरादिपथ-
प्रमुखपदार्थप्रदर्शिनीमीशावास्योपनिषदं विद्वदन्तेवासिजनानुजिघृक्षया व्या-
चिख्यासुरिष्टदेवतोपासनरूपं मङ्गलमाचरति येनेति । अथ प्रकृतोप-

सर्वेशानः सहजमहिमा सर्वभूतान्तरात्मा
 सर्वान् दोषान् स्वयमतिपतन् सर्वविद्यैकवेद्यः ।
 कर्माध्यक्षः कल्पशमनः कोऽपि मुक्तोपभोग्यः
 सिद्धोपायः स्फुरति पुरुषो वाजिनां संहितान्ते ॥ २ ॥
 ईशावास्यामिदं सर्वमित्यादि यदनूच्यते ।
 शिष्यं प्रति गुरोरेतद्ब्रह्मविद्यानुशासनम् ॥ ३ ॥
 संहितोदाहृतं सर्वं विनियोगपृथक्त्वतः ।
 विद्यार्थं स्यादिति व्यङ्ग्यं निबन्धोऽस्य तदन्ततः ॥ ४ ॥

निपदुक्ताकारानुसन्धानेन विदुषुसद्गुणौघत्वं विवृणोति सर्वेशान इति ।
 वाजिनां वाजसनेयिनां शुक्लयजुर्वेदिनाम् । ननु वक्तुः श्रोतुश्च कस्यचि-
 दनिर्देशेन भुङ्गीथा इत्येवं मध्यमपुरुषादिकं कथं घटताम् । उपदिश्यमा-
 नस्यार्थस्य सर्वपुरुषसाधारण्यादपि यजेत स्वर्गकाम इत्यादाविव प्रथमपुरुष
 एव हि निर्देष्टव्यः तत्राह शिष्यं प्रति गुरोरिति । जनकादिभ्यो याज्ञ-
 वल्क्यादिभिर्गुरुभिरनुशासनस्योपनिषत्सु बहुलमुपलम्भेन स प्रकार इहाहृत
 इति मन्तव्यम् । अतः सन्निहितस्वस्वगुरोर्द्रष्टुर्दधीच आथर्वणस्यर्षेः प्रथ-
 मगुरोः परमपुरुषस्य वा ग्रहणम् । अतश्च सर्वपुरुषसाधारण्यमप्यक्षतम् ।
 एतत्प्रकारावलम्बनेन च 'आचार्याद्वैव विद्या विदिता साधिष्ठं प्रापत्' इत्यर्थो
 दिदर्शयिषित इति भावः । ननु ब्रह्मविद्यानुशासनरूपत्वे ज्ञानकाण्डान्त-
 र्गतत्वमावश्यकम् न तु कर्मकाण्डसंहितान्तर्भावो युज्यते । अतोऽन्यादृश
 एव कर्मानुबन्धी कश्चिदर्थो विमृश्य इयताह संहितेति । ब्रह्मविद्यानुशास-
 नरूपस्याप्यर्थविशेषज्ज्ञनाय कर्मकाण्डान्तर्भावो युज्यत एव । अर्थश्चा-
 यम्-ये खल्विह यागहोमादयः संहितायामुपदिष्टाः ते सर्वे यथा विशि-
 ष्य तत्तत्फले विनियोगदर्शनेन तदर्थं भवन्ति, तथा कुर्वन्नेवेहेत्यभिदिना वच-
 नान्तरेण ब्रह्मविद्यायामपि विनियुज्यमानास्तदर्थश्च भवन्तीति । इति व्यङ्ग्य-

ईशावास्यामिदं सर्वं यत्किञ्च जगत्यां जगत् ।

तेन त्यक्तेन भुञ्जीथा मा गृधः कस्यस्विद्धनम् ॥

तत्र प्रथममचिद्विकाराधिष्ठितस्य स्वतन्त्रात्मभ्रमादिपरिजिहो-
र्पया सर्वस्य परमपुरुषायत्तस्वरूपस्थितिप्रवृत्तित्वमभिप्रेत्याह—ईशा
वास्यमिदं सर्वं यत्किञ्च जगत्यां जगदिति । इदं तत्तत्प्रमाणसि-
द्धमीश्वरव्यतिरिक्तं चिदचिदात्मकम् । ईशा 'ज्ञाज्ञौ द्वात्रिंशद्विंश-
नीशा' वित्यादिषु जीवादत्यन्तविलक्षणतया प्रख्यातेन सर्वनियन्त्रा
पुरुषोत्तमेन । वास्य व्याप्यमित्यर्थः, सर्वाधारे स्वास्मिन् स्वेन वा-
सनीयं वा । स्मर्यते हि—

‘सर्वज्ञासौ समस्तं च वसत्यत्रेति वै यतः ।

ततः स वासुदेवेति विद्वद्भिः परिपठ्यते ॥’ इति ।

जगत्यामिति लोकान्तराणामुपलक्षणम् । जगत् स्वरूपतो धर्मतो

क्तुमिति । इतिशब्दः प्रकारवचनः । अतः सर्वकर्मसमाराध्यत्वं परमात्मन
एवेति व्यङ्क्तुमपि संहितायां निबन्ध इत्युक्तं भवति ।

यत्तत्र पञ्चाशदध्यायात्मकशुक्लयजुर्वेदसंहितायां पञ्चाशोऽयमध्या-
य ईशावास्योपनिषत्संज्ञ इत्युक्तम् । तत् कथं युज्यत इति सन्तो विमृश-
न्तु । यतः ‘चत्वारिंशे त्विहाध्याये परमात्मनिरूपण’मित्यन्यत्रोक्तम् । अन्यो-
ऽप्याह ‘चित्तशुद्धिश्च स्वर्णाश्रमोचितकर्माचरणेनति प्रथमं कर्मकाण्डमेको-
नचत्वारिंशदध्यायैः प्रतिपादितम् । अथेदानीं ज्ञानकाण्डमेतेन चरमेणाध्याये-
नारभ्यत’ इति । शुक्ले यजुष्यधीतिनोऽपि चत्वारिंशदध्यायात्मिकैवेयं संहि-
ता । तत्तायं चत्वारिंशोऽन्तिम इत्येव ब्रुवते । न तु कथमपि पञ्चा-
श इति ।

वाऽन्यथात्वं गच्छत् भोग्यभोक्तरूपं वस्तुजातम् । अतदात्मकं किञ्चिदपि नास्तीति द्रढयितुं यत्किञ्चेति विशेष्यते ।

‘इन्द्रियाणि मनो बुद्धिः सत्त्वं तेजो बलं धृतिः ।

वासुदेवात्मकान्याहुः क्षेत्रं क्षेत्रज्ञमेव च ॥’ इत्युपबृंहितम् ।

ननु ‘रूढिर्योगमपहरती’ति न्यायादीशोऽत्र रुद्रः स्यात् । सर्वाद्युपपदाभावाच्च । मैवम् । कारणविषयाकाशप्राणादिशब्दवत् रूढिरिह बाधितत्वात् । ‘एको ह वै नारायण आसीन्न ब्रह्मा नेशानः,’ ‘अनपहतपाप्माऽहमासि नामानि मे धेद्वी’त्यादिभिरसर्वकारणत्वेन

आदिना परमपुरुषेतरपारतन्त्र्यभ्रमो ग्राह्यः । इति न्यायादिति । योगाधीनार्थोपस्थितिर्हि यौगिकपदेऽवयवविभजनेन प्रत्यवयवशक्तिसरणेन भवति । यथा पाचक इत्यत्र ‘पाकं तु पचिरेवाह कर्तारं प्रत्ययोऽप्यक’ इत्येवम् । रूढ्यवीनार्थोपस्थितिस्तु अवयवविभागमन्तरेण समुदायश्रवणमात्रेण भवतीति शीघ्रकार्यकरत्वात् रूढिर्योगमपहरति । अत एव ‘रथकारोऽग्नीनादधीते’त्यत्र जातिविशेष एव रथकार इति रथकाराधिकरणे स्थितमिति । ईशोऽन्नेति । नायमीदृशब्दः, किंत्वीशशब्दः । ईशावास्यमित्येकं पदमीशेनाऽऽवास्यानिति तृतीयातत्पुरुषवृत्तमिति शङ्कितुराशयः । सर्वादीति । ईशः सर्वस्य जगत इत्यादौ सर्वजगदाद्युपपदसद्भावेन पठ्यर्थस्य धात्वर्थ ईशन एवान्वयस्य वक्तव्यतया रूढ्यर्थरुद्रविवक्षणासम्भवेन रूढिपरित्याग आवश्यकः । न तथेहेति भावः । एकपदत्वमन्वारुह्यैव परिहरति मैवमिति । अन्वयासम्भवादेव हि सर्वाद्युपपदस्थले रूढिबाधः । सोऽन्नाप्यविशिष्ट इति भावः । ननु ‘सर्वाणि ह वा इमानि भूतान्याकाशादेव समुपपन्ते’ ‘सर्वाणि ह वा इमानि भूतानि प्राणमेवामिसंविशन्ती’त्यादौ ह वा इति जगत्कारणस्य प्रसिद्धवन्निर्देशेनानुवादत्वावगमात् पुरोवादभूते ‘सदेव सोम्येद’मित्यादौ तद्विलक्षणस्य जगत्कारणत्वं निर्णीतमिति तदनुसारेणाकाशादिशब्दस्यान्यथा नयनम् । न विहानुवादत्वगमकं कि-

कर्मवश्यत्वेन च सम्प्रतिपन्ने रुद्रे सर्वावास्यत्वसर्वाधारत्वादेरसम्भवात् । तद्वत्तया प्रसिद्धेऽनवच्छिन्नैश्वर्ये सर्वेश्वरे यौगिकोऽयं शब्दः प्रत्येतव्यः । यद्यपि प्रसिद्धवन्निर्देशाभावादाकाशादिवाक्यवैषम्यम् तथाऽप्येन्द्रीन्यायाद्विरुद्धार्थविषयतयैव रूढिमङ्गोपपत्तिः । न चात्र 'सर्वत्वमाधिकारिक' मिति न्यायः, सङ्कोचादृष्टेः । प्रवाहेश्व-

श्चिदस्ति । येनाकाशादिशब्दस्य दृष्टान्तत्वं स्यादिति शङ्कते यद्यपीति । रूढिवाधमात्रे दृष्टान्तः । न हेत्वैक्यमपि विवक्षितम् । वस्तुतोऽस्मदुक्तस्तत्र दृष्टान्तवाक्येऽप्यक्षत इत्यभिप्रेत्य परिहरति तथापीति । ऐन्द्रीन्यायादिति । 'कदाचनस्तरीरसि नेन्द्रसश्चसि दाशुपे । उपोपेन्नु मधवन्भूय इन्नु ते दानं देवस्य पृच्यते' इतीयमैन्द्री ऋक् । अस्या अर्थः— हे इन्द्र, त्वं कदाचिदपि स्तरीर्हिसको नासि । दाशुपे (हविः) दत्तवते (यजमानाय फलप्रदानाय) उपोपेन्नु यजमानसमीप एव सश्चसि गच्छसि । भूय इन्नु पुनरेव च देवस्य ते दानं देयं (हविः) पृच्यते सम्बध्यते, यजमानेन दीयत इति यावदिति । 'वचनात्त्वयथार्थमैन्द्री स्याद्वि'त्यधिकरणे (३ २ २) इयमृक् रूढ्यवाधेनेन्द्रप्रतिपादिका सतीन्द्रोपस्थानाङ्गमिति पूर्वपक्षयित्वा 'ऐन्द्र्या गार्हपत्यमुपतिष्ठत' इति श्रुत्या गार्हपत्योपस्थाने विनियुक्तत्वात् तदुपस्थाने चेन्द्रस्यान्वयासम्भवादृगगतभिन्द्रपदं गौण्याऽन्यथा वा कथाऽपि वृत्त्या गार्हपत्यपरम्, न तु चयनानुपयोगीन्द्रपरमिति सिद्धान्तितम् । तन्न्यायादित्यर्थः । सर्वत्वमाधिकारिकमिति । पूर्णाहुत्या सर्वान् कामानवाप्नोतीति वाक्यं यदि प्रमाणम्, तर्ह्यधानाङ्गभूतया पूर्णाहुत्यैव सर्वफलसिद्धेरन्यानि कर्माण्यनर्थकानि स्युरिति पूर्वपक्षं प्रतिक्षेप्तुमिदं सूत्रम् (१ २ १) । अस्यायमप्येकोऽर्थः । कथा सर्वमोदनं भुङ्क्त इत्यत्र सर्वशब्दोऽधिकृतापेक्षो न त्रैलोक्यवर्तिनमोदनं गृह्णाति, तथैवायमपि

रानेकेश्वरपक्षौ तु त्रैकालिकसर्वनिर्वाहकेश्वरप्रतिष्ठापकैः प्रमाणगणैः प्रत्युद्बौ । अतः 'पतिं विश्वस्यात्मेश्वरम्' इत्यादिप्रसिद्धानन्याधीनै-
श्वर्यम् , 'योऽसावसौ पुरुष' इत्यनुवादप्यभाणम् , ब्रह्मेशानजनकत-

सर्वशब्दोऽभिकर्माधिकृतफल्गुमात्राही भविष्यतीति । एवं च यथा तत्ता-
धिकृतमात्रविषयकत्वं सर्वशब्दस्येति शङ्कार्थः । सङ्कोचादप्येति । कथम् ?
इत्थम् । तत्र ह्यन्यकर्मानर्थक्यभियाऽभिकर्मप्रकरणाच्च सङ्कोचो दृष्टः ।
इह तु न किञ्चित् प्रमाणम् । प्रत्युत सर्वशब्दः स्वस्वारस्यात् यत्किञ्च-
पदस्वारस्याच्चाखिलमपि गृह्णातीति बाधकसद्भावादसङ्कोच एव दृश्यते ।
ननूपक्रमे ईशपदेन रूढ्या रुद्रवचनाज्जवन्यं सर्वपदं तदनुरोधेन नेयम् ।
उपक्रमाधिकरणन्यायात् । उच्यते । यद्यपीशशब्दस्य पाठः प्राचीनः, अथा-
प्यर्थग्रहणवेलायां सर्वशब्दार्थग्रहणमेव प्राथमिकम् । उद्देश्यं गृहीत्वा ह्युपा-
देयं ग्राह्यम् । इदं सर्वमित्युद्देश्यम् । ईशावास्त्यमिति च विधेयम् । किञ्च
यत्किञ्च जगत्यां जगत् इत्यर्थ एवादावध्यवसातव्यः । तत्र च सङ्कोच-
काभावादशेषग्रहणमिति तदनुरोधेनापि सर्वशब्देनाशेषग्रहणम् । एवञ्च
जघन्यतो गृह्यमाणमीशपदमनन्वयात् रूढ्यर्थं विहाय योगार्थं निपतति ।
न खल्वीशानो भूतभव्यस्येत्यत्र प्रथमश्रुतेशानपदरूढ्यर्थावाधाय भूतभव्यस्ये-
ति षष्ठ्यर्थस्य धात्वर्थेऽन्वयमविवक्षित्वाऽन्यथा नयनं कश्चिदङ्गीकुर्यात् ।
अपि च सर्वं यत्किञ्चेत्यनेकपदस्वारस्यभङ्गप्रसङ्गादुपरि ब्रह्मतद्विधाफलादिपर-
तावयजातानुरोधाच्च भूयसान्नायेनोपक्रमन्यायस्योपरोध एवेति । प्रवाहे-
श्वरपक्षो नामैकस्मिन् सर्गे एकः सर्वनिर्वाहकः प्रलयानन्तरमाविनि सर्गा-
न्तरे चान्य इति पक्षः । अनेकेश्वरपक्षश्चैकस्मिन्नेव सर्गे सृष्टिप्रलयादिका-
र्थभेदेन ब्रह्मरुद्राद्यनेकसमैश्वर्यशालिस्वीकारपक्षः । त्रैकालिकेति प्रवाह-
पक्षव्युदासाय । सर्वेत्यनेकेश्वरपक्षप्रतिक्षेपाय । स ब्रह्मा स शिव इति

याऽनन्यथासिद्धवाक्यनिर्धारितम्, 'एष सर्वभूतान्तरात्माऽपहृतपा-
प्मा दिव्यो देव एको नारायणः' इत्यादिषु सर्वान्तर्यामित्वेन प्रख्यातं,
तत एव 'स ब्रह्मा स शिव' इत्यादिषु विभूतिभूतानां ब्रह्माशि-
वेन्द्रादीनां 'विश्वमेवेदं पुरुषः' इत्यत्र विश्वस्येव विशेष्यतयोक्तं ना-
रायणमेव सर्वस्ववास्यमीशं वक्तुमुचितमेतद्वाक्यमित्यलमन्यरूढि-
प्रसङ्गरहितासमस्तपदाध्ययनानभिज्ञाश्रोत्रियचोद्योपालम्भेन । एवं
मुमुक्षोरीश्वरपारतन्त्र्यबोधमुत्पाद्य वैराग्यभूषितां वृत्तिमुपदिशति-
तेन त्यक्तेन भुञ्जीथा मा गृधः कस्यचिद्धनमिति । तेन जगता भो-
ग्यन्ताभ्रमविषयेण त्यक्तेन दोषभूयस्त्वदर्शनात् परित्यक्तेन उपलक्षि-
तः सन् भुञ्जीथाः अप्रतिपिद्धयोगधर्मोपयुक्तेदहधारणमात्रौपयि-
कं भोग्यवर्गमित्यर्थप्रकरणाभ्यां सिद्धयति । यद्वा सर्वावास्यत्वेन

किमित्येक्यमेव नोक्तं स्यादित्यत्राह विश्वमेवेदं पुरुष इत्यत्र विश्वस्येवेति ।
ऐक्यं चेत् स्वारस्यबुद्ध्या स्वीक्रियते तर्हि विश्वमिति पूर्ववाक्येन चिदचित्प्र-
पञ्चैक्यं पुरुषस्य सम्मन्तव्यम् । न च जडाभेदो ब्रह्मण इष्टः । तद्व-
न्मूढाभेदोऽपि न युज्यते । अशक्यं चैकेन विश्वरूपेण चिद्विषये ऐक्यम-
न्यतान्यविधत्वं च बोधयितुम् । अतः सर्वत्रैकविध एव निर्वाहो युक्त
इति । ये तु जडैक्यमपि स्वीकुर्वन्ति ते निर्विकारत्वादिश्रुतिविरोधेन नि-
राकार्या एवेति । दोषभूयस्त्वेति । ऐश्वर्यफलं हि—

दुःखमूलं दुःखमिश्रं दुःखोदकमथास्थिरम् ।

अल्पं देहात्मधीमूलं दायप्राप्तविरोधि च ॥

इति दोषसप्तकदूषितम् । कैवल्ये च यावत्सम्भावितं द्रष्टव्यम् । अर्थ-
प्रकरणाभ्यामिति । अन्यथाऽनुपपत्त्या सर्वत्यागप्रकरणाच्चेत्यर्थः । केवला
भोजनान्यथाऽनुपपत्तिर्भोग्यमात्रमाक्षिपेत् । त्यागप्रकरणसाहिता तु निरु-
क्तमिति भावः । यद्वा अर्थःस्ववाक्यस्य 'तेन त्यक्तेन' इति पदान्तरान्वययोग्य-

प्रकृतं निरतिशयभोग्यं वक्ष्यमाणोपायमुखेन भुञ्जीथा इति योज्यम् । कल्याणि बन्धोरबन्धोर्वा धनं मा गृधः माभिकांक्षः । आह च यमः किङ्करं प्रति 'परमसुहृदि' इत्यारभ्य 'शठमतिरुपयाति योऽर्थतृष्णां पुरुषपशुर्न स वासुदेवभक्तः' इति । इदं च धनाशाप्रह्वानं परमात्मे-

ता ; प्रकरणं पूर्वापरवाक्यजातम् । वक्ष्यमाणोपायमुखेन भुञ्जीथा इति । अद्वेदमवधेयम्--वक्ष्यमाणोपायेत्युक्त्या विद्यारूप उपाय उप-
रि विधास्यत इत्यवगम्यते । असूर्या नामेति मन्त्रेऽपि वक्ष्यमाणविद्याया-
मित्युक्तम् । एवं च भुञ्जीथा इति धात्वर्थो मोक्षकालिक उपायजन्योऽनु-
भव इति ज्ञायते । 'यस्तु सर्वाणि भूतान्यात्मन्येवानुपश्यति, 'यस्मि-
न् सर्वाणि भूतान्यात्मैवागृह्णीजानत' इति मन्त्रयोश्च विदुषः साम्प्रतिकप्र-
योजनप्रदर्शकत्वमेवोक्तम्, न विद्याविधायकत्वम् । 'अन्धं तम' इत्यत्र
तु 'एवं विचित्रशक्तिपरमात्मविषयां कर्माङ्गिकां विद्यामुपदिश्ये'ति भाषि-
तम् । न च मध्ये ब्रह्मगुणबोधकवचनसत्त्वेऽपि विद्याविधायि वचनमस्ति ।
विद्यां चाविद्यां चेति मन्त्रस्तु केवलं मानान्तरप्राप्तविद्याऽविद्यासमुच्चयतात्पर्यः ।
अन्यथा-तुल्यन्यायेन कुर्वन्नेवेति विहितकर्मविधायकत्वमपि स्वीकर्तव्यं स्या-
त् । अतो वचनान्तराभावात् विधिश्च वचनाच्च भुञ्जीथा इत्येतदेव विद्यावि-
धायकम् । विद्योपाऽमृतमश्नुत इति विद्याफलस्य वक्ष्यमाणत्वाच्च न फल-
परम् । अनुष्ठानकालेऽपि प्रीतिरूपापन्नाया विद्याया भोगरूपत्वमविशि-
ष्टम् । तादात्विकभोगस्याप्यनुष्ठायमानोपायाधीनत्वाद्भोगध्यानयोरंशतो भेद-
मादायोपायमुखेनेत्युक्तिः । अतो भुञ्जीथो भक्ष्यपरपर्यायं भोगरूपमुपा-
सनम् । उपासीतेत्याद्यप्रयोगेण भुञ्जीथा इति प्रयोगश्च परस्य कल्याणम-
यत्वमहानन्दत्वादिव्यञ्जनार्थः । उपायस्य वक्ष्यमाणत्वकथनं च सामान्य-
तो ब्रह्मविद्याया इहोपदेशेऽस्मि तदपेक्षितब्रह्मगुणेतिकर्तव्यतादेरुपरि वक्ष्यमाण-
तया यथाविधस्योपायत्वं तथाविधस्य तावत्परिकरसम्पन्नस्य वक्ष्यमाणत्वमेवेत्य-

तरुत्तरविषयवैराग्योपलक्षणम् । स्मर्येत हि—

‘परमात्मनि यो रक्तो विरक्तोऽपरमात्मनि’ इति ॥ १ ॥

भिप्रायेण । एवं चायं मन्त्रो विद्याविधायकः, अनन्तरश्च तदङ्गकर्मविधायक इति रमणीयमित्येको निर्वाहः । अन्यस्तु—भुजेरुपासनार्थत्वं क्लिष्टम् । सकलेतरभोगपरित्यागेन परमात्मभोग इह कथ्यमानः फलरूप एव स्वरसप्रतीतः । न च फलस्य विध्यसम्भवः । अप्रवृत्तप्रवर्तनरूपविधेस्तत्तासम्भवेऽपि अज्ञातज्ञापनरूपविधानस्य सम्भवेन भुञ्जीथा इत्यस्योपपत्तेः । अवश्यमाणेत्यादिसूक्तिश्चाक्लेशेनास्मिन् पक्षे निरूढा । विद्याविधानं तु यस्तु सर्वाणीत्यतः । अनुवादरूपतया प्रतीतावप्यप्राप्तत्वेन विधिकल्पनं नायुक्तम् । उपासनार्थकपदसत्त्वात् । सांप्रतिकप्रयोजनप्रदर्शकत्वोक्तिर्मुमुक्षुप्रशंसार्थत्वोक्तिश्चोत्तरार्धाभिप्रायेण । शास्त्रजन्यज्ञानपरत्वं चानुपश्यतीत्यस्य यद्यप्युक्तम्, अथापि विद्याविधायिवचनान्तराभावादेव तत्पक्षत्यागेनोपासनपरत्वोक्तिः । मोक्षोपायोपदेशप्रकरणेष्वित्यादिना चार्थान्तरविवक्षणायोगो भाषितः । ‘तद्विदः सांप्रतिकं प्रयोजनमोहे’त्यस्य च तद्विधां विधाय तज्जन्यं सांप्रतिकं फलमोहेति विशिष्टार्थपरत्वम् । अतोऽन्यत्रैव विद्याविधानं न प्रथममन्त्रे । किं त्विहैहिकामुष्मिकतदनुभवमात्राभिधानमिति । परमसुहृदीति । परमात्मनीति । ‘सर्वेषणाविनिर्मुक्तः स भैक्षं भोक्तुमर्हती’त्युत्तरार्धम् ।

यत्पुनरस्य मन्त्रस्यान्यथा व्याख्यानम्—इदं सर्वं खेतारत् कृत्स्नं जगत् ईशा वास्यं वसितुमाच्छादयितुं वस्त्रादिवत् स्वातिशयाधायकतया धारयितुं योग्यम् । वस आच्छादन इत्युक्तमाच्छादनं न तिरोधानप्रयोजकव्यापाररूपमपवारणम्, अपि तु स्वातिशयाधायकतया धारणमेव, वस्त्रं वस्ते इत्यादौ तस्यैव बोधात् । तथा च वस्त्रादिवत् धार्यत्ववाचिवास्-

शब्देन शेषत्वगर्भितं पारतन्त्र्यमुक्तं भवति । अतो जगत्यां यत्किञ्च यत्किञ्चित् जगत् ; इदं द्वितीयान्तं भुञ्जीथा इत्यस्य कर्म । यद्वा ईशा वास्यामिदं सर्वमिति तत्कर्म । जगत्यां यत्किञ्च जगदस्ति ईशावास्यामिदं सर्वं भुञ्जीथा इत्यन्वयः । त्यक्तेन फलममताकर्तृत्वविषयत्विविधगीतोक्त्यागसंस्कृतेन तेन तद्वस्तुना स्वस्वामिभावसम्बन्धेनोपलक्षितस्त्वमिति भुञ्जीथा इत्यनेन कर्तृत्वेनान्वितमिति ;

० यदप्याचार्यपादभाषितार्थदूषणम्—वसतेरकर्मकत्वेन ण्यत्प्रत्ययासम्भवात् वास्यमित्यस्य व्याप्यार्थकत्वं न युक्तम् । उत्तरवाक्यार्थानुपकारकत्वाच्चायमर्थो वासयितव्यमित्यर्थश्च न विवक्षितुमर्हः । भुञ्जीथा इत्यस्य कर्माध्याहारः करणाध्याहारश्च क्लिष्टं कल्पितः । त्यक्तेनेति वैराग्यवशेन स्वरूपत्यागस्यैव विवक्षिततयोपलक्षणतृतीयाऽपि न घटते । तात्कालिकैशिष्ट्यरूपोपलक्षितत्वस्थल एवेत्थंभूतलक्षणतृतीयाविधानात् । यथा—अपि भवान् कमण्डलुना च्छात्रमद्राक्षीदिति ;

० तदुभयमनुपपन्नम् । तथा हि—व्याख्यानानुपपत्तिस्तावत्—

भुञ्जीथा इत्यन्तं यथाकथंचिद्वाक्यद्वयम्, न तु वाक्यत्रयमिति ह्यभिप्रायः । तत् प्रथमयोजना न युज्यते, यत्किञ्चपदस्य तच्छब्दसापेक्षत्वात् । यद्यपि यत्किञ्चित्पदस्य न तच्छब्दसापेक्षत्वनिर्वन्धः; अथापि यत्किञ्च शब्दस्तच्छब्दघटितवाक्यान्तरसापेक्ष एव सर्वत्र दृश्यते । यथा—यः कश्च शब्दो वागेव सा । ये के चास्मिन्प्रयान्ति चन्द्रमसमेव ते सर्वे गच्छन्ति । प्राप्यान्तं कर्मणस्तस्य यत्किञ्चेह करोत्ययम् । तौस्ते प्रेत्याभिगच्छन्ति ये के चात्महनो जना इत्येवम् । न च 'तेन त्यक्ते'नेति तच्छब्दस्तत्प्रतिसम्बन्धी, 'त्यच्छब्दघटितवाक्यघटकत्वात् । अतः श्रूयमाणपदानामन्यथा योजितत्वेन तच्छब्दघटितस्य वाक्यान्तरस्य समस्तस्य कल्प-

नीयतया महद्भौरवम् । वाक्यत्रयापत्तिदापादनमोक्तञ्च । न च 'यत्किञ्च
जगत्यां जगतेन त्यक्तेन भुञ्जीथा ईशावास्यमिदं सर्वं'मिति योजना । तच्छ-
ब्दामावेऽपीदं शब्दस्तत्कार्यकरोऽस्तीति मन्तव्यम् ; तथाऽपि यच्छब्दघटित-
वाक्य एव तस्यैव तच्छब्देन ग्रहणस्यासमञ्जसस्यापरित्यागात्, एवं सतीदं
सर्वमिति कृत्स्नजगद्ग्रहणस्वारस्यभङ्गप्रसङ्गाच्च । इदमित्यस्य यत्किञ्चपदप्रति-
सम्बन्धित्वे हि यत्किञ्चपदेन भुजिक्रियाकर्मत्वार्हस्य कतिपयमात्रस्य ग्राह्य-
तया तावत् एवेदमित्यनेनापि विवक्षणीयता । न खलु कृत्स्नं जगदिकस्य
भोज्यम् । किं चैवमीशावास्यत्वमात्रस्य विधेयत्वापातः ; तेन 'त्यक्तेनेति
त्यागस्य यच्छब्दघटितवाक्यघटकपदगम्यत्वेनोद्देश्यकोट्यन्तर्भावात् । उद्दे-
श्यविशेषणत्वे चाविवक्षेत्र स्यात् । यथा ग्रहं सन्मार्ष्टीत्यत्र ग्रहतैकत्वस्य ।
न चोद्देश्यकोटिनिवेशोऽपि सम्भवति, अप्राप्तत्वात् । मानान्तरप्राप्तं हि
तथात्वमर्हति । सति चोद्देश्यान्तर्भावे भवदभीष्टं नष्टम् । त्यागलक्षण-
बुद्धिविशेषविधानार्थोऽयं मन्त्र इति हि भवत्प्रक्रिया । द्वितीययोजनाऽपि
न युक्ता । इदं सर्वमिति हि कृत्स्नजगद्ग्रहणं भवत्प्रक्षेपः । सर्वपदस्वा-
रसाद्यत्किञ्चित् वाक्यत्रयाच्च तथैव स्वीकर्तव्यम् । तथा च तेनेति त-
च्छब्दोऽपि तावद्वाची । एवं च भुञ्जीथा इत्येकैकस्य कृत्स्नजगद्भोगवर्णनं
कृत्स्नेन जगता स्वस्वामिभावसम्बन्धकथनं च कथं घटताम् ? एवमीशावा-
स्यत्वं न विधातुं शक्यते । ईशावास्यत्वात् सर्वं भुञ्जीथा इति हेतुगर्भविशे-
षणमिति स्वस्वमिप्रेतम् । न ह्यप्रसिद्धस्य हेतुत्वं सम्भवतीति प्रमाणान्त-
रेण प्रसिद्धिर्वाच्या । तथा चास्य तदुपदेशरूपता व्याहन्यते । न च
सोमेन यजेतेत्यादौ यथा सोमविशिष्टयागविधाने सोमरूपविशेषणविधिरर्था-
त्क्रियते, तथेहापि सकलविशेषणविशिष्टभोगविधाने सश्वाद्यार्थैकविधिना त्याग-
स्यैव ईशावास्यत्वस्यापि विधानमिति शङ्क्यम्, भोगस्य रागप्राप्तत्वेनाविधेयत्वात्

प्राप्तभोगोद्देशेन त्यागस्यैव विधेयत्वात् तेन सहेशावास्यत्वस्यापि विधाने वाक्यभेदप्रसङ्गात् । अपि चेशावास्यत्वस्येदंशब्दार्थविशेषणत्वात् तस्य च यत्किंच जगत्यां जगदिति वाक्यबलेनोद्देश्यत्वेनान्वयस्यैव ज्ञातत्वात् तदुद्देशेन त्यागविशिष्टभोगविधानेऽपि नोद्देश्यविशेषणस्य वास्यत्वस्य विधिः सम्भवति । इदमर्थोद्देशेन वास्यत्वस्य विशिष्टभोगस्य च विधावभ्युपगते पुनर्ग्रहोद्देशेनैकत्वसम्मार्गयोर्विधान इव तदवस्थ एव वाक्यभेदः । अतो ब्रह्मविद्योपक्रमे ईशावास्यत्वस्य विधेयत्वमावश्यकमिति बुद्धीथा इत्यस्य नेदं कर्म नवितुमर्हति । किं चेशावास्यत्वत्यागविशिष्टद्रव्यभोगविधानानन्तरमार्थिकविधिनेशावास्यत्वविधानं तावत् त्यागस्यैवाङ्गतया न भवति । अरुणया गवा क्रीणातीत्यादावारुण्यादेरिव नीलादिव्यावर्तकतयेतरव्यावर्तकतयेशावास्यत्वस्याङ्गत्वासम्भवात् । तस्य स्वरूपतः सर्वदा सत्त्वाच्च नायोगव्यावृत्त्याऽपि विशेषणत्वम् । यत्किंच जगत्यां जगदिति वाक्येन मध्ये व्यवधानाच्च पूर्वापरांशयोर्वाक्यद्वयत्वमेव स्वरसप्रतीतिकम् । ऋगलक्षणं च तेषामृग्यत्वार्थवशेन पादव्यवस्थेति जैमिनिसूत्रितं प्रत्येकपरिसमाप्तार्थकपादवद्धमन्तत्वरूपमिह स्वरसतः सम्भवन्न युक्तं हातुम् । तस्माद्वाक्यतयमित्येव समुचितम् ।

त्यक्तेनेत्यस्य गतीोक्ततिविधत्यागपरत्वकथनमप्ययुक्तम् । कर्मविषयो हि स त्यागः । न चेह कर्मत्यज्यमानत्वेन कथ्यते । विविधपरिणामास्पदस्य चेतनाचेतनात्मनो द्रव्यस्यैव यत्किंच जगदित्युक्तत्वेन तस्यैव त्यागकथनात् । ननु स्वकीयेनात्मना स्वकीयैश्चोपकरणैस्स्वयमेव कर्माणि कारयतीत्यनुसंधानबलात्कर्मणीव तत्कर्तृतदुपकरणेष्वपि स त्यागोऽस्तीति गम्यते । एवञ्च कर्मणि त्यागकथने कर्त्रद्वापि यथा स उक्त एव भवति तथा द्रव्यत्यागकथने कर्मत्यागोऽपि कथित एवेति । न । वैषम्यात् । कर्म हि प्रधानम् ।

कर्तृपकरणादि तदङ्गम् । तत्र प्रधानग्रहणे साङ्गग्रहणमिति युक्तं कर्मण-
स्त्यागः कथ्यमानः सांगस्यैव कथ्यमानो भवतीति । नह्येवमङ्गस्य कथ्य-
मानमसति वचने प्रधानस्यापि ग्रहीतुं युक्तम् । एवञ्च प्रधाने कर्मणि त्याग-
सिद्धये वचनान्तरेऽन्विष्यमाणे तेनैव कर्त्तादेरापि स सिद्धयतीति व्यर्थ इहोप-
देशः । न च द्रव्येषु त्रिविधत्यागसंभवः । द्रव्याणां प्रायःस्वतस्सिद्धतया कृति-
साध्ये कर्मणीव कर्तृत्वप्रसक्त्यभावेन सर्वत्र द्रव्ये तत्त्यागस्य वर्णनायोगात् ।
एवं फलत्यागोपि न भवति, प्रधानकर्मजन्यफलस्य द्रव्यजन्यत्वाभावेनैव प्रस-
क्ततया तत्र तत्त्यागवर्णनस्यासंगतत्वात् । यत्पुनरङ्गजन्यफलं प्रधानोप-
काररूपम्, तत्सर्वदाऽपेक्षितमवेति न तस्य त्यागस्तुकरः । अतस्तत्र ममतात्याग
एवावशिष्यते । किञ्च त्यजिधातोर्न त्रिविधत्यागविशेषे रूढिरस्ति,
येनान्यादृशस्य त्यागस्य ग्रहणं न युज्येत । अतो यावत्कर्मवाचकपदं न सम-
भिव्याहृतम्, तत्रापि त्रिहितकर्मवाचकपदम्, तावद्विस्पष्टार्थग्रहणेऽनुप-
पत्त्यभावेन न गीतोक्तलाक्षणिकत्यागपरिग्रहस्तुवचः । अतो न कर्मानुव-
न्धित्रिविधत्यागविधित्वमस्य मन्त्रस्य स्वीकर्तुं साम्प्रतम् । अन्यलभ्यत्वाच्च ।
उत्तरो हि मन्त्रः कर्मविधास्यतीति वक्ष्यते । प्रधानविधाने चाङ्गविधानमप्यन्त-
र्गमितमवेति न तदर्थे पृथङ्मन्त्रोऽपेक्ष्यते । किञ्च तत्र “नर” इति स्पष्ट-
मेव त्यागोपि दर्शितः । अत एव तत्र ‘एवं विदुषः फलसंगकर्तृत्वादित्याग-
युक्तं नित्यनैमित्तिकरूपमित्याचार्यपादानामवतरणभाष्यम् । अर्थपुष्ट्यभावं
चास्मिन् व्याख्यानेऽनन्तरमेव दर्शयिष्यामः ।

दूषणानुपपत्तिश्च — यत्तावद्वसन्तेरकर्मकत्वेन पश्यत्ययाः संभवाद्वास्य-
मिति न व्याप्यार्थकमिति, सोयमनुक्तोपालम्भः । न हि वसन्तिरेव स्वीकर्तव्यः,
तत्रापि पश्यत्यय एवेतीहोक्तमस्ति । अन्यथापि व्याप्यार्थकत्वमनेकथा शक्यं
वर्णयितुम् । तथा हि — भवदगमितं वस आच्छादय इति धानुसेव

गृह्यः । तस्य न तावत्स्वातिशयाधायकतया धारणमर्थः । सर्वस्यापि धारण-
स्य कथमप्यतिशयाधायकत्वावश्यंभावेन स्वातिशयाधायकतयेत्यस्याव्यावर्तक-
त्वात् । न चायमतिशयो विशेषोत्कर्षरूपः, तेन निकर्षाधायकं धारणं व्या-
वर्त्यते इति वाच्यम् ; न हि वराङ्गनाभिरतिक्षुद्रस्य ^{लीमस} मल्लिच्छस्य वाससो
धारणं वसनं न भवति । तथा च तत्र वस्त इति प्रयोगो न स्यात् । किं
च मालाभूषणगोवर्धनादिकमपि ध्रियमाणमतिशयाधायकमिति कृष्णो मा-
लां वस्ते भूषणं गोवर्धनमिति प्रयोगप्रसङ्गः । किं चानन्दतीर्थैः वृष्णीनां
वासुदेवोऽस्मीत्यत्रोक्तम् 'आच्छादयति सर्वं वासयति वसति चेति-वासुदेवः—

छादयामि जगद्विश्वं भूत्वा सूर्य इवांशुभिः ।

सर्वभूताधिवासश्च वासुदेवस्ततोऽस्म्यहम् ॥' इति मोक्षधर्म इति ।

अतो महाभारतानुसारादिहापि वास्यमाच्छाद्यं सूर्येणांशुभिरिति व्याप्यमि-
त्यर्थवर्णनमुचितम् । अपि च यद्यपि तिरोधानप्रयोजकव्यापाररूपस्यापवा-
रणस्य वस आच्छादन इत्युक्ताच्छादनरूपत्वं न सम्भवति अथापि, आ-
च्छादन इत्यत्र तदुपर्यपि णिजर्थाश्रयणेनापवारणानुकूलव्यापारविशेष एव
वसधात्वर्थतया ग्रहीतुं शक्यते । अङ्गतिरोधानप्रयोजकव्यापारो वस्त्रनिष्ठः
तदनुकूलव्यापारश्च वसानपुरुषनिष्ठ इति वस्त्रं वस्त इति प्रयोगोपपत्तिः ।
मालां वस्त इत्येवमप्रयोगश्च । न खलु मालादिकं धारयमाणः पुरुषोऽनेन
मदङ्गमाच्छादनीयमिति मन्यते । यत्पुनरद्वैतिभिराच्छादनीयमित्यर्थमेव
वास्यपदस्य स्वीकृत्य व्यपोहनीयमिति तत्पर्यवसानं कृतम् । तत्तावन्मा-
भूत् । तावता नास्मादुक्तरूपाच्छादनस्य वसधात्वर्थत्वासम्भवः । अत
एवाचार्यपादैरपि शाङ्करभाष्यारूढमाच्छादनार्थकवसधातुमनिषिध्य व्यपोहनी-
यमिति तत्कृतपर्यवसानमस्त्रासम्भत्या व्याप्यमिति पर्यवसानमात्ममिहितम् ।
एवमाच्छाद्यपुष्पपटमित्यादावप्यपवारणोपरि णिजर्थो ग्राह्यः । व्याप्यार्थ-

पर्यवसानं चेत्थम् । वस्त्रं हि तिरोधापनीयमङ्गं स्वयमावृत्यैव तिरोधापयति ।
 एवं च तिरोधापकस्य वस्त्रस्याङ्गसम्बन्धावश्यम्भाववत् परब्रह्मयवनिकायमा-
 नमायामयप्रपञ्चस्य परब्रह्मसम्बन्धावश्यम्भावात् प्रपञ्चान्तर्गतसर्ववस्तुगतं
 तिरोधापकत्वं परस्य तावत् सम्बन्धमन्तरेणानुपपन्नमिति सिद्ध्यति जगत्तत्-
 द्वाप्यत्वमिति । अस्तु वा धारणमेव वसधात्वर्थः । अथापि प्रागुक्ता-
 नुपपत्तिपरिहाराय विलक्षणस्य वस्त्रधारणस्यैव तदर्थत्वेमेष्टव्यम् । तथा
 च यथा वस्त्रं यथेष्टपरिवर्तनादिना कास्त्रेण धारकसम्बन्धमनुभूय धार्यभाव-
 मनुभवितुमलम् , न तथा मूषणादिकमिति कास्त्रेण स्वसम्बन्धार्हधार-
 णस्यैव धात्वर्थता कथमपि कल्पनीयेति तादृशस्य वसधातेरिह प्रयोगे-
 हापि सर्वस्यापीशस्यैव तद्व्यवस्थितद्वार्यत्वयोरभिधानमेवाभिमतमिति निश्चीयते ।
 तत्र धार्यत्वमीदृच्छब्दार्थनियन्तृत्वेन व्याप्यत्वेन चार्थसिद्धमिति गुरुभूतार्थ-
 विवक्षायाः मनौचित्यमाकलय्य व्याप्यत्वमेव पर्यवसायितामिति । एवं वास-
 यतेर्धातोर्ग्रहणेन यथा मृगमदवासितं वस्त्रमित्यादौ सर्वत्र मृगमदसम्बन्धप्र-
 त्ययः तद्वदिहापीशावास्यमिति सर्वत्र नियन्तृसम्बन्धप्रत्यय इत्यपि कश्चि-
 त्प्रवादः ।

‘वासनाद्वासुदेवस्य वासितं ते जगत्तयम् ।

सर्वभूतनिवासोऽसि वासुदेव नमोऽस्तु ते ॥’

इत्यत्र तथा दर्शनात् । यद्वा वसतिरेव धातुर्विवक्षितः । यद्यप्यकर्म-
 कत्वेन ण्यत्प्रत्ययो न सम्भवति । अत एवासम्भवमालोच्यैवाचार्यपादैर्म-
 ङ्गलश्लोके ‘येनावास्य’ मिति सकर्मकत्वसम्पादनायाऽऽहुपसृष्टमुक्तम् ; अथा-
 प्यन्यथैवेतदुपपत्तिरध्यवसातव्या । अत्राद्वैतिव्याख्याने कचन दृष्टं बाहु-
 लकादधिकरणे ण्यत्प्रत्ययाश्रयणं नातीवानौचित्यमावहति । आच्छादना-
 र्थकवसधातुपरिग्रहे वा वासयतिपरिग्रहे वा वस्त्रधारणोदरन्यत्र तत्प्रयोगा-
 भावेन नूनं लक्षणैव प्रकृते समाश्रयणीया । तत्र चोपक्रमस्य प्रकृत्यन्य-

तरुत्तल्लघिपयवैराग्योपलक्षणम् । स्मर्यते हि—

‘परमात्मनि यो रक्तो विरक्तोऽपरमात्मनि’ इति ॥ १ ॥

थाकरणाज्जघन्यप्रत्ययान्यथाकरणमेव न्याय्यम् । अतो धेन्वादौ गोशब्द-
स्येव भूरिप्रयोगवलात् ‘सर्वज्ञासौ समस्तं च वसत्येव’ इति स्मृत्युपास्थिति-
लात् शक्यार्थग्रहणौचित्याच्च वास्यमित्यत्र वसतिरेव धातुरिति निश्चिते पश्चा-
दालोच्यमानः प्रत्ययासम्भवः प्रकारान्तरेण परिह्रियत इति युक्तमेव ।
अपि च वसतिनिष्पन्नवासरूपप्रातिपदिकात् ‘छन्दसि यत्’ इति यत्प्रत्यय-
सम्भवेन वास्यमिति सुखं निरूढम् । ईशेति तृतीया च वासपदार्थान्वयि
कर्तृत्वं हेतुत्वं वा वक्तीत्युपपन्नम् । नन्वेवमर्थार्थे यत्प्रत्ययाश्रयणे वा-
साहमित्येव सिद्ध्यति न तु वासाधिकरणमितीति चेत् भवताऽपि धारयितुं
योग्यमित्येवार्थस्य वर्णितत्वेन ध्रियमाणमिति न सिद्ध्यतीति तुल्यम् । किं
चात् यदुत्तरं तत् प्रकृत्यन्यथाकरणात् प्रत्ययान्यथाकरणं न्याय्यमिति प्रागे-
वोक्तम् । अत एवोततमादेशमप्राक्ष्य इत्यत्र शासनस्वरसाऽऽङ्पूर्वकदिश-
धातुरूपप्रकृत्यनुसारेण प्रत्यय एव घञ् कर्तुः करणत्वविवक्षया कथञ्चिन्नीतो
भगवता भाष्यकृता । अपि चायमपेक्षित इहार्थप्रत्ययनिर्देशः । अ-
परिमितदुःखावहोऽयमतिघोरो मायामयः प्रपञ्चो न परस्य निवासाधिकर-
णभावमर्हति । तथा यदि, सजीविनिर्विशेषः स्यादिति शङ्कापरिहारायायं
प्रत्ययः । अखिलहेयप्रत्यनीकस्य तस्य नायमनर्थमाधातुमलमित्यर्हत्येव सर्वं
तद्वासमिति तात्पर्यम् । तादिदं सर्वमाचार्यपौदेरेव द्वितीयश्लोके व्यञ्जितम्—

‘सर्वेशानः सहजमहिमा सर्वभूतान्तरात्मा

सर्वान् दोषान् स्वयमतिपतन्.... । इति ।

ईशब्दार्थकथनं प्रथमेन पदेन । वसधातुलब्धविभुत्वकथनं द्वितीयेन । व्यापि-
त्वनियन्तृत्वोभयाभिधानसिद्धशरीरात्मभावकथनं तृतीयेन प्रत्ययार्थतात्पर्यकथनं
चतुर्थेनेति । एवमत्र सर्वभूतनिवासः श्रीनिवास इत्यादावधिकरणे घञ् दृश्यत
इति वसनाधिकरणार्थकवासपदस्वीकारेण वासं करोति वासयतीति धातुकल्प-

नया ण्यत्प्रत्ययान्तं वास्यपदमित्यपि रम्यम् । यत्पुनरुत्तरवाक्यार्थानुपकारक-
त्वाद्याप्यर्थकत्वं न ग्राह्यमिति ; तत्प्रतिज्ञामात्रम् । पारतन्त्र्यमेव ह्युत्तर
वाक्यार्थोपयोगि वक्तव्यमिष्टम् । तदीदृच्छब्देन नियन्तृत्वकथनादेव सिद्ध-
म् । व्याप्यमित्यात्मत्वोपयोगिव्याप्तिकथनेन शरीरात्मभावसूचनेन सार्वका-
लिकं पारतन्त्र्यमपि सिद्धयति । भवदाभिमतार्थवर्णन एव पुनर्वस्त्रादितु-
ल्यत्वप्रतीत्या नातीव तदेकपारतन्त्र्यग्रहः । अतो वस्त्राद्यपेक्षया देहस्या-
त्मानं प्रत्यत्यन्तपारतन्त्र्यसत्त्वेनास्मदर्थ एवात्यन्तमुपकारकः । अत एवा-
चार्थपादैः 'एवं—पारतन्त्र्यबोधमुत्पाद्य—' इत्युत्तरार्धमवतारितम् । एवं
चोपबृंहणविवक्षितार्थान्तरप्रदर्शनाय प्रकृतिप्रत्ययस्वारस्याविधातेन च णिजन्त-
वसधातोः कर्मणि ण्यत्प्रत्ययाश्रयणेन वासनीयमिति भाषितद्वितीयार्थेऽप्यु-
त्तरवाक्यार्थोपकारकत्वमक्षतम् । यद्येतस्यार्थस्यानुपकारकता तर्हि प्रकृत
एव भवसैव श्रुतप्रकाशिकासूक्त्युद्धारेण तदर्थवर्णनावसरे णिजन्ताद्वसते-
र्ण्यत्प्रत्ययः कथङ्कारं कथितः । नूनं समनन्तरस्वाभिप्रेतमपि स्वस्य दूयणा-
भिनिवेशतिमिरेण तिरोहितमासीदित्यलम् ।

यत्पुनः स्वरूपत्यागस्यैव सम्मतत्वेनोपलक्षणतृतीया न घटत इति,
तत्रोच्यते । अस्तु नाम तात्कालिकवैशिष्ट्यमेवोपलक्षितत्वमानुशासनिक-
मिति । स्वरूपत्याग एवायं किंरूप इति विचारणीयम् । तेनेति तच्छ-
ब्दस्तावत् पूर्वार्धप्रस्तुतं कृत्स्नं जगत्परामृशति । कृत्स्नस्य च स्वरूपतस्त्यागो
न कस्यापि सुकरः । न खल्वाश्रमिणो मौञ्जयजिनगृहक्षेत्रदण्डकमण्डलु-
करणकलेवराद्यशेषमपि त्यक्तुमलं भवन्ति । नो खलु ब्रह्मविज्ञानारम्भ
एव ते प्रकृतिमण्डलमतिक्रम्य परमपदं परिष्कुर्वन्ति । तथा सति मुधैव
'मा गृधः कस्यस्विद्धनम्' इत्यादय उपरितना उपदेशाः । अतो ब्रह्मविदुष-
स्तदनुचितेषु भोग्यभोगस्थानोपकरणेषु यद्यपि कतिपयेषु स्वरूपतस्त्यागः
सम्भवी, अथाप्यशक्यत्यागेषु सर्वेषु विषयेऽनुचितफलवृत्तिनियोजनरूपत्या-

गर्विष्येण स्वस्वामिभावसम्बन्धेनैव उपलक्षितः । यत्पुनरस्वं भवति तेना-
 पि स्वरूपतोऽन्यरूपतो वा त्यक्तेन तदनुभवयोग्यप्रकृतिसम्बन्धवत्तारूपसम्ब-
 न्धेनोपलक्षित इति न प्रकृतिमण्डले परिभ्रमतो विदुषः प्राकृतप्रपञ्चोपल-
 क्षितत्वहानिः । ईदृशोपलक्षितत्वकथनस्य चाऽऽमोक्षमात्मनो भयहेतुसद्भाव-
 प्रदर्शनं सदा जागरूकेण भवितव्यमित्युपदेशे तात्पर्यम् । निपुणनिरूपणे
 तु त्यक्तेनेत्यनेनात्यन्तिकत्यागविवक्षणेऽपि न काऽपि हानिः । त्यक्तजदु-
 पलक्षितत्वं नाम तत्त्यागोपलक्षितत्वरूपमेव । त्यागानन्तरं वस्तुवैशि-
 ष्ट्याभावेऽपि त्यागवैशिष्ट्यनाशेन तथा प्रयोग उपपद्यते । अत एव श्री-
 मति गीताभाष्ये 'नैव तस्य कृतेनार्थो नाकृतेनेह कश्चन' इत्यत्र (३-१८) अ-
 कृतेनात्मदर्शनसाधनेन न कश्चिदनर्थ इति भाषितम् । नह्यकृतत्वादेवा-
 त्मानमलभमानमात्मदर्शनसाधनमनर्थसाधनी भवितुमलम् । अतोऽकारणज-
 न्यत्वमेव कर्मणि क्तप्रत्ययाश्रयणेनाप्यध्यवसितमित्यभ्युपेत्यम् । अतस्त्या-
 गोपलक्षितत्वमेव त्यक्तजदुपलक्षितत्वम् । एवं 'त्यया हतेन पापेन जीवामि
 शरदश्शतमि'त्यादयः तथा कान्यगताश्च बहुलं प्रयोगा द्रष्टव्याः । 'सविशेषणे
 हि विधिनिषेधौ सति विशेष्ये बाधे विशेषणमुपसंक्रामतः' इति न्यायाच्च
 विशिष्टोपलक्षितत्वं विशेषणोपलक्षितत्वे पर्यवस्यति । ^{यत्} ~~प्र~~ तेनोक्ति
 कारणे तृतीयैव । त्यागगतकरणत्वस्य त्यक्ते वस्तुनि पूर्ववत् सुव-
 चत्वात् । उपलक्षित इति भाषणं तु कादाचित्कं तद्वस्तुसम्बन्धमेव
 दर्शयति । न त्वित्यंभूतलक्षणतृतीयाभिप्रायकमपि । अतश्च स्वरूपत-
 स्यक्तस्य पश्चात् कः सम्बन्ध इति विचारो वृथैव । अथापि त्यागो-
 पलक्षितत्वमालस्य श्रुत्यभिमतत्वे 'तस्य त्यागेन भुञ्जीथा' इत्येव स्वरस-
 निर्देशः स्यात् । अन्यथा निर्देशात् पुनरभिप्रायान्तरं त्यक्तदार्थेन सह
 पुंसः कश्चित् सम्बन्धः सप्रयोजन इह वक्तव्य इत्येवंरूपमस्तीत्यालोच्य
 प्राक्प्रसङ्गोऽपि कश्चिद्वर्जितः । स्वभूतस्य वस्तुनः स्वस्वामिभावः, अन्य-

स्य च प्रपञ्चप्रविष्टे जीवेऽन्यादृश इति । भवत्यक्षे तु स्वस्वामिभाषित-
 म्बन्धेन सम्बन्धिवस्तुमात्रविषयकत्रिविधत्यागपरोऽयं मन्त्र इति 'तस्य त्या-
 गेने'ति निर्देश एव स्वरसः । उपलक्षणतृतीयामपेक्ष्य करणतृतीयाया ज्या-
 यस्त्वात् । न च स्वस्वामिभावसम्बन्धबोधनयैव निर्देश इति वाच्यम् ।
 मागृष इति परस्वजिघृक्षाप्रतिषेधादेव भोज्यवस्तुनः स्वत्वावश्यकत्वस्य सुक-
 रनिश्चयत्वात् । अत एवरूपनिर्देशो निष्प्रयोजन आपद्यत इति ध्येयम् ।
 अत एव भवदुक्तादप्युचिततरः 'तेन त्यक्तेन'त्यनयोरसामानाधिकरण्याङ्गीका-
 रेण 'तेन—तस्मात् पूर्वोक्ताद्धेतोः त्यक्तेन—परमात्मीयतया निश्चितेन वस्तुना
 करणेन भोक्तव्यं भुञ्जीथा' इति * कचित्कृतोव्याख्यानप्रकारोऽपि अन्यथासि-
 द्धत्वादप्रयोजनत्वाच्च नात्वाद्विर्यते । एवं स्थिते कथं भवदुक्तार्थग्रहणप्रसक्तिः ।
 अपिचोपलक्षितत्वं तात्कालिकवैशिष्ट्यरूपमित्यापि न नियमः । कादाचित्क-
 सम्बन्धमात्रस्यैवेत्थंभूतलक्षण इति विहिततृतीयानियामकत्वात् , तस्य च
 सम्बन्धस्य तात्कालिकत्वस्य तद्विन्नकालिकत्वस्य वाऽविवक्षितत्वात् । तथा च
 भट्टाचार्यो व्युत्पत्तिवादे 'लक्षणत्वं व्यावर्तकत्वम्—तदाश्रयश्च धर्मो द्विविधो
 विशेषणमुपलक्षणं च । विद्यमानं सध्यावर्तकं विशेषणम्—अविद्यमानं
 व्यावर्तकमुपलक्षणम् , तापसादेः कालान्तरीणजटादिकम्' इति । उपरि
 च वर्णयामास तात्कालिकसम्बन्धविवक्षायां मतुत्रादयो भवन्ति । तेपामस्तीति
 वर्तमानकालग्रहणेन विहितत्वात् । अतो जटामिस्तापस इत्यादावविद्यमा-
 नजटादेः सम्बन्धविवक्षया मतुत्राद्यनवकाशात् तृतीयेति । एवं च तात्का-
 लिकवैशिष्ट्यस्य वस्तुतः सद्भावस्थलेऽपि तृतीयाया अनिषेधमात्रम् । वैशि-
 ष्ट्याभावस्थल एव तस्या आवश्यकत्वं सिद्धम् । अतो विशेषणोपलक्षण-
 साधारणी तृतीयेति शस्त्रविदां निर्णय इति न काचिदनुपपत्तिः । ज्ञाप्य-
 ज्ञापकभावस्तु वस्तुतो धर्मिणि तृतीयाप्रकृत्यर्थे च वर्तमानः , न तृतीयाया

* श्रीभागवते वीरराघवीये ।

अर्थ इति भट्टाचार्याशयः । सोऽपि विशेषणापलक्षणसाधारण एवेत्यलम् ।

यदपि भुञ्जीथा इत्यत्र कर्माध्याहारः करणाध्याहारश्चायुक्त इति ; तत्र करणाध्याहारो भवत्सम्मतभोगस्यापि करणसोपक्षत्वादेव अवश्यम्भावी । करणस्यावश्यकत्वेऽप्यध्याहृत्य शाब्दबोधविषयत्वसम्पादनमनावश्यकमिति चेदिहापि तुल्यम् । वक्ष्यमाणोपायमुख्येनेत्युक्तिस्तु वस्तुतः करणसद्भावात् , उपायानुष्ठानं विनाऽपि भवेत् ब्रह्मलभ इति अमन्युदासार्थम्, उपायाभावादशक्यं ब्रह्म भोक्तुमित्याशङ्कापरिहारार्थं च केवलमन्यसिद्धानुवादः । न तु तद्व्याहारावश्यकत्वाभिप्राया । कर्माध्याहारस्तु प्रागेव पूर्वार्धस्य वाक्यद्वयरूपतायास्तेनेत्यादेः पृथग्वाक्यतायाश्चोपपादितत्वेन कर्मवाचिपदान्तराभावात् भवताऽपि सम्मन्तव्यः । तत्र विषयविरक्तिमुपजनय्य विधीयमानो भोग औचित्यात् परमात्मविषय एव युक्तः । पूर्वार्ध उपस्थितत्वाच्च तस्यैव कर्मत्वमुचितम् । देहधारणाद्यौषधिकश्च भोग उपलक्षितत्वकथनसिद्ध एवेत्यभिप्रेत्य द्वितीयरीत्यनुसरणम् । ननु सर्वस्येश्वरीयत्वाविशेषात् स्वकीयपरकीयविभागाभावेन परकीयत्वेनाभिमतधनग्रहणेनापि देहयात्रोपायसाधनं युक्तम् ; तत्राह मागृधः कस्यस्विद्धनमिति । ईश्वरीयत्वाविशेषेऽप्यौपधिकेद्विस्वत्वस्यापि तत्सङ्कल्पाधीनस्य प्रमाणसिद्धतया न परकीयग्रहणमुचितमिति भावः । 'इदं च धनाशाग्रहाणं परमात्मैतरदुल्ल-विषयत्रैराग्योपलक्षण'मित्याचार्यपादभाष्यम् । एवञ्चानन तुरीयपादेन

‘सम्भूतिं च विनाशं च यस्तद्वेदोभयं सह’

इति समुच्चेद्यमाणं शमदमादिरूपं मानस्तम्भादिवादिमुखेन्द्रियवृत्तिविनाशात्मकं विद्याङ्गमुपदिष्टं भवतीत्याशयः । कर्मरूपमङ्गं तु द्वितीयमन्त्रेण विद्यास्यते । विधेर्निषेधो बलीयानिति न्यायेन प्रसक्तशङ्कापरिहाराभिप्रायेणास्य प्रथममभिधानमिति ।

तथा चायमस्मन्मते प्रतिपदतात्पर्यपरीशीलनेन निर्गलितोऽर्थः—

इदमतिदुःसहदुःस्वजालसंकुलमनुक्षणलक्ष्यमाणविषमपरिणतिक्रमयतनपति-
जायापुलवितादिकमन्यदप्यैश्वर्यकैवल्यरूपमखिलमपि निखिलजगन्नियमन-
बुरन्धरेण निरन्तरव्याप्तं अत एव तं प्रति शरीरभावमापन्नमनर्थसन्तान-
विधानसमर्थत्वंऽप्यखिलहेयप्रतिभेदं तत्रात्यन्तकुण्ठितशक्तिकमखिलास्वप्यव-
स्थासु केवलमनुकूलस्वभावमदःपरवशत्वेनानन्तकर्मवद्धानामस्माकमनुबन्धिनां
वा काममुरोक्ष्य केवलममुन्य काममनुसृत्य प्रवर्तमानमत्यन्तहेयमवबुद्धयाश-
क्यपरिहारादन्यदशेषमपि परिहृत्यात्मन इत्थंभूतपदार्थप्रचुरपञ्चमध्यपरिश्र-
मणशीलतया केनापि कदाऽपि गते निपातितः स्यामिति भिया सर्वदा ज-
गरूकस्थितिमधिगम्यावश्यकं च देहधारणादिकमात्मनः स्वभूतेनार्थेनावसरो-
चितं विधाय यथार्हमात्मीयं वस्तु विद्योपयोगिषु कर्मसु विनियुज्यान्त्यदोयेषु
धनादिष्वविशङ्कविक्रानामाशापिशाचीं परिभूय शमदमादिसकलनिवृत्तिपरिक-
र्षितः , यस्येदमखिलं जगदात्मा चाशेषतः परवशमुमेव परमपुरुषमनव-
धिकातिशयासंख्येयकल्याणगुणगणमनन्तमहानन्दमनारतमत्र परत्र च सर्वमु-
क्तः सुखमनुभवति । भवत्पक्षे पुनरिदमेवंभूतं जगदीश्वरेण स्वप्रयोजनैक-
विनियोजनयोग्यमिति विज्ञाय पारतन्त्र्यबोधेन त्रिविधत्यागसंस्कृतपदार्थस्वा-
मीभूय परकीयं वस्तु परिहृत्य सर्वमिदं मुंक्ष्वेति निर्गलितार्थः । तत्र
प्रागुक्तपक्षे शरीरात्मभावरूपप्रतितन्त्रार्थ उभयलिङ्गत्वं ब्रह्मविद्योपक्रमोपदेश्य-
सकलफलत्यागस्तत्र जागरूकत्वं स्वभूतेन विद्योपयिकदेहयात्रादिनिर्वाहः श-
मदमादिः परमपुरुषे तृणा प्रदानफलपरिज्ञानमित्येवमनन्तार्थसिद्धिः ।
अपरास्मिन्तु वस्त्रधारकनिर्विशेषजगद्धारकत्वसिद्धिरपेक्षितसर्वत्यागानभिधानेनो-
त्तरमन्त्रावगतत्यागस्यैवाभिधानमित्येवम् । तत्र कतरास्मिन् पक्षे मन्त्रस्या-
पौरुषक्यमपेक्षितोक्तिरर्थपुष्टिश्चास्तीति मध्यस्थमुखं परिशील्यतामिति । अत्र
प्राप्यस्य ब्रह्मणो रूपमित्युक्तार्थपञ्चकं क्रमेणानुसन्धेयम् ॥ १ ॥

कुर्वन्नेवेह कर्माणि जिर्जाविषेच्छतं समाः ।

एवं त्वयि नान्यथेतोऽस्ति न कर्म लिप्यते नरे ॥ २ ॥

एवं विदुषः फलसङ्गकर्तृत्वादित्यागयुक्तं नित्यनैमित्तिकरूपं कर्म यावज्जीवमनुष्ठेयमित्याह— कुर्वन्नेवेह कर्माणि जिर्जाविषेच्छतं समा इति । ब्रह्मविदोऽपि यावद्विद्यापूर्तिं जीवनमिष्टं भवतीति ज्ञापनाय सन्प्रशंगः । शतमिति च प्रायिकविषयम् । शतं समा जीवन्नधिकारानुगुणानि कर्माणि कुर्वीतैव । न कदाचिदपि विद्याङ्गं

सीहितान्त एवास्य निबन्धो यदर्थस्तदत्र दर्शयतीति द्वितीयमन्त्रमवतारयति एवमिति । यदत्रोक्तम्—अस्मिन् भाष्ये मन्त्रस्यास्य विद्याङ्गभूत-
कर्मविधानपरत्ववर्णनम्, नाविशेषात् इति सूत्रस्य तत्र प्रमाणीकरणम्,
स्तुतयेऽनुमतिर्वीति सूत्रस्य पूर्वसूत्राभिसंहितादर्थान्तरवर्णनपरत्वकथनम्,
मन्त्रोत्तरार्धव्याख्यानप्रकारश्च न युज्यते । तथा हि—अस्य मन्त्रस्य वि-
द्याङ्गकर्मानुमतिमात्रपरत्वेन विधानपरत्वं न सम्भवति । विधिपरत्वे हि स-
र्वेषां विद्वद्भिर्विश्यकर्तव्यत्वं प्रसज्यते । अतो गार्हस्थ्ये स्थित्वाऽनुष्ठेयम-
न्यदा च नेत्यनुमतिपरत्वमेव । सूत्रयोर्विभिन्नार्थकत्वे चांतरसूत्रे भाष्ये
'वाशब्दोऽवधारण' इति न सङ्गच्छते । तथा सति कलान्तरपरत्वस्यैव
वक्तव्यत्वात् । 'अर्थस्वामाव्येन चोद्यं परिहृत्य कुर्वन्नेवेति वाक्यस्यार्थमा-
हे'त्युत्तरसूत्रावतरणभाष्यपर्यालोचने च पूर्वसूत्रस्य चोद्यपरिहारमात्रपरत्वम्,
उत्तरस्यैव चार्थवर्णनपरत्वं स्पष्टम् । किञ्चांतरस्यार्थान्तरपरत्वेन तद्विहाय
पूर्वसूत्रार्थस्य कर्मविधानरूपत्वेनाभिमतस्येह समादरणमयुक्तम्, अन्ततः
सूत्रकारनिष्कृष्टार्थस्यावीचीनैस्त्यागायोगात् । उत्तरार्धव्याख्यानप्रकारश्च
विधिपरत्वाभावादेव व्युद्भूतनीयः । अनुमतिपरत्वस्यैव प्रतिपादितत्वेन तदा
कर्मानुष्ठानन्यस्तानुष्ठानस्योभयोरपि सद्भावेन 'नान्यथेतोऽस्ति' इति वक्तु-

कर्म परित्यजेदित्यर्थः । अस्य वाक्यस्य फलसाधनभूतस्वतन्त्रकर्म-
विषयत्वे विशेषहेत्वभावः सूत्रितः, 'नाविशेषादिति' । अर्थान्तरं च
प्रकरणाविरुद्धमनन्तरसूत्रोक्तम् 'स्तुतयेऽनुमतिर्वै'ति । भाष्यम्,

मशक्यत्वात् । अतः श्रुतप्रकाशिकोक्तैव योजना ग्राह्या । तथा चायं
मन्तार्थः । एवं त्रिविधत्यागानुमन्धानपूर्वकं कर्माणि विद्याङ्गतया यथाश-
क्ति कुर्वन्नेव जिजीविषेत् । ननु बुभुक्षुं प्रति विहितानामविशेषेणानुष्ठाने
मुमुक्षोरपि बुभुक्षोरिव बन्धः स्यादिति शङ्कापरिहारायोच्यते त्वयीत्यादि ।
न रमत इति नरे फलानुरागरहिते त्वयि कर्म न लिप्यत इत्यस्मात् प्रकीरा-
दन्यथा प्रकारान्तरं नास्तीत्येवम् ;

तत्र ब्रूमः । वस्तुन इदमाचार्यपादभाष्यं विद्याङ्गकर्मविधानप-
रमेवेति, सूत्रभाष्यसम्मतमेवेदमिति च समनन्तरमेव स्पष्टं वर्णयिष्यामः ।
अथाप्यादौ भवदभिमतरतीत्या मन्तार्थपरिग्रहेऽपि सर्वथा सुयोजस्य भाष्यस्यास्य
दूषणसम्भोऽयमत्यन्तमनुचित इत्यावेदयामः । क्वचित्क्वचिदर्थवर्णने कि-
यानपि क्लेशो भवतीति सर्वग्रन्थसाधारणमेतदिति , भवतैव ईशावास्यमित्य-
स्य श्रुतप्रकाशिकोक्तसमर्थनावसर एवं क्लेशः समाश्रित इति च नारूपक्लेश-
दर्शनमात्रेण सम्भावितसामरस्येषु वाक्येषु मुधैवाग्रहप्रदर्शनं पण्डितानां
शोभते । सति सम्भवे सामरस्यसम्पादनमेव हि सर्वत्र पण्डितकृत्यम् ।
तदत्रादौ भवत्यक्षपरिग्रहेणैव भाष्यं योजयामः । भवताऽपि 'कर्मयोगं वि-
द्याङ्गतया यावज्जीवमनुष्ठेयं प्रतिपादयती'त्यवतारितत्वेनोभयत्वावतरणिका
सरूपैवेति न तत्र विवादस्यावसरः । तत्र यावज्जीवानुष्ठेयविद्याङ्गकर्मसु
कर्मयोगत्वं भवदुक्तं प्रसिद्धं न वेत्येतत् पुनरन्यत् । जिजीविषेदिति लिङ्गं
विध्यर्थकत्वेऽनुमत्यर्थकत्वे वा न जीवनेच्छारूपधात्वर्थान्वयित्वम्, किं तु
कुर्वन्नेवेति कर्मानुष्ठानान्वयित्वम्, योग्यत्वादवकारोपबन्धाच्चेत्यप्युभयसम्मतम् ।
एवं चाधिकारानुगुणानि कर्माणि कर्तव्येति भाष्ये लिङ्गप्रत्ययो विधिपरत्वे

विधस्यति, अनुमतिपरत्वे चानुमंस्यते । अधिकारानुगुणानौत्थेतदेव च म-
वता स्ववर्णस्वाश्रमाधिकारानुगुणतया प्राग्विहितानीति विवृतम् । एवका-
रश्च श्रुतावेव श्रूयमाणो विधिपरत्वेऽपरित्याज्यतां , अनुमतिपरत्वे चानुष्ठा-
नस्यानर्थानावहत्वं बोधयिष्यति । 'विशेषहेत्वभावः सूत्रितः नाविशेषा'दिति
भाषितत्वात् 'अयमर्थो नाविशेषादिति सूत्रित' इति किञ्चिदर्थपरत्वाभाषणा-
च्च सूत्रमिदं पूर्वपक्षिसाधकाभावमात्रप्रदर्शनपरम् , न तु मन्त्रस्य किञ्चिद-
र्थवर्णनपरमिति भवत्सम्मत एवार्थः सम्यगभिसंहितो लक्ष्यते । अर्थान्तरमि-
ति पूर्वपक्ष्यभिमतादर्थार्थान्तरमित्यर्थः । पूर्वपक्ष्यर्थश्चायम्—यावज्जीवं का-
म्यानि कर्माणि तत्तत्फलोद्देशेन कर्तव्यानि । एवमेव त्वयि । अकर्त-
व्यत्वरूपप्रकारान्तरं नास्ति । नन्वेवं काम्यकर्मानुष्ठाने तत्र पञ्चार्हिसादि-
निषिद्धानुष्ठानस्याप्यापातेन विधिवलेन फलोत्पत्तावपि निषेधवलेन प्रत्यवा-
यस्यापि प्रसज्यमानतयाऽनिष्टलेपकत्वं कर्मणः स्यात् । नेत्याह न कर्म लि-
प्येत नर इति । 'अशुद्धमिति चेन्न शब्दा'दित्युक्तप्रकारेण न प्रत्यवायले-
शप्रसक्तिरिति भाव इति । तदपेक्षया चार्थान्तरमेव सिद्धान्त्यभिमतम् ।
काम्यानि कर्माणि फलाभिसन्धिविरहेण कुर्वीत । फलानुद्देशादेव न तेषां
लेपकत्वमिति । प्रकरणाविरुद्धमिति । पूर्वपक्ष्यर्थो विरक्तं प्रत्युपदिश्यमा-
नविद्याप्रकरणविरुद्धः , पूर्वमन्त्रेण सर्वत्यागास्याभिहितत्वात् । अथं तु त-
दविरुद्ध इति । अर्थान्तरपदस्य नाविशेषादिति सूत्राभिप्रेतार्थार्थान्तरप-
रत्वेऽस्य प्रकरणाविरुद्धत्वकथनेन तस्य विरुद्धत्वं विवक्षितं प्रतीयेत । तच्चा-
युक्तम् । तथा सति तद्वर्णनारम्भस्यैवानुचितत्वाच्च ।

यत्तूत्तरार्थव्याख्यानमन्यादृशमिति , तत्प्रकारान्तरपरिग्रहस्यानुचित-
त्वात् । तथा हि—भवद्गीत्यनुसरणे स्वरसत उत्तरार्थान्वयित्वेन प्रतीयमान-
स्यैवङ्कारस्य पूर्वार्धे निवेशनं क्लिष्टम् । त्वयीत्यस्य नर इत्यनेन मध्ये कि-
ञ्चिद्व्याक्यव्यवहितेनान्वयः क्लिष्टः । इत इत्यस्योक्तार्थपरामर्शस्वरसस्य न

कर्म लिप्यत इति वक्ष्यमाणपरत्वं क्लिष्टम् । एवं इतीत इति इतिशब्दा-
 ध्याहारोऽपि दूषणम् । न चानुमतिपरत्वात् कथं नान्यथेतोऽस्तीति वक्तुं
 शक्यमिति शक्यम् । तथात्वेऽपि एवं त्वयि विदुषि त्वयि गार्हस्थ्यसत्त्वे
 कर्माण्यनुमन्यन्त इत्येवमेव । नान्यथेतोऽस्ति अनुमन्यन्त इत्यस्मात् प्रका-
 रात् प्रकारान्तरं नास्ति , नानुमन्यन्त इति नास्त्यर्थः । अनुमन्यन्ते चेत्
 कथं न वन्धस्तत्राह न कर्मेतीत्येवमर्थवर्णनसम्भवेन स्वरसत्यागेन क्लेशग्रहणस्या-
 नुचितत्वात् । अत एव श्रुतप्रकाशिकोक्तमपि न स्वीकृतमाचार्यपादैः । कथं
 पुनर्महद्भिरभिहितस्यार्थस्य युक्तं प्रहाणमिति चेत्, व्यर्थोऽयं पर्यनुयोगः । नैत-
 मनुयोगमात्रेण, 'श्रुतप्रकाशिका भूमौ येनादौ परिरक्षिता । प्रवर्तिता च पात्रेषु'
 तस्मादेतस्मादाचार्यवर्याद्भवत इह भूयानादर इति स्वप्नेऽपि कश्चिन्मन्येत ।
 हन्तैवं व्यासार्थक्षुण्णेनैव वर्त्मना सञ्चरमाणेन भवता कथङ्कारमिहैव स्तुतये
 ऽनुमतिर्वेति सूत्रावतरणभाष्यस्थपदस्य श्रुतप्रकाशिकादर्शितोऽर्थः परित्यक्तः ।
 अर्थस्वाभाव्येनेति भाष्यस्थपदं हि भवता 'कर्मपदार्थस्य विद्याङ्गसाधारणरू-
 पत्वस्वभावज्ञापनेने'ति व्याख्यातम् । व्यासार्थास्तु 'अर्थस्वाभाव्यं विद्या-
 या अर्थज्ञानादर्थान्तरत्वं कर्मेतिकर्तव्यताकत्वं चे'ति व्याचख्युः । अत्र
 हि भवन्मतेऽर्थपदं कर्मपरं व्यासार्थमते तद्विधापरम् । एवं स्वाभाव्यपदा-
 र्थेऽपि भेदः इति । इयान् विशेषः—भवदुक्तार्थस्य भाष्याभिप्रेतत्वे
 साधारण्यपदप्रयोग एव स्वरसः , न तु स्वाभाव्यपदप्रयोगः । एवं च
 स्वरसं श्रुतप्रकाशिकाचार्यसम्मतमर्थं परित्यज्यास्वरसोऽर्थो भवताऽभ्यघायि ।
 आचार्यैः पुनरस्वरसं परित्यज्य स्वरस इति । परमसिद्धान्तवाधविरहे
 वाक्यार्थयोजनाभेदो न दूषणमर्हतीति चेत् तत् सर्वत्र तुल्यम् । इदमत्र
 भाति—'ईशावास्यमिदं सर्वं, एवं त्वयि नान्यथेतोऽस्ति न कर्म लिप्यते नर'
 इति भाष्योक्तसमस्तश्रौतपदव्याख्यानपरश्रुतप्रकाशिकायां एव ^{मद} व्या-
 ख्यानं न लिप्यते । इत्येव तत्त्वं न स्तुतिभाष्यमित्यर्थः इति आधिक्यं लिप्यते ।

नूनमिदमेवैव^{म्यद} तात्पर्यवर्णनरूपमेष्टव्यम् । यदि पुनरत्र 'इदमेवं तत्त्व'मिति पाठः स्यात्तर्ह्योचित्यमुत्पश्यामः । एवमिति व्याख्येयम् । तत्त्वमिति तदर्थः । न स्तुतिमात्रमिति तद्विवरणम् । अतश्चान्ते अर्थ इत्यपि स्वरसम् । तथा च भवत एवमित्यस्य पूर्वार्धेन योजनं व्यासार्थमिप्रायविरुद्धमिति । वस्तुतः पुनरियं सृक्तिरित्थमपि योजयितुं शक्यते । 'नरे त्वयि न कर्म लिप्यत इति हेतोः इतः पूर्वार्धोक्तादन्यथा नास्ति । इदमेवं तत्त्व'मिति । एवञ्चेदंशब्दः पूर्वोक्तमेव परामृशतीति नातीवाचार्यव्याख्येयमिति मतयोऽनभेदः ।

• एवं सर्वस्मिन्नापि भाष्ये भवद्वीत्येव समञ्जसे 'न कदाचिदपि विद्याङ्गं कर्म परित्यजेदित्यर्थः' इति वाक्यशकलमेव केवलमनुमतिपरत्वे क्लिष्टवर्णनमिव । तथाऽपि सामरस्यं सम्पाद्यम् । अस्य वाक्यस्य विद्याङ्गकर्मपरित्याज्यता न कदाचिदपीत्यत्र तात्पर्यम् (विद्याङ्गं कर्म परित्यजेदित्यर्थः) । कर्मावश्यं त्याज्यमेवेत्ययं विषयो न कदाचिदपीति योजनया वाऽन्यथा वाऽयमर्थोऽनुसन्धेयः । तस्माद्भवत्पक्षेऽपि भाष्यमिदं सुयोजम् । सूत्रभाष्ये एव पुनर्भवत्पक्षप्रतिकूले । तत्तयोः स्वपक्ष एवानुकूल्याभिमानोऽस्य प्रतिकूलत्वाभिमानश्च केवलमिह विद्वेषविजृम्भित इति ।

वस्तुतो द्वयोः सूत्रयोर्विधानानुमतिरूपार्थद्वयतात्पर्यकत्वमस्य भाष्यस्य तदभिप्रायकत्वमेव च युक्तम् । तथा हि—पुरुषार्थाधिकरणपूर्वपक्षिणा हि कुर्वन्नेवेति श्रुतिर्यावज्जीवं फलोद्देशेन कर्मानुष्ठानविधानपरत्वेनैव योजिता । तं प्रति नाविशेषादिति सूत्रेण स्वतन्त्रकर्मग्रहणे विशेषहेत्वभावात् विद्याङ्गकर्मग्रहणमेव किं न भवतीत्युक्तौ विद्याङ्गकर्मानुष्ठानविधानपरत्वमेव किं न स्यादित्येव खल्वर्थः स्वरसतः प्रतीयते । न च पूर्वपक्षिमतेऽनुमतिपरत्वमस्ति, फलोद्देशेन कर्मविधानस्यानुमतिरूपत्वाभावात् । अनुमतेः पूर्वपक्षिमतत्वे स्तुतयेऽनुमतिर्वैत्यर्थवर्णनस्यानावश्यकत्वाच्च । न च तत्

फलोद्देशेन तत्तत्कर्मविधानस्य तत्तत्कर्मकाण्डान्तर्गतवाक्यसिद्धतया न ताद्विधानपरत्वमस्य पूर्वपक्षिसम्मतम् । अपि तु तथाविधफलसाधनकर्मोद्देशेन कृत्स्नपुरुषायुपविधानपरत्वमेवेति वाच्यम् ; तथा सति सिद्धान्तिनाऽपि विविदिषन्ति यज्ञेन दानेनतपसाऽनाशकेनेत्येतादृशवाक्यविहितविद्याङ्गकर्मोद्देशेन कृत्स्नपुरुषायुपविधानस्वीकारसम्भवेन नाविशपादिति सूत्रस्य तत्र तात्पर्यवर्णनस्य सुकरत्वात् । किं च विधानं हि कर्तव्यत्वेन ज्ञापनम् । सर्वत्र विधेरस्ति द्वयं प्रमेयम् । प्रवर्तकत्वात् कृतिविषयत्वं प्रमाणत्वादज्ञातज्ञाप्यत्वं चेति । तत्र यत्रानुष्ठेय एव पदार्थो विधीयते तत्र तत् ध्रियमपि तत्पदार्थगतमेव विधिना प्रमीयते । यत्र पुनरनुष्ठानमशक्यस्य विधिः यथा सायं जुहोतीति वाक्येन प्राप्तमग्निहोत्रमुद्दिश्य सायङ्कालस्य, तत्र कालस्याज्ञातज्ञाप्यत्वेऽपि कृतिविषयत्वाभावात् विधिप्रमेयं कृतिविषयत्वं होम एवावतिष्ठते । अतः कर्तव्यत्वेन ज्ञापनं होमविषयकमेव । तद्वत् प्रकृतेऽपि कृत्स्नपुरुषायुपरूपकालस्याज्ञातज्ञाप्यत्वेऽपि कर्तव्यत्वाभावात् कर्तव्यत्वेन ज्ञापनरूपं विधानं कर्मणामेवेति पुरुषायुषात्मककालावच्छिन्नकामसाधनकर्मविधानं पूर्वपक्षिमतामिति निष्कृष्य सूत्रकारैस्तादृशकालावच्छिन्नविद्याङ्गकर्मविधानमेव किं न स्यादिति नाविशेषादित्यनेनेकात्मिति ।

ननु यावज्जीवमेकफलोद्देशेन काम्यकर्मप्रयोग एक इह विधीयत इति तावन्न कश्चिदिच्छति । तत्र पूर्वपक्षिमते कर्मकाण्ड एव फलोद्देशेन कर्म विहितमिति तत् एव प्रवृत्तिः सिद्ध्यति । तत्र चाजीवता पुरुषेण कर्मणोऽनुष्ठानमशक्यत्वेन जीवनकाल एव यथाऽवसरं करिष्यत इति किमस्य वाक्यस्य कृत्यम् । न चावश्यं यत्किञ्चित् कर्म कर्तव्यम् न तु तृष्णीं स्थेयमिति वाक्यतात्पर्यमिति वाच्यम्, कामसाधनकर्मविषये कामेच्छाया एव प्रवर्तकत्वेन निर्वन्धकरणायोगादिति चेत्—उच्यते । यद्यपि जीवनकाल एवावसर इति स्वत एव सिद्ध्यति; अथापि केचिदौपनिषदीमापात-

प्रतोतिमवलम्ब्य न यावज्जीवं कर्मानुष्ठानं मनिर । आपत्त्वतां विरज्याव-
स्थानमेवान्ते प्रतिपन्नाः । एवमशुद्धत्वशङ्काऽपि केचित्काम्यानुष्ठानमयु-
क्तमध्यवसितवन्तः । अतः काम्यैकपरपुरुषायुषस्य कृत्स्नस्य कर्मसम्बन्ध-
सिद्धावपि तदितरसम्बन्धि कृत्स्नं पुरुषायुषमियं श्रुतिः कर्मानुष्ठान एव नि-
यमयति । तथा च कुर्वन्नेवेत्येवकारणायोगव्यवच्छेदरूपनियमार्थकेन तत्त-
त्कर्मसाध्यकर्मकाण्डोक्तफलविलक्षणस्थिरफलसद्भावादिवुद्ध्यापादितो यः पुरु-
षायुषस्य कादाचित्कः काम्यकर्मकर्तृसम्बन्धित्वायोगस्तस्य व्यवच्छेदकरणात्
कर्मत्याज्यताबुद्धिर्निवर्तते । कृत्स्नस्यायुषः कर्मसम्बन्धः सिद्ध्यतीति सि-
द्धं नियमपरत्वम् । अत एव नियमादिति पूर्वसूत्रम् ।

ईदृशनियमपरत्वं पूर्वपक्षिसम्मतं स्वोक्त्यैव सूत्रकृद्भिः नाविशेषादि-
त्यनेन तस्य काम्यकर्मविषयकत्वांशमनभ्युपगम्य विद्याङ्गकर्मविषयकत्वमसूत्रि।
अयमत्र भावः—सत्यं नियमः स्वीक्रियते । एवकारार्थश्चायुषः कर्मकर्तृ-
सम्बन्धित्वायोगः केनचिन्निमित्तेन प्रसक्तो यस्तद्व्यवच्छेद एव । तत्र काम्य-
कर्तृसम्बन्धित्वायोग एव पूर्वोक्तरीत्या समापतितो व्यवच्छिद्यत इति कि-
मस्ति गमकम् ? विद्याङ्गकर्मकर्तृसम्बन्धित्वायोग एव श्रुतिषु विदुषः कर्मनि-
षेधदर्शनेन वा कर्मणां लेपकत्वस्वभावपर्यालोचनया वा प्रसक्तः कस्मान्न
व्यवच्छिद्येतोति । एवं च नियमस्वीकारः सूत्रकृदिष्ट इति स्वीकर्तव्यम् ।
अत एव भगवता भाष्यकृताऽपि 'न चायं नियमः फलसाधनभूतस्वतन्त्र-
कर्मविषय इति विशेषहेतुरस्ति , विद्याङ्गकर्मविषयतयाऽप्युपपत्तेरिति स्पष्टं
नियमस्वीकारप्रदर्शनेन भाषितम् । व्यासार्थैश्च परमतप्रतिक्षेपावसरे 'स्व-
तन्त्रकर्मविषयत्वे विशेषाभावात् विद्याङ्गकर्मपरत्वेनापि नियमोपपत्तिरूप-
तया व्याख्यातुं युक्तमित्यवोचि । एवं च यद्यनुमतिपरत्वं मन्त्रस्य, त-
दैव नियमो न शक्यः स्तोक्तुम् । अनुमतेः कामचारानुज्ञारूपामन्त्रणा-
त्मकतायां भवत एवेष्टत्वेन सामान्यतो विदुष आयापि कर्मकर्तृसम्बन्धित्वस्यैव

कदाचित् तदयोगस्याप्यभिमतत्वेन तद्व्यवच्छेदरूपनियमासम्भवात् । न हि विष्णुप्रजापत्यर्माषोमान्यतमदेवताक उपांशुयाजे कदाचिद्विष्णुदेवत्वत्वायोगस्य सम्मतत्वे सत्येव विष्णुदेवत्य एवोपांशुयाज इति प्रयुज्यते । अत एवकारार्थो नियमस्तत्रानुपपन्न एव । अत एवैवकारस्तदा 'न तत्करणे किञ्चिद्वाधकमस्ति' इति वाधकाभावप्रदर्शनपरः । न च विद्वत्संन्यासिगतस्याऽऽयुषोऽग्निहोत्रादिकर्मकर्तृसम्बन्धित्वायोगवत्त्वेऽपि विदुषा गृहस्थेन तदनुष्ठानस्यावश्यकतया तदायै आयुषि नियमः शक्योपपादन इति शक्यम् । विकल्पासहत्वात् । किमत्र जिजीविषोर्दित्यत्र गृहस्थस्यैव कर्तृत्वेन सम्बन्धः किं वा विद्वत्सामान्यस्य? नाथः, तर्हि तेन कर्मणामवश्यानुष्ठेयत्वेन तं प्रति विधानस्यैव युक्तत्वेनानुमतेरसम्भवात् । कर्मविषये करणाकरणयोरुभयोरभावऽनुमतिकार्यकामचारासिद्धिमाशङ्क्य गृहस्थेन करणादन्येनाकरणादुभयसिद्ध्या सामान्यतो विद्वांसं प्रत्यनुमतिवचनस्य युक्तताया भवतैवोक्तत्वात् । नान्यः अगृहस्थस्यायुष्ययोगस्य सद्भावेन तद्व्यवच्छेदरूपनियमस्य सामान्यतः पुरुषायुषे वक्तुमशक्यत्वात् । अतोऽनन्तरसूत्राभिमतानुमतिरूपार्थादर्थान्तरपरमेवेदं सूत्रम् ।

एवं नियमपरत्वसिद्धौ किं पूर्वपक्षिमत इव वचनान्तरविहितकर्मविषयकनियममात्रपरत्वमुत नियमविशिष्टकर्मविधिपरत्वमिति विमर्शे सिद्धान्ते विद्यार्थतया कर्मविनियोजकवचनान्तराभावेनास्यैव मन्त्रस्य विशिष्टविधिपरत्वमेष्टव्यम् । न च तमेतं वेदानुवचनेन ब्राह्मणा विविदिषन्ति यज्ञेन दानेनेत्युपनिषदन्तरवचनात् कर्मप्राप्तिरिति युक्तम् ; स एवं वर्तयन् यावदायुषमिति वचनान्तरेण नियमस्यापि प्राप्तिरसम्भवेन तत्रापि तात्पर्यायोगात् । प्रकृतोपनिषदगम्यत्वं पुनरुभयत्राविशिष्टम् । अतः सिद्धान्ते विशिष्टविधानमेव युक्तम् । कर्ममात्रविधानं वा । अहरहरभ्यासाधेयातिशयाया विधया रजस्तमोनिर्वहणद्वारेणोपकारकाणां कर्मणां यावदायुषं श्रुतिबन्धक-

सम्भावनयाऽनुष्ठानस्य स्वत एव सिद्धेः । अविहितस्यापि न्यायसिद्धस्यैव नियमस्यैवकारार्थत्वमवाधितमित्याशयानैरेव भाष्यकृद्धिः नियमस्त्वपक्ष उपपादित इति सुवचत्वात् । इदं सर्वमभिप्रेत्य कर्मविधानमिहाचार्यपादैरभाषि । न च सन्न्यासिन आयुषि कथमग्निहोत्रादिकर्मनियमसिद्धिरिति शङ्क्यं; कर्मपदेनाविशेषेण सन्न्यासिकर्मणोऽपि ग्रहणेन तन्नियमस्य तत्र सिद्धेर्निष्प्रत्यूहत्वात् ।

किञ्च भवदभिमतानुमतिपरत्वं मन्त्रस्य न सम्भवति । सा हि कामचाराभ्यनुज्ञा । सा चेहाविशेषात् गृहस्थयत्यादिसर्वाश्रमिणः प्रतीतिवक्तव्यम् । न हि ब्रह्मचारिणं विद्वांसं पुरस्कृत्य त्वया गृहस्थीभूय कर्म वा क्रियतां सन्न्यासमवलम्ब्य न वा क्रियतामित्युपदेशाथैवायं प्रवृत्त इत्यत्र किञ्चित् प्रमाणमस्ति । न च भवतोऽपि तदिष्टम् । तथा च गृहस्थस्य सन्न्यासिनश्चक्रेकस्य यावत् कामचारो न सिद्ध्यति तावन्न तादृश्या अनुमतेरिह विवक्षा युक्ता । गृहस्थेनावश्यमनुष्ठेयत्वात् सन्न्यासिना चाननुष्ठेयत्वान्नास्ति कस्यापि कामचारः । किं तु गृहस्थविषये विधायकत्वमन्यविषये निषेधकत्वमिति वाक्यस्यैकस्य कृत्यद्वयमेवापतति । ननु यो गृहस्थो भूत्वा कर्माण्याचरितुं कामयते सोत्तानुमन्यत इति चेत् तर्हि न वानप्रस्थसन्न्यासिनोरिह ग्रहणमिति विद्वत्सामान्यविषयकत्वमिष्टं न सिद्ध्यति । न हि तयोर्गार्हस्थ्यं शक्यमेषितुम् । माकाममिति चेत् तर्हि तयोर्ब्रह्मचारिणश्च विद्याङ्गकर्मावश्यकत्वमनुक्तैव विद्यां चाविद्यां चेति तद्विषयेऽपि कर्मसमुच्चयवर्णनं कथं घटताम् । न च तत्रापि तदविवक्षा । गृहस्थं प्रत्येवेयमुपनिषदित्यत्र प्रमाणाभावात् । न च तत्रैव तत्कर्मविधानमिति युक्तम् । एकस्याविद्यापदस्य गृहस्थीयकर्मविषयेऽनुवादकत्वमन्यदीयविषये च विधायकत्वमिति वैरूप्यप्रसङ्गात् , विद्यावदविद्याया अपि प्राप्तत्वस्यैव युक्तत्वाच्च । उपनिषदन्तरेण तेषां प्राप्तं कर्म तत्र समुच्चीयत इति चेत् गृहस्थस्यापि न किं तदिति वृथैवायं मन्त्रः । अपि च यस्यानुमत्यर्थ-

मयं मन्तः, स पुरुषः किं स्वयमेव कामनया कर्मानुष्ठाने प्रवृत्त इहानुमन्यत
 उताप्रवृत्तः ? नाद्यः, तस्य कर्मलेपकत्वशङ्कासत्त्वे प्रवृत्त्ययोगात् ; असत्त्वे
 च तं प्रति न कर्म लिप्यते नर इत्युपदेशस्यायोगात् । नान्त्यः, तथा
 सति कामचारस्याभावेन फस्याभ्यनुज्ञा । वचननैव तत्प्रवृत्तेर्वक्तव्यत्वेन
 विधिरेवेति कुतोऽनुमतिपक्ष इति । ननु मानान्तरप्रवर्तितस्य पुंसः कर्म-
 लेपकत्वशङ्कापरिहारार्थमेवायं मन्त्र इति न कर्मविधानमिहेति चेत् न ।
 जिज्ञेविषेदिति लिङ्गे विध्यर्थकत्वमनुमत्यर्थकत्वं वेत्येतावत् एव विचार्यमा-
 णत्वात् । विधेश्च प्रमाणान्तरप्रमितत्वेऽनुवाद इह भविष्यति, न चेदपूर्व-
 ग्रहणमिति यथाकथञ्चिद्विधिरेवार्थो नानुमतिः, उक्तप्रकारेणानुपपन्नत्वात् ।
 किञ्चैवं सति 'न कर्म लिप्यते नर' इत्यस्यैवाज्ञातार्थज्ञापकत्वमित्यन्यःसर्वोऽपि
 तद्वाक्यशेषः स्यात् । न च तदपि सम्भवति ; तस्य तुरीयपादार्थस्य
 न्यायसिद्धत्वेन वचनानेपक्षणात् । अनेकफलसाधनेष्वपि कर्मसु यो यत्फ-
 लमुद्दिश्य कर्म कुरुते तस्य तदेकमेव फलं भवति, नान्यत् । यत्नापि
 सर्वाणि फलान्येकेनैव पदेन गृहीत्वा तेषामेकैकर्मसाध्यत्वमुच्यते यथा 'स-
 र्वेभ्यो दर्शपूर्णमासा'वित्यत्र तत्ताप्येकैकमेव फलमिति कः परत्र प्रसङ्गः ।
 तदिदं सर्वं चतुर्थतृतीये स्थितम् । ततश्च विद्याङ्गकर्मानुष्ठायिना विद्यो-
 पकारात्मन एव फलस्य कामितत्वात् स्वर्गादेः कामितत्वे च तदलेपस्य त-
 दनिष्ठत्वेन कथनायोगात् स्वर्गादिलेपाद्धीतस्य च तस्य स्वर्गादिकामनाया
 वर्णनासम्भवान्न स्वर्गादिलेपप्रसङ्ग इति न्यायसिद्धानुवादितया तुरीयपादस्य
 प्राधान्याभावादुपनिषदन्तरविहितत्वेऽपि कर्मणः प्रतिपत्तृभेदमाश्रित्येहापि
 विधानं स्वीकृत्य तद्वाक्यशेषत्वमेवोत्तरार्धस्य विवक्षित्वा मन्त्रसार्थक्यं सम्पा-
 दनीयमिति ।

ननु कर्मकाण्डेऽभिहोतादिगृहस्थकर्मणामेव प्रस्तुतत्वेन, तेषामेव
 कर्मपदेन आह्वयान्तर्गतत्वात् तद्विधानसम्प्रतिपत्तिरिति चेत् तर्हि

यजेत स्वर्गकाम इत्यादावाख्यातोपात्तसर्वपुरुषोद्देशेन यागविधानासम्भव इति तत्र यागाद्यनुमतिरेव कर्तव्या स्यात् । तथा च गृहस्थविषये तदा-
वश्यकत्वमन्यविषये तदभावश्च सिद्धयत इति न यागविधानमभ्युपेतुं शक्यम् ।
एवं ब्राह्मणा विविदिषन्ति यजेन दानेनेत्यादावपि न विधिः सम्भवति ।
तत्रापि गृहस्थतरत्राहणस्याप्यविशेषेणोक्तत्वात् । अन्ततः प्रायेण कुत्रापि
विधानदुर्भिक्षमेव । ननु तर्ह्यप्राप्तविषये कथमनुमतिः स्यादिति चेत्तद्भव-
त्तैवाऽऽलोचनीयम् । ननु यजेत स्वर्गकाम इत्यादावाख्यातस्य साधारणत्वे-
ऽपि अग्निविद्यादिमदधिकारिणैव यागस्य कर्तुं शक्यत्वात् तादृशकर्तव्य-
स्याङ्गीकृत्यतया तं प्रति विधानमुपपद्यत इति चेत्तर्हीहाप्यग्निहोत्रादीनामेव
प्रस्तुतत्वे तत्करणशक्त्यादिमत्पुरुषस्यैव कर्तृत्वेनान्वयस्य वाच्यतया तथैव
विधानं सम्भवति , वक्तव्यं चेति कथं विधिपरत्वत्यागः ।

किञ्च गृहस्थकर्ममात्रस्य कर्मपदेन ग्रहणमित्यत्र न प्रमाणम् ; कर्मपदस्य
साधारणत्वेनाश्रम्यन्तरकर्मणोऽपि ग्रहणसंभवात् । प्रकृतपूर्वभागोक्तकर्मणा-
मेव ग्रहणमिति पक्षे वेदान्तरशास्त्रान्तरविहितगृहस्थकर्मग्रहणप्रसङ्गः । तस्मा-
दविद्वत्त्वस्य सर्वेष्वंशमिषु सम्भावितत्वेन तदीयकर्मणां विद्याङ्गत्वेन विधान-
मिति नाश्रमिभेदेन करणाकरणोभयसिद्ध्यर्थमनुमतिपरत्वमभ्युपेत्यम् । यदि
पुनरेवं शङ्केत — काम्यकर्मणामग्निहोत्रादीनां गृहस्थाधिकारिकत्वेन तत्रैव
लेपशङ्कायां न कर्म लिप्यते नर इति स्वीकर्तव्यमिति यस्य कर्मणो लेपकत्व-
प्रसक्तिस्तस्यैव पूर्वमपि कर्माणीति पदेन ग्रहणं युक्तमिति नागृहस्थकर्मविधानं
युक्तमिति , तत्राप्युच्यते । गृहस्थकर्मणामेव लेपकत्वसम्भावनेति न
नियमः । कर्मत्वाविशेषात् गृहस्थकर्मण इवान्यस्यापि लेपकत्वमेवेति शङ्का-
सम्भवात् । 'अनुष्ठेयं ज्ञादरायणः साम्यश्रुतेः' इत्यत्र भाष्यकृद्भिर्ब्रह्मनिष्ठा-
विकलाः केवलाग्रमिणः , पुण्यलोकभाजः । तेष्वेव ब्रह्मनिष्ठोऽमृतत्वभाक्
भवति । तदेतद्विरुद्धमुक्तं पराशरेण 'प्राजापत्यं ब्राह्मणानाम्' इत्यारभ्य

‘आद्यं संन्यासिनां स्मृतं’मित्यन्तेने”ति भाषितत्वेन सन्न्यासकर्मणामप्यर्वाची-
नफललेपकत्वशङ्कायाः सम्भावितत्वाच्च । अर्थवादघटकतुरीयपादस्योक्तस-
फलाभ्यन्तर्गतगृहस्थकर्मरूपैकदेशविषयकशङ्कापरिहाररूपत्वेऽपि बाधकामा-
वेन तदर्थं प्रथमश्रुतकर्मपदस्यासङ्कोचन्यायसिद्धाशेषग्राहकत्वभङ्गायोगाच्च ।
इह कर्माणीति बहुवचनेन तत्र कर्मेत्येकवचनेन विधायकवचनं बहुविषयकं
लेपवचनं च किञ्चिद्विषयकमिति प्रतीयमानत्वाच्च । अन्यथा गृहस्थकर्तृक-
नित्यनैमित्तिकाग्रहणप्रसङ्गाच्च ।

लिङोऽप्यनुमतिपरत्वे लक्षणा विधिपरत्वे च शक्यार्थग्रहणमित्यतो
ऽपि नानुमतिपरत्वम् । यद्येवं विधिपरत्वमेव युक्तम् , अनुमतिपरत्वं चा-
संभवं ; कथं तर्हि स्तुतयेऽनुमतिर्वेति सूत्रम् । उच्यते, भवदभिमता-
नुमतिपरत्वमेव प्रत्याख्यायते, न सूत्रकृदभिमता याऽनुमतिस्तत्परत्वमपि ।
तदनन्तरमेव वक्ष्यते । सम्प्रति सूत्रद्वयस्यैकार्थ्यव्युदसनं क्रियते ।

यत्पुनरनन्तरसूत्रावतरणभाष्यमर्थैक्यसाधकमिति; तत्र ; पूर्वपक्षि-
णो लिङो विध्यर्थकत्वस्यैवेष्टत्वात् तदप्रदूष्य कर्मपदसाधारण्यमालस्य पूर्वसू-
त्रोक्तत्वात् अनुमत्यर्थकत्वस्य पूर्वसूत्राभिप्रेतत्वे च ‘लिङो विध्यनुमत्युभय-
साधारणत्वेन विधिपरत्वे विशेषहेत्वदर्शनात्’ इत्यापि भाषणीयत्वप्रसङ्गात् अ-
र्थस्वाभाव्येनेति पदस्य विद्यायाः कर्मेतिकर्तव्यताकत्वरूपस्वभावनेत्यर्थकत्वात्
तेन विद्याङ्गकर्मविषयतयापीति भाष्येण च कर्मपदस्य विद्याङ्गकर्मविषयकत्व-
स्य संप्रतिपत्तत्वात् तद्विषये पुंसः प्रवृत्तत्वाप्रवृत्तत्वविकल्पादिनाऽनुमत्यर्थक-
त्वासम्भवस्य प्रागुपपादितत्वाच्च विध्यर्थकत्वस्वीकारस्यैव पूर्वसूत्रे निश्चिततया
ऽर्थभेदस्यावश्याश्रयणीयत्वात् । ‘चोद्यं परिहृत्य वाक्यस्यार्थमाहे’ति भाषणं
च पूर्वसूत्रस्यैव नञ्घटितत्वेन तदर्थसाधकहेतुवाचकपदघटितत्वेन च परिहा-
रकत्वात् पूर्वपक्ष्यर्थस्यैव स्वयं किञ्चिदंशपरिष्करणेन स्वेष्टत्वेन स्वयमुक्तार्थस्य
कस्यचित्तत्राभावात् , अत्रैवार्थस्य स्वयं वचनाद्योपपन्नम् । यदि पुनरन-

न्तरसूत्रोक्तार्थ एव तत्ताप्यभिमतस्त्वात् तर्ह्यनन्तरसूत्रकरणवैयर्थ्यं च । विद्याङ्गकर्मविषयकत्वांशस्य पूर्वसूत्रेणैवोक्तत्वेनाभिमतार्थवर्णनस्य सुकरत्वेन पृथक्प्रयत्नस्यानावश्यकत्वात् । नाविशेषात् स्तुतयेऽनुमतिर्वैयर्थ्यकसूत्रमेव वा भाष्यकृद्भिरोपेतव्यं स्यात् । न च शङ्काविशेषपरिहारपरतया तत्सार्थक्यम् । अदर्शनात् । न च न कर्म लिप्यते नर इति वाक्यशेषप्रदर्शनार्थं तदिति विमृश्यम् ; तथा सति यथा 'चमसवदविशेषा'दिति सूत्रेण 'अजामेकां लोहितशुक्लकृष्णाम्' इत्यल केवलतन्त्रसिद्धप्रकृतिग्रहणे विशेषहेत्वप्रतीतिरित्युक्त्यैव प्रकृतेर्ब्रह्मात्मकत्वस्य सिद्धतया ज्योतिरूपक्रमात्त्विति सूत्रं विशेषहेतुसद्भावप्रदर्शकम् , न तु ब्रह्मात्मकत्वज्ञापनतत्परम् , तथा प्रकृतेऽप्यविशेषवचनादेन विद्याङ्गकर्मानुमतेऽसिद्धतया स्तुतये इति सूत्रं वाक्यशेषप्रदर्शनपरं न मन्त्रार्थबोधनतत्परमित्येव वक्तव्यतया, यथा तत्र ज्योतिरूपक्रमात्त्वित्येतादित्यनुपरम्य तथा ह्यधीयत एक इत्यधिकं सूत्रितम् , तद्वदिहापि स्तुतयेऽनुमतिर्वा तथा हि वाक्यशेष इति सूत्रणीयत्वप्रसङ्गात् । भाष्यकारैश्च वाक्यस्यार्थमाहेत्यवतरणं विहाय तत्रैव अनुमत्यर्थग्रहणे विशेषहेतुरस्तीत्याहेत्यवतरणस्य भाषितव्यत्वप्रसङ्गात् । अतः सूत्रतदवतरणत्वारस्यादर्शमात्रकथनपरत्वमेव संमन्तव्यम् । तच्च पूर्वसूत्रस्याप्येतदर्थतात्पर्यकत्वे पृथक्सूत्रकरणवैयर्थ्यापत्त्या न युक्तं स्यात् । वाक्यस्यार्थमाहेति भाषितं च पूर्वसूत्रस्य निगूढार्थस्य पूर्वपाक्षिणैवोक्तत्वेन खोक्तत्वाभावात् स्वेन तत्र मातृपरिष्कारमात्रस्य कृतत्वात्स्वमतविरोधाभावेन सम्भवमात्रेण तस्याप्यर्थस्याङ्गकृतत्वात् स्वाभिमतार्थान्तरस्यैवान्नैव कथ्यमानत्वादुपपद्यते ।

यदपि वाशब्दोऽवधारण इति भाष्यव्याकोप इति तदपि न । नाविशेषादित्यन्तार्थान्तरस्य विवक्षितत्वे कोऽर्थो भाषितव्यः । पक्षान्तररूपइत्तत्त्वसूत्रद्वयविवक्षितार्थद्वयस्य तुल्यबलत्वमापद्यते । अस्तिवति चेन्न । तथा नाविशेषादिति सूत्रेणैव विद्याङ्गकर्मविधिपरत्वं वा विद्यास्तुत्युपयोगिकत्वं

यथा “आदित्यादिमतयश्चाङ्ग उपपत्तेः, ’ आत्मेति तृणगच्छन्ति ग्राहयन्ति च, स्तुतेऽनुमतिरेव’ इति । यत्न तु साध्यान्वयाविवक्षा साध्यवाचिसमिग्न्याहाराभावः तत्त्वार्थान्तरपरत्वम् । तत्र च सिद्धान्तप्रथमसूत्रस्थत्वे पूर्वपक्षनिराकरणारम्भात् पक्षव्यावृत्त्यर्थकत्वम् । यथा — ‘भोगेन त्वितरे क्षपयित्वाथ सम्पद्यते, ’ ‘विज्ञानादिभावे वा तदप्रतिषेध’ इत्येवम् । गुणनूतान्तःपाते च चोद्यसंभवे तद्व्यावृत्त्यर्थत्वम् । यथा — “कृत्स्नभावास्तु गृहिणोपसंहारः” ‘वाहिस्तूभयथापि स्मृतेराचाराश्चेत्येवम् । एवमवधारणवाचिपदान्तरसत्त्वेऽपि ताद्विवक्षापरत्वासंभवात्पक्षव्यावृत्त्यर्थत्वमिष्यते । यथा — “अन्तरा चापि तु तद्गृह्यः” “विश्वैवतुनिर्धारणाद्दर्शनाच्च” “मायामात्रन्तुकास्त्रेनानभिष्यक्तस्वरूपत्वा” दित्येवम् । तत्तावधारणपराणां चकारैवकारमात्रपदानां सत्त्वात् । एवं साध्यवाचिसमभिग्न्याहाराभावोपि यत्समभिग्न्याहारोक्ति तेन सह सत्यन्वययोग्यत्वे तदनुगुणार्थे इष्यते । यथा “अग्निहोत्रादि तु तत्कार्यायैव तद्दर्शना” दियत् । तत्र तु शब्दस्तुक्रुतान्तरभ्यो विशेषणार्थ इति भाषितत्वात् । ‘पूर्ववद्वे’ति सूत्रेऽवधारणसम्भवेऽप्यहिङ्गुडलवद्भावशङ्काप्रसङ्गपरिहाराय पक्षद्वयव्यावृत्तिरूपार्थाभिधानम् । एवं यथासम्भवमूलम् । ततश्च पक्षान्तरपरत्वासम्भवादवधारणाधिकत्वेऽप्यवधार्यमाणेतरव्यावृत्तिसिद्ध्या साध्यवाचिसमभिग्न्याहारनलेन तत्स्वीकारस्योचितत्वाच्च वा शब्देऽवधारणार्थ इत्यभाषीति न तस्य पूर्वसूत्रेऽर्थान्तरविवक्षाबाधकत्वम् ।

तथा मध्यस्थकृतनयमशूखमालिकायां ‘न विद्यायाः कर्माङ्गत्वसिद्धिः, नियमस्य विद्याङ्गकर्मविषयतयाऽप्युपपत्तेः । वस्तुतस्तु विद्यास्तुते कर्मानुमतिरेवेयमिति वाक्यमपि सूत्रयोरभिप्रेतमर्थभेदं स्पष्टयति ।

नन्वसादुक्तानुमतिपरत्वस्य दूषितत्वाद्विद्याङ्गकर्मविधिपरत्वस्य च सोपपत्तिकं स्यादितत्त्वात् कथमनन्तरसूत्रघटनेति चेत् — उच्यते । मन्त्रस्य विद्याङ्गकर्मविषयकत्वे विधिरेव युक्तो न त्यनुमतिः स्ववच्यत्वम् । तथा

तद्विषयत्वे स्तुतय इति स्तुत्युक्तिरपि न घटते । न हि विद्यां प्रति किञ्चिदङ्गवचनाद्विद्या स्तुता भवति । न च विद्याङ्गकर्मणां लेपकत्वाभावस्य विद्यामाहात्म्यायत्तस्य कथनात् सा स्तुता भवतीति वाच्यम्, तस्य तदायत्तत्वाभावात् । यदि विद्यामाहात्म्यात्तेषामलेपकत्वम्, तर्हि विदुषा फलाभिसन्धिपूर्वकं क्रियमाणानामप्यलेपकत्वप्रसङ्गः । तथा च वृष्ट्यन्नाद्यर्थकर्मोद्यमोऽपि वृथैव स्यात् । अथ तत्र फलाभिसन्धेस्सद्भावेन लेपकत्वमिति चेत्तर्हि तत्त्यागादेवालेप इति त्याग एव स्तोतव्यो न विद्या । युक्ततरं चेदं भवतः प्रथममन्त्रस्य त्यागविशेषविधान एव निर्भरमभिदधानस्य, यत् अनन्तरमन्त्रेण प्रथममन्त्रविहितत्यागस्तवनम् । न पुनर्विद्यास्तवनम् । अस्तु तथैवेति चेद्भाष्यव्याक्रोपः । यदि पुनः प्रथमस्य त्यागविधायित्वमस्यन्त माप्यकृतः, तदा तस्यैव स्तवनमभ्यधास्यन्त । अतो ज्ञायते प्रथमस्यापि भवदभिहितोऽर्थो माप्यकृदाशयविरुद्ध इति । न च यद्यापि त्यागमाहात्म्यायत्तमेवालेपकत्वं तथाऽपि सेनासम्पादितविजयस्य सार्वभौम इव त्यागरूपाङ्गगतमाहात्म्यस्याङ्गिनि विद्यायामारोपणमनुचितं न भवतीति वाच्यम् । तदत्रमेव माहात्म्यं पुरस्कृत्य तस्यास्तवनसम्भवेन कर्मानुबन्धित्यागतस्य महिज्ञस्त्यागं तदङ्गिकर्म च विहाय तदङ्गिन्यारोपादिना स्तवनस्यानुचितत्वात् । न च विदुषैव त्यागः क्रियत इति नियमोऽस्ति । विद्याधिगमात् प्रागपि ज्ञानयोगकर्मयोगाद्यनुष्ठानावसरे प्रपत्त्यनुष्ठानात् प्राचीनेऽर्वाचीने चावसरे सात्त्विकत्यागपुरस्सरमेव कर्णामनुष्ठानात् । अतो नास्मादलेपकत्वाद्विद्यास्तुतिर्भवति । किञ्च विद्याज्ञानां कर्मणामलेपकत्वमेव न भवति । यदर्थं तेषामनुष्ठानं तस्य कार्यस्य विद्यानिष्पादनरूपस्य लेपावश्यम्भावात् । न चाङ्गुपकाररूपेणाङ्गफलेन लेपस्य द्रौण्येऽपि अनिष्टसर्गाद्यर्वाचीनफललेपाभावमात्रेण तदुक्तिरिति वाच्यम् । अस्या अपि वाचोयुक्तेरर्थस्यानुक्तिरित्येवनायोगात् । अतुद्विषयकत्वेनाप्यप्यसिद्धतायाः

प्रागुक्तत्वात् । न हि पश्चर्थो ज्योतिष्टोमः पुनरपि पुरुषं लिम्पति । अतो विदितार्थानुवादाय मन्त्रप्रवृत्तेरयुक्ता । वरश्चेदमेपेक्ष्य पूर्वपक्षिसम्मतस्यैव स्वीकरणम् । तेन हि न कर्म लिप्यत इतीदं कतिपयकाम्यकर्मसम्भावितहिंसादर्शनशङ्कितपापप्रतिक्षेपार्थत्वेन योजितम् । तत्र च न हिंस्यादिति निषेधस्य जागरूकत्वेन विना वचनमपापत्वावगतेरसम्भवेन 'न वा उ एतन्निग्रसे न रिप्यसि' इतिवादिहाप्युपनिषदि वचनप्रवृत्तिसम्भवात् । सिद्धान्तेऽपि तादृशविद्याङ्गकर्मनुष्ठाने तादृशहिंसावसरस्यानवगतत्वेन शङ्कावर्णनसम्भवाच्च । विद्याप्रकरणे काम्यकर्मग्रहणासम्भवाद्विद्याङ्गग्रहणेऽपि पूर्वपक्षे इवार्थवर्णनस्य सुकरत्वाच्च पुनः पूर्वपक्षो निरस्तः , न तु न कर्म लिप्यत इत्यस्य स्वमते स्वारस्यपर्यालोचनात् । अथ सांख्योक्तरीत्या हिंसागर्भाणामशुद्धत्वसंभावनायामपि भाट्टप्रदर्शितदिशा तलोत्सर्गापवादन्यायसञ्चारेण पापलेपाभावप्रत्ययसम्भवादयमर्थो न्यायसिद्धो न वक्तव्यः । किञ्च कर्माणीति पदेन यावतां ग्रहणं तावत्सु हिंसागर्भकतिपयमात्रग्रहणेनालेपवचनमपि न स्वरसम् । अपि च नित्य-काम्य-विद्याङ्गनिखिलप्रयोगसाधारणीयमाशङ्का पूर्वं कर्मविधानावसरे एव परिहर्तव्या , न पुनर्विधायामविशिष्य विनियोजनावसरे । अतो नैतद्वरमिति चेत्-तर्ह्यनयाऽपि प्रक्रियया विद्याङ्गग्रहणं न सम्भवतीत्येव सिद्ध्यति । अतश्च कयाऽपि विधया विद्यास्तुत्यसम्भवादनुमत्युक्त्यसम्भवाच्च सूत्रस्य विद्याङ्गग्रहणविरोधित्वादशब्दार्थावधारणस्यान्यथा सिद्धत्वाच्च नाविशेषादिति सूत्राभिप्रेतादन्य एव स्तुतय इति सूत्रनिगूढोऽर्थः ।

कः पुनरसावर्थ इति चेदुच्यते । कर्म हि त्रिविधं विहितं प्रतिषिद्धमाविहिताप्रतिषिद्धं चेति । तत्र विहितं नित्यनैमित्तिककाम्यभेदेन त्रिविधम् । त्रिविधमपि प्रयोगभेदेन विद्याङ्गमनङ्गं च । काम्यं प्रतिषिद्धं च किञ्चित् प्रयोगभेदेन बुद्धिपूर्वकमबुद्धिपूर्वकं च । तत्र नित्यनैमित्तिकयो-

विद्यानङ्गत्ववेपेण विदुषि न प्रसक्तिः । काम्यं तु फलमनभिसन्धाय वि-
द्योद्देशेनैव विद्योपयिक्तवृत्त्यन्नादिफलार्थतयाऽपि क्रियमाणतयाऽङ्गभूतमि-
वानङ्गभूतमपि सम्भवत्येव । एवं यादृच्छिकलुकृतमप्यबुद्धिपूर्वकम् ; तथा
द्विविधं प्रतिपिद्धमपि । तत्र विद्याङ्गभूतानां नित्यनैमित्तिककाम्यानां वि-
द्योपकाररूपफललेपकत्वमवश्यम्भावि । तथा प्रतिपिद्धेऽपि बुद्धिपूर्वकस्य ।
तदधिगमधिकरणे प्रामादिकमात्राश्लेषस्य भाषितत्वात् । विद्यानङ्गं तु का-
म्यं यथापि वृत्त्यन्नादिसाधनोभूय लेपकं भवति, तथाऽपि न सर्वम् । कृते-
ष्वपि कतिपयैरेव विद्योपक्षितसिद्धावन्येषामश्लेषस्य भाषितत्वात् । तथा
च कुर्वन्नेवेत्यत्र यदि बुद्धिपूर्वककृतिरेव विवक्षिता तर्हीदृशकाम्यमात्रग्रहणम् ।
यद्यबुद्धिपूर्विकाऽपि सुग्रहा तदा यादृच्छिकमुकृतानामनपेक्षितफलानां प्रा-
मादिकानां च प्रतिपिद्धानां सह ग्रहणम् । एतज्जन्यफललेपाभावश्च मा-
नान्तरासिद्धो वेदैकसमधिगम्यः, 'तस्यैवात्मा पदवित्तं विदित्वा न कर्मणा
लिप्यते पापकेने'ति सत्त्वश्रुताविवेहाप्युच्यते । अयं च विद्यावलायत्त
एव । न पुनः पूर्व इव परायत्तः । एषां च कर्मणां विद्यानासम्भवात्,
यदि क्रियेत तावता न भेतव्यमित्यनुमतिरेवेति भवति स्तुत्यनुमत्युपपत्तिः ;
तुरीयपादस्वारस्यं च । इदमेव त्वारस्यं मनसिकृत्य वाक्यशेषं प्रदर्शयन्ति
सा माप्यकृतः । अत एवास्मिन् सूत्रे कर्मेति केवलमभाषिषत् , न पुनर्वि-
द्याङ्गकर्मेति । अयमेवार्थः अर्थान्तरं च प्रकरणाविरुद्धमित्याचार्यपादैरभा-
षि । प्रकरणाविरुद्धमित्यस्यायं भावः—पूर्वपक्ष्यर्थे प्रकरणविरोधोऽस्ति । अ-
स्मिन्नर्थे तु पूर्वसूत्राभिमतार्थ इव नास्ति प्रकरणविरोध इति । अथ वा
विद्याङ्गकर्मग्रहणे प्रकरणविरोधः वाक्यशेषासामञ्जस्यात् । एवं यादृशं काम्य-
कर्मकरणं पूर्वमेव सिद्धं तादृशमेव कुर्वन्नेवेत्यनुवादरूपेण वाक्येन प्रतीयते
इत्यप्यत्र द्योतितम् । अस्मिन्नर्थे चास्य मन्त्रस्यावतरणमित्थं भाव्यम्—
ननु तेन त्यक्तेनेति त्यागोक्तावपि तुरीयेयोपलक्षितत्वात्प्राप्तत्वात् तेन च

“वाशब्दोऽवधारणार्थः । ईशावास्यमिदं सर्वमिति विद्याप्रकरणा-
द्विद्यास्तुतये सर्वदा कर्मानुष्ठानानुमतिरियम् । विद्यामाहात्म्यात्
सर्वदा कर्म कुर्वन्नपि न लिप्यते कर्मभिरिति विद्या स्तुता भवति ।
वाक्यशेषश्चैतदेव दर्शयति ‘एवं त्वयि नान्यथेतोऽस्ति न कर्म लिप्यते
नर’ इति । त्वयि ब्रह्मविद्याधिकारिणि एवमेवानुष्ठेयार्थः, इतोऽन्य-
था नास्तीति व्यतिरेकेणोक्तं दृढीकारार्थम् । ननु ब्रह्मविदोऽपि कर्मा-

ब्रह्मविद्योपयोगिष्वंशेषु तत्तद्वस्तुविनियोजनस्यापि सिद्धेर्नित्यनैमित्तिककाम्येषु
यथातम्भवं विनियोजने क्रियमाणे, यदि, विघ्नभूयस्त्वभ्रान्त्या प्रवन्धा बहूनि
गङ्गलादीव, प्रतिबन्धकभूमानं सम्भाव्य, अप्रयत्नभाविष्वपि वृष्ट्यन्नादिला-
भेष्वनवबुद्धय चानन्तानि काम्यानि कुर्याम, तथा ‘यदेव विधेयेति ही’
त्युक्तीत्या प्रतिबन्धकप्रवृत्त्या न तदात्थ एव कृतानां फलान्यनुभूयैरन्
तदा ‘नामुक्तं क्षीयते कर्मे’ ति प्रमाणानुरोधेन फलानुभवस्यावश्यकतया
न श्रुतिरिति विद्याफलप्राप्तिरस्यात् । तथा यदृच्छासुकृतानि स्वयमापतन्ति
वध्नीयुः । एवं मागृधः कस्यास्विद्धनमिति निषिद्धवर्जनस्यावश्यकताविधानात्
बुद्धिपूर्वकस्य कथञ्चित् परिहारेऽप्यबुद्धिपूर्वकस्यानन्तस्याऽऽपतितस्यानुभवा-
वश्यम्भाव इत्येवं विन्यतः प्रति विद्यामाहात्म्यमुपदिशत्ययं मन्त्रः । तानि क-
र्माणि नैव क्रियन्ते चेन्न किञ्चित् । यदि क्रियन्ते अथापि न भेतव्यम् ।
अत्रापि पक्षे एवकारस्यायोगव्यवच्छेदोऽर्थः । करणायोगव्यवच्छेदानुमतिः
क्रियते । अनुमतिबलात् तुरीयपादबलाच्च वाचकाभावज्ञानमिति न भव-
दुक्तानुमतिपक्ष इवैवकारस्य तदर्थसम्भवः । अत एव ‘सर्वदा कर्म कु-
र्व’न्निति भाषितम् । यदि पुनरस्मिन्नापि विद्याङ्गकर्माण्यपि गृहीत्वा तेषु
स्वर्गाद्यनिष्टलेपकत्वाभावः कथमपि विवक्षितं शक्यस्तर्हि कामं गृह्यन्ताम् ।
पूर्वसूत्रे विद्याङ्गकर्ममात्रग्रहणम्, इह पुनरन्येषां ग्रहणमावश्यकमित्यर्थभेद
एवेत्यल्लेखास्माकं निर्भरः । कस्मादिममर्थमनुसृत्यापि मन्त्रमन्त्रार्था न व्या-

बुद्धानभावाद्बन्धस्स्यादित्यत्राह न कर्मलिप्यते नर इति । प्रस्तुते
 ब्रह्मविदि नरे “अग्निहोत्रादि तु तत्कार्यार्थैव तद्वर्तमानम्” इति विनि-
 योगपृथक्त्वन्यायेन कर्म न स्वर्गादिकलहेतुर्भवति । विद्यानुपयुक्त-
 काम्यानां निषिद्धानां च विरक्तेन विवेकिना न बुद्धिपूर्वोपादान-
 चर्युरिति चेत् पूर्वार्थस्य पूर्वपक्षसुत्रोक्तस्य सिद्धान्तेऽस्पष्टत्वेन वक्तव्यत्वात्
 द्वितीयरीत्या च भाष्यप्रदर्शनेनैव व्याख्याततया वृथा विस्तरवर्जनस्वामा-
 व्याज पृथक्प्रायतिपत । अर्थद्वयशेषभूतेन विद्याऽनुपयुक्त्याद्युत्तरभाष्येण
 विदुषो वास्तवस्थितिशोधनेन चार्थद्वये ग्राह्यपरिहार्यकर्मविवेचनाच्चार्थव-
 र्णनरीतिः स्फुटेति । अस्मिन्श्चार्थे न कर्म लिप्यते नर इत्यत्रैव मन्त्रतात्प-
 र्यात् तदर्थमेव मानान्तरसिद्धस्य कर्मणः पूर्वार्धेनानुमन्यमानत्वात् यत् ता-
 त्पर्यं तद्दृढीकारस्यैव युक्तत्वेनोत्तरार्धस्य पूर्वशेषत्वाभावात् ‘न कर्म लिप्यते’
 इतीतोऽन्यथा नास्तीति श्रुतप्रकाशिकोक्ता योजना ग्राह्या । एवमेकान्वयस्य
 विवक्षितत्वादेव भाष्यकृद्भिर्वाक्यशेषश्चैतदेव दर्शयतीत्यनन्तरं कृत्स्नमुत्तरार्ध-
 मुपात्तम् । न तु न कर्म लिप्यते नर इत्येतन्मात्रम् । अत इह वा-
 क्यशेषान्तर्भावस्यैवंपदे भाषितत्वादेव तस्य पूर्वार्धान्वयित्वं यत् भवदुक्तं
 तदप्ययुक्तम् । सर्वमिदमभिप्रेत्य पूर्णं भाष्यमिहाचार्यपादैरुद्धृतम् । कथं
 तर्हि प्रागस्तपक्षदूषणावसरे श्रुतप्रकाशिकायोजना नाङ्गीकृतेति चेत् भव-
 दीयमन्त्रावतारिकादिपर्यालोचने पूर्वार्धे एव मन्त्रतात्पर्याभिमतैः स्पष्टत्वात्
 तस्मिन् पक्षे आचार्यकृतस्वरसयोजनैव ज्यायसीति न योजनान्तरमङ्गीकृतम् ।
 तस्मात् सर्वथा सुयोजेऽस्मिन् भाष्ये यथावस्थितसूत्रभाष्यार्थमनवबुद्धय दूष-
 णारोपणभत्यन्तमनुचितमित्यलमधिकेन ।

ननु सर्वविधकर्मग्रहणमेव कस्मान्न भवतीत्यत्राह विद्यानुपयुक्तेति ।
 न रमत इति नरशब्दार्थो विरक्तेनेत्युक्तः । रीङ्क्षय इति घातुपरिग्रहे
 क्षयस्य जीवगतस्य ज्ञानसङ्कोचरूपस्वभावविकारात्मकत्वसम्भवेन नर इति त-
 द्राहितवाचिना विवेकात्मकज्ञानविकासवत्त्वं सुवचमित्यभिप्रेत्य विवेकिनेत्यु-

संभवः । संभावितानामपि केषांचित् 'नाविरतो दुश्चरितात्' इत्यादिबलात्स्वानुगुणा निष्कृतिस्स्यात् । तदधिगमाधिकरणे तु प्रामादिकानामेवावच्छेपः परविद्यावतामपि स्थापितः । ज्ञानाग्निदग्धाधिकारो विधिनिषेधानाधिकारीति पक्षस्तु न वेदवित्संमतः ॥ २ ॥

असुर्या नाम ते लोका अन्वेन तमसा वृताः ।

तांस्ते प्रेत्याभिगच्छन्ति येकेचात्महनो जनाः ॥ ३ ॥

वक्ष्यमाणविधायीं शीघ्रं प्रवृत्त्यर्थमुक्तप्रकारब्रह्मवेदनाविधुरतया वित्तेषणायोगाच्चान्यथा भवद्भिर्ज्ञानानुष्ठानैरात्मघातिनां निरयपातोऽवश्यम्भावीत्याह असुर्या-जना इति । असुर्याः 'असुरस्य स्व'मिति यत् । आसुरप्रकृतीनामनुभाव्या इत्यर्थः । नामेति प्रसिद्धौ । ते नरकसंज्ञिता भीषणतमा लोकाः सन्ति । पुनस्तान् विशिनष्टि अन्वेन

क्तम् । यद्यपि न विवेकिना क्रियेत , अथापि यदि कदाचित् क्रियेत तर्हि तदलेपस्य बोधनीयतया कर्मपदेन तद्ग्रहणमावश्यकमित्यत्राह सम्भावितानामिति । तर्हि तदधिगमाधिकरणविरोध इत्यत्राह तदिति । अन्यथा 'नाविरतो दुश्चरितात्' इत्यादिप्रमाणविरोध इति भावः । तथा च प्रथमव्याख्याने नियमेनानुष्ठेयानां विधाङ्गकर्मणां ग्रहणम् । द्वितीयव्याख्याने च विधोपयुक्तानां काम्यानां ग्रहणमित्युक्तं भवति । बुद्धिपूर्वपदेनावुद्धिपूर्वग्रहणमपि दर्शितम् । अद्वैतिमतमस्यति ज्ञानेति ॥ २ ॥

ननु नित्यत्वादात्मनो हन्तिकर्मत्वासम्भवादात्मन इति कथम् ? तत्राह आत्महन इति । असन्निति । ब्रह्म वेदेत्येतदसच्चेत् स आत्माऽसच्चेव भवतीति श्रुत्यर्थः । 'ब्रह्मज्ञानाज्ञानाभ्यामात्मनः सद्भावासद्भावौ दर्शयती'त्यानन्दमयाधिकरणभाष्यप्रामाण्यात् । यद्यपि 'सद्भावासद्भावज्ञानाशङ्के'ति तत्रैव भाषितत्वेन यथाश्रुतेऽप्यर्थे तात्पर्यमवसीयते; अथाप्यसच्छब्दस्य सद्भिन्नरूपार्थाङ्गीकारेण कोटिद्वयेनात्मविभागस्यैव युक्तत्वात् सच्चिद्विरोधुदासीन-

तमसा वृताः गाढेनान्धकारेण व्याप्ताः । तान् आलोकप्रसङ्गरहिता-
न् । ते स्वात्मघातिनः । प्रेत्य तदातनदेहादुत्क्रम्य । अभिगच्छ-
न्ति कात्स्न्येन निरन्तरं प्राप्नुवन्ति । ये के च देवजातीया मनुष्य-
जातीया वा तथा ब्राह्मणक्षत्रियादयो वा आत्महनः 'असन्नेव स भव-
ति असद्ब्रह्मेति वेद चेत्' इत्याम्नातामसत्कल्पतां स्वात्मानं नयन्तः ।
देहपातमुखेन (यद्वा देहघातमुखेन ?) (देहघातमुखेन वा ?) पातक-
वर्गोपलक्षणमिदम् । जनाः जनिमन्तः संसरन्त इत्यर्थः ॥ ३ ॥

रूपेण त्रेधा विभागविवक्षायामुदासीनानुक्त्या न्यूनताप्रसङ्गात् ब्रह्मसद्वाधाज्ञा-
निनामप्याभक्षेमाभावेन संसारत्वावश्यम्भावात् उत्तरभाष्यस्य यथाश्रुतप्रती-
तानुसारेणाप्युपपत्तेश्च पूर्वभाष्यार्थमेवाऽऽद्वियन्ते । असन्नेवेत्येवकारेण कृतां
आत्मनि यथाश्रुतासत्त्वाभावेन ब्रह्मैव भवतीत्यादाविव तुल्यत्वविवक्षां दर्शय-
ति असत्कल्पतामिति । स्वरूपविकाराभावेनासद्व्यपदेशायोगेऽपि स्वभाव-
विकारमादाय तद्व्यपदेशो युज्यत इति न हन्तिप्रयोगायोग इति भावः ।
देहपातमुखेन पातकवर्गोपलक्षणमिदमिति पाठो दृश्यते । अस्यार्थः—
ननु मन्त्रद्वयेन ब्रह्मवेदनस्य निषिद्धवर्जनस्य कर्मानुष्ठानस्य च प्रापणादुपरि
च-तेषां समुच्चयस्यापि वर्णनादस्य मन्त्रस्य तत्सामान्याभावप्रयुक्तानर्थवर्णन-
परत्वं युक्तमित्याशयेन "अन्यथा भवद्विर्ज्ञानानुष्ठानैरित्यवतारितत्वात् आ-
त्महन इति पदेन ब्रह्मज्ञानवैधुर्यमात्रोक्तौ न्यूनता प्रसज्यते, विहितवर्जन-
निषिद्धत्वेवनरूपविपरीतानुष्ठानस्यानुक्तत्वात्, तन्नाह देहेति । यद्यप्यात्म-
शब्दस्य चेतने निरुद्धत्वात् देहविशिष्टवाचिपदाप्रयोगेणात्मस्वरूपमात्रग्रहणे
स्वारस्यदर्शनाच्च हनधातोस्तदसत्त्वापादनरूपार्थस्यैव युक्तत्वात्तदपेक्षया वहि-
रङ्गदेहवियोजनरूपार्थपरत्वं न वर्णितम् ; अथाप्यात्मशब्दस्य स्ववाचित्वाङ्गी-
कारात्तेन च समभिव्याहृतजनशब्दोक्तदेहिग्रहणात् चेतनवाचित्वेऽप्यावश्यक-
त्वपर्यालोचनया वा देहवियोजनरूपार्थस्यापि ग्रहणसम्भवात् (देहपातप्रयो-
गसत्कल्पतामयवस्त्वविशेषात्) नानात्महन्तपरत्वं
व निशेधराणां शङ्कनानाम्

तद्भावतोऽन्यानत्येति तिष्ठत्तस्मिन्नपो मातरिश्वा दधाति ॥ ४ ॥

सो। यान्वत्र पूर्णं स्वप्नपापत्वेनैव न्याख्याततया देहपातसंपूर्णस्य वाच्यवृत्त्या नृत्ततया तस्य लब्धत्वं वा-
क्यप्रत्यक्षालेख्यसिद्धं कृत्वा ग्रन्थप्रवृत्तिं यज्यते। ज्यनः पक्षद्वयमेवात्रादितीयपक्षे व्यात्मण्यदेदप्राम।
अथ भावः :- अज्ञानस्य विपत्तिानुष्ठानद्वौ बान्धन्तमसंप्रापकत्वात्
ज्ञानानुष्ठानान्यथाभावयोरेकतरेकावन्यतरस्यार्थतः सिद्धिः पक्षद्वयेऽप्ये-

सो। यान्वत्र पूर्वं स्वर्गपापत्वेनैव न्याख्याततया देहयातरुपाण्यस्य वाच्यवृत्त्यानुक्ततया तस्य लेब्धत्वं पा-
कवर्गस्यालब्धत्वं च सिद्धं कृत्वा ग्रन्थप्रवृत्तिर्न यज्यते। ज्ञानः पक्षद्वयमेवात्राद्वितीयपक्षे आत्मणदे देहपक्षे।
शानानुष्ठानान्यथाभावोपैकतेरुक्तावन्यतरस्याथेतः सिद्धिः पक्षद्वयेऽप्यो-

सर्वावासत्वेन प्रस्तुतमीश्वरतत्त्वं विरुद्धवदभिलापव्यञ्जितेन विचित्रशक्तियोगेन विशदयति अनेजदेकं मनसो जवीय इति । अनेजत् अकम्पमानम् । एकं प्रधानभूतम्, स्वानधीनस्वसमानद्वितीयरहितं वा । मनसो जवीयः वेगवत्तरमनसोऽप्यतिशयितज्वलम् । नन्विदं न जाघटीति निष्कम्पत्वं वेगवत्तरत्वं चेति ; मैवम्, तात्पर्यवृत्त्या सुघटितत्वात् । सर्वस्य स्वेन नित्यव्याप्तत्वाद्नेजत् सर्वदा मनसो गोचरदेशमतिक्रम्य वृत्तेर्मनसो जवीय उपचर्यते । एवमुत्तरेष्वपि

एकमित्यस्य मुख्यपरत्वाभिप्रायेण प्रधानीत्यर्थमुक्त्वा स्वसजातीयद्वितीयरहितमित्यर्थमभिप्रेत्य परिष्करोति स्वानधीनस्वसमानद्वितीयरहितं वेति । वस्तुत्वेन सर्वस्य, चेतनत्वेन जीवसामान्यस्य, भोगसाम्येन मुक्तादेः, नित्यनिर्दोषगन्धत्वेन नित्यस्य च स्वसमानत्वात् समानद्वितीयरहितं न भवतीति स्वानधीनत्वमुक्तम् । स्वानधीनस्सन् यः स्वसमानस्तादृशद्वितीयरहितमित्यर्थः । अनधीनत्वेन साजात्यं विवक्षितमिति भावः । स्वानधीनत्वसामानाधिकरण्यस्वप्रतियोगिकत्वोभयसम्बन्धावच्छिन्नभेदवृत्तित्वाभाववदिति यावत् । ईश्वरगतभेदवृत्तित्वमुक्तसम्बन्धद्वयेन तस्मादन्यत्र सर्वत्र प्रसिद्धम् । स्वपदेन सर्वस्येश्वरव्यतिरिक्तस्य परिग्रहः । उपचर्यत इति । यत्तु क्वचित्छिद्यत एवाऽऽकारान्तरेण ग्राह्यस्तगजेन्द्ररक्षणादौ मनसोऽप्यतिशयितवेगेन विप्रकृष्टदेशसम्बन्धयोग्यत्वं जवीयस्त्वमिति ; तदुपेक्ष्यम् । इह नपुंसकनिर्देशस्त्वारस्येनात्मतत्त्वस्यैव निरूप्यमाणतया तदीयविप्रकृष्टदेशसम्बन्धस्य वेगसाध्यत्वाभावात् । विग्रहसम्बन्धस्यैव वेगसाध्यत्वात् 'अपाणिपादो जवनो गृहीता' इति वचनस्यान्तर्याम्यधिकरणभाष्ये परमात्मविषये तच्चदिन्द्रियसाध्यकार्यस्येन्द्रियनिरपेक्षमेव सिद्धेर्निरूपणावसरे उपात्तत्वेन विग्रहसाध्यसम्बन्धपरत्वाभावस्य भाष्याभिप्रेतत्वावगमेन व्यासार्थैः 'जवनः क्षटिति दूरस्थसम्बन्धक्षमः अतो विमुक्ताविरोधः' इत्युक्तत्वेन च

वाक्येषु भाव्यम् । नैनद्देवा आप्नुवन् पूर्वमर्पत् प्रागेव सर्वान् प्राप्नुवत् देवा हिरण्यगर्भादयो नाप्नुवन् एतावन्तं कालं न लेभिरे । धिभुत्वेन नित्यव्याप्तमपि कर्मप्रतिबद्धज्ञानाः क्षेत्रज्ञाविद्याधिगमात् पूर्वं स्वनुद्धया न प्राप्नुवन्तीति न विरोधः । यथोक्तं छान्दोग्ये 'तद्यथा हिरण्यनिधिमक्षेत्रज्ञा उपर्युपरि सञ्चरन्तो न विन्देयुः, एवमेवेमाः सर्वाः प्रजाः अहुरहर्गच्छन्त्य एतं ब्रह्मलोकं न विन्दन्ति ; अनृतेन हि प्रत्यूढाः' इति । तद्वाचतोऽन्यान्त्येति तिष्ठत् 'यः पृथिव्यां तिष्ठन्' 'य आत्मनि तिष्ठन्' इत्यादिक्रमेण तत्सर्वत्र तिष्ठदेव धावतो गरुडा-

तत्तुल्यरूपस्यास्यापि वचनस्याचार्यपादभाषितार्थपरत्वस्यैव स्वीकार्यत्वात् । पूर्वं निष्कम्पस्य पश्चाज्जवीयस्त्वाभ्युपगमेऽनेजत्वावस्थायामेव जवीयस्त्वस्य श्रुतौ शत्राऽवगतस्य बाधप्रसङ्गात् । तस्यामेवावस्थायामाकारान्तरेण तदुपपादने चैकमिति पदप्रयोगस्य व्यर्थतापत्तेः । एकपदं हि कथमपि व्यक्त्यनेकत्वकल्पनया विरोधपरिहारस्यानभिमतत्वमपि ज्ञापयति । ईदृशजवीयस्त्वस्य नित्यमुक्तादिष्वपि वर्णयितुं शक्यत्वेन परमात्मनः सकलेतरव्यावृत्तत्वाभाच्च । अत एवरूप उपचार आवश्यक एवेति । प्रागेवेति । परमात्मतत्त्वं प्रागेव देवानामेति । ते तु तत्तदानीमपि नाप्नुवन्तीति वैचित्री । आप्नुवन्निति भूतकालस्य अर्षादिति वर्तमानकालस्य च निर्देशात् परमात्मकर्तृकप्राप्तिः पश्चात्तनीति भ्रमव्युदासाय पूर्वमिति । देवकर्तृकप्राप्तिसमकालमेव परमात्मनः प्राप्तिलाभार्षादिति शतुर्निर्देशः । विरोधपरिहारे तु अर्षादिति वर्तमाननिर्देशान्नित्यप्राप्तिलाभः । पूर्वमिति विद्याधिगमात् पूर्वमित्यर्थे इत्यापि योज्यम् । यस्तु अर्षादित्यस्य प्राप्नुवदित्यर्थं विहाय चरदित्यर्थं विवक्षित्वा देवा इत्यस्य स्वयं धावन्त इति शेषपूरणेन व्याख्यानम् ; तत् शेषपूरणस्यायुक्तत्वात् पश्चाद्गच्छता पूर्वं गच्छतोऽप्राप्तेः सहजत्वेनातिशयव्यञ्जनायावश्यकत्वस्य देवकर्तृकधावनस्य कथञ्चिद्भ्रममानत्वकल्पनानुपपत्तेः, उत्तरवाक्ये तिष्ठतो

दीनप्यत्येति यावद्यावद्धावन्ति जविनस्तावतः परस्तादपि वर्तत इत्यर्थः । यथोच्यते 'वर्षायुतशतेनापि पाक्षिराडिव संपतन् । नैवान्तं कारणस्येयाद्यद्यपि स्यान्मनोजवः' इति । अन्येषां क्वचित्तिष्ठतां धावदतिक्रमणं नास्तीति वैचित्री । अन्यदपि किञ्चिदाश्चर्यमित्याह तस्मिन्नपो मातरिश्वा दधातीति । तस्मिन्नवस्थितः अप्रतिबन्धानुगुणकाठिन्यादिराहितोऽपि वायुरपो विभर्ति । सर्वाधारभूतेन सर्वेश्वरेण

ऽपि धावदतिक्रमवर्णनोदय गच्छतस्तदप्राप्तेः कैमुत्यसिद्धत्वात् , नाप्नुवन्नित्युक्त्या तद्विरोध्यांसेव गत्यर्थकक्रान्तिधातुवाच्यत्वस्य युक्तत्वात् , 'उपास्थितत्वेन देवानामेव वा , कर्मविशेषानिर्देशेनाविशेषात्तत्त्वस्य वा प्रीतिकर्मत्वसौलभ्याच्च नादर्थव्यम् । एवं तृतीयपादस्य देवकर्तृकधावनानन्तरं चिरं तिष्ठदपि प्रागेव धावतो देवानत्येतीत्यर्थवर्णनमपि चिरमित्यादिपदाध्याहारप्रसङ्गात् तिष्ठत्वावस्थायामेव धावदतिक्रमस्य श्रुत्याऽवगम्यमानस्य बाधप्रसङ्गादिपूर्वोक्तदोषाच्चायुक्तमेव । अप्रतिबन्धेति । अपां प्रतिबन्धेत्यर्थः । इदं च काठिन्यादिराहित्यं मातरिश्वेति पदलब्धम् । मातरि निरालम्बे व्योम्नि श्रयति गच्छतीति तदर्थत्वं । न हि काठिन्यगौरवसद्भावे तत्र गमनमुपपद्यत इति । यत्त्विह अप इति ब्रह्माण्डाधार-तदावरण-कारणजलग्रहणम् ; तदपि न युज्यते । आवरणजलस्य तदावरणान्यावरणेन वायुना ग्रियमाणत्वे प्रमाणाभावात् । यथा हि जलग्न्यत्वेऽपि पृथिव्याः न जलानन्तः प्रविश्य धार्यमाणत्वम् , तथैव हि वायुना जलस्यापीति । न च वायुः समनन्तरावरणभूतः येनानन्तःप्रवेशेऽपि धारकत्वं स्यात् । अग्निरेव ह्यनन्तरः । साक्षाद्धारकाग्रहणेन परम्परया धारकस्य ग्रहणं चानुपपन्नम् । एकतो ब्रह्माण्डप्रतिबद्धस्यान्यतोऽग्निपरीतस्य चावरणजलस्य किमर्थं धारकान्तरापेक्षा । अथ कथमपि ब्रह्माण्डान्तर्गतस्य जलस्य वायुधार्यत्वदर्शनेन धुक्त्या कल्पयेत् , तद्यपेक्षित-सन्निहित-दृश्यमानवाष्पत्रयोधारादि-

विधृतः स मातरिश्वा तच्छक्त्यैव पाथःपयोधरनक्षत्रग्रहतारका-
दिकं चिभर्तीत्युक्तं भवति । स्मर्यते हि 'द्यौः सचन्द्रार्कनक्षत्रं खं दिशो
भूर्महोद्वाधिः । वासुदेवस्य वीर्येण विधृतानि महात्मनः ।' इति ॥ ४ ॥

तदेजति तदु नैजति तद्दूरे तद्वन्तिके ।

तदन्तरस्य सर्वस्य तदु सर्वस्यास्य बाह्यतः ॥ ५ ॥

अनेजदेकं मनसो जवीय इत्युक्तमर्थमादरान्मुखान्तरेणानुशास्ति
तदेजति तदु नैजतीति । तत् व्याप्तं तत्त्वं पूर्वोक्तप्रकारेण जवीय-
स्त्वादिना एजति कम्पते कम्पत इवेत्यर्थः । तदु नैजति तदेव
वस्तुवृत्त्या न कम्पते । तद्दूरे तद्वन्तिके तद्दूरेऽन्तिके च वर्तते ।
मूढप्रतिबुद्धपुरुषभेदापेक्षया विभोरेव दूरान्तिकवर्तित्वव्यपदेशः ।
यथाऽऽह शौनकः , 'पराङ्मुखानां गोविन्दे विषयासक्तचेतसाम् ।
तेषां तत्परमं ब्रह्म दूराद्दूरतरे स्थितम् ॥ तन्मयत्वेन गोविन्दे ये
नरा न्यस्तचेतसः । विषयत्यागिनस्तेषां विक्षेपं च तदन्तिके' इति ।
केचित् पदार्थाः कस्यचिदन्तर्भवन्ति, न बहिः । केचित् बहिर्भव-
न्ति, नान्तः । तदुभयव्यावृत्तिमाह तदन्तरस्य सर्वस्य तदु सर्व-
स्यास्य बाह्यत इति । तत् सर्वव्याप्तमुक्तं परं ब्रह्म अस्य विचित्रचि-

पयोग्रहणमेव युक्तम् । अविशेषात्तु प्रामाणिकत्वे तस्यापि ग्रहणं स्वय-
मेव सिद्धयतीति । एवं सकलजलग्रहणे च वायुधार्यत्वाविशेषादन्योपलक्षणत्व-
मपि युक्तमेवेत्याशयेनाह पाथःपयोधर नक्षत्रेति ॥ ४ ॥

एजनं कम्पनम् । तच्च चलनं वाऽनेकदिगवच्छेदेन वस्तुन आ-
वृत्तसंयोगो वा । न च तत् सर्वत्रनित्यसंयुक्ते परमात्मनि संभवति, अतः
आह कम्पत इवेति । कम्पनस्थल इव संबन्धमात्रसद्भावेन तथा प्रयोग इति
भावः । न च विग्रहाविशिष्टेवेषेण तदुपपत्तिरिति वाच्यम् । तथापि विग्रह
एव तद्विश्रान्तेरात्मस्वरूपे तदभावात् । केवलात्मस्वरूपस्यैव प्रतिपादन-
प्रकरणात्, पूर्वमन्तोक्तदिशोपचारस्यैव युक्तत्वात्, तद्दूरे तदन्तिके इत्यत्र

दचिद्रूपेण प्रमाणसिद्धस्य सर्वस्य वस्तुनः । अन्तर्भवति अप्रतिघा-
तादविभक्तदेशं वर्तत इत्यर्थः । तदेव सर्वस्यास्य वहिरपि भव-
ति परिमितानां पदार्थानां भावदेश इवाभावदेशेऽपि वर्तत इति
यावत् । तदेतद्व्यक्तमुक्तं तैत्तिरीये सर्वपरविद्योपास्यविशेषनिर्धार-
णार्थं 'सहस्रशीर्ष'मित्यनुवाके, 'यच्च किञ्चिज्जगत्यस्मिन् दृश्यते
श्रूयतेऽपि वा । अन्तर्बहिश्च तत्सर्वं व्याप्य नारायणःस्थितः' इति ॥

दुर्ग्रहत्वसुग्रहत्वरूपौपचारिकार्थस्य संप्रतिपन्नत्वेनाविशेषाच्च । अविभक्तदेश-
मिति । तथा च वस्तु यद्देशेस्ति तद्देशावच्छिन्नतत्संवन्धित्वमेव वस्त्वन्तर्वर्ति-
त्वमित्यर्थः । अत्र यदाचार्यपादनिष्कृष्टमन्तर्व्याप्तिप्रकारं बहिर्व्याप्तेः " परि-
मितद्रव्यमात्रविषयकत्वं च विषयीकृत्य विशेषतो दूषणं अन्यादृशार्थस्थापनं
च, तत्सर्वं सत्तर्कप्रमाणसंप्रदायव्युत्पादनेन सम्यगत्र प्रतिक्षिपामः ।

यत्तावदादौ अन्तःपदस्याणुद्रव्यविषयेऽविभक्तदेशकत्वरूपोर्थः
अन्यत्र तु यथाश्रुत एवेत्यर्थद्वयपरत्वकल्पनं न संभवति । अत्र सर्वस्येत्येक-
स्यैव पदस्याणुतदितरसर्वद्रव्योपस्थापकत्वात्तावदन्वयैकरूपार्थस्यैव वक्तव्य-
त्वादित्युक्तम् , नायमाचार्याणामुपालम्भः, तैरविभक्तदेशकत्वरूपैकविधार्थ-
स्यैव भाषितत्वात् । अन्यः पुनरर्थो यद्यपि न प्रकृतश्रुत्यर्थः अथापि सद्भाव-
मात्रेण कचित्कचिदुच्येतेति किमत्र हीयत इति । एतेनाणुविषये विवक्षि-
तस्यैवार्थस्य तदितरसाधारणत्वेन तेष्वर्थान्तरवर्णनमनावश्यकमित्यनन्तरोक्त-
मप्यनवकाशम् । अर्थद्वयस्याभाषितत्वात् ।

यत्पुनरविभक्तदेशतया वर्तमानत्वमनवच्छिन्नवृत्तिमत्त्वपर्यवसन्नं तत्त-
द्रस्तुसंवन्धिसर्वप्रदेशसम्बन्धित्वमेवेति तावतः 'तदन्तरस्य सर्वस्येत्यनेनैवलाभे
'तदु सर्वस्य बाह्यत' इति व्यर्थम् । वाक्यद्वयकार्यस्य सर्वप्रदेशसम्बन्धित्वा-
वगमस्यैकेनैव सिद्धत्वादिति ; तन्न । स्फटिकान्तर्भास्करस्य प्रभा प्रसरती-
त्यादौ स्फटिकस्य यावद्देशसम्बन्धस्तावद्देशावच्छेदेन प्रभाप्रसर इत्यस्यानव-
गम्यमानत्वात्, स्फटिकसम्बन्धिकिञ्चिद्देशावच्छेदेन प्रभासम्बन्धेऽपि तथा

व्यवहारात् सर्वप्रदेशसम्बन्धित्वलाभस्यान्तःपदमालेणासिद्धेः । अथ भाव-
देशे क्वचित्सम्बन्धेनाप्यन्तःपदोपपत्तावपि बाहिःपदस्याभावदेशपरत्वेन भावदेशे
सर्वत्र तत्सत्तारूपामीष्टार्थसिद्धयेऽन्तःपदस्य तावत्तात्पर्यं कल्पनीयमिति
सर्वप्रदेशसम्बन्धित्वलाभ इति चेत् तर्हि भावदेशातिरिक्तेऽभावदेशेऽपि सद्भा-
वबोधकबाहिःपदबलोदव, 'बाहिरपि विद्यमानस्य कथमन्तःसर्वत्राविद्यमान-
त्व'मिति युक्त्या कथमपि सर्वप्रदेशसम्बन्धित्वं कल्पनीयमिति दृशार्थज्ञाप-
कत्वोदव न तद्वाक्यवैयर्थ्यम् । वस्तुतो भावदेशे सर्वत्र वृत्तेरन्तःपदेन
लाभेऽप्यभावदेशवृत्तित्वस्यालाभात्तदर्थतैव बाहिःपदस्य स्वीकृताऽस्माभिः । न
तु तत्तत्पदार्थबाहिरवयवपरतोति न वैयर्थ्यप्रसङ्गः इति नूनं स्वपक्षवासनया
परपक्षविस्मरणेन च संपतितमिदं दूषणम् । न च सर्वस्येति सर्वपदार्थग्र-
हणात् सर्वपदार्थभावदेशवृत्तित्वस्यान्तःपदेनावगतावेकैकवस्तुभावदेशे तद-
भावदेशे च वृत्तोर्बिदितत्वाच्च तद्वाक्यमावश्यकमिति वाच्यम् ; भवन्मतेऽपि
वैयर्थ्यग्रोव्यात् । 'अन्तरस्य सर्वस्ये'त्यनेन हि सर्वपदार्थायान्तरवयवसम्ब-
न्धोऽवगतः । न हि घटस्यान्तर्बिद्यमानः पदार्थ एकस्तदुपरिभागेन सम्ब-
न्धमलब्ध्वैवान्येन कुड्यादिना सम्बन्धुमलम् । अत एकपदार्थान्तस्संबन्धि
वस्तु तं परितः स्थितेषु पदार्थेष्वन्तःसम्बन्धलाभाय तस्य बाहिरपि सर्वत्र
संबन्धं लभत इति युक्त्यैव सिद्ध उत्तरवाक्यार्थ इति । न च जगत्सी-
मान्तभागे विद्यमानस्यार्थस्यानन्तरं कस्यचिदभावेन तदीयसर्वबाहिरवयवसं-
बन्धः कथं लभ्येतेति शङ्क्यम् । प्रकृतेरधः परिच्छेदस्य नित्यविभूतेरूर्ध्व-
परिच्छेदस्य चानङ्गीकारेण सीमान्तभागस्यैवाभावेन सर्वस्यापि प्राकृतस्या-
प्राकृतस्य वा पदार्थस्य समनन्तरपदार्थान्तरवैशिष्ट्यनियमात् । अन्यथा
तादृशपदार्थायावयवस्य कस्यापि बाहिःशब्दवाच्यत्वासंभवस्य वक्ष्यमाण-
त्वेन तथा सार्थक्यवर्णनासंभवाच्च । अथ युक्त्या सिद्धयतोऽपि स्पष्टप्रति-

पन्थर्थमुक्तिर्युज्यत इति चेत्तुल्यम् । अन्तःपदेन सर्वान्तरवयवग्रहणस्य बाहिःपदं गमकमिति तत्सार्थक्यमिति चेत् तदपि तुल्यमेव । आचार्यपादाभिमतयोजनास्वीकारे तु परमात्मापेक्षया सर्वस्य न्यूनपरिमाणकत्वमपि स्पष्टीक्रियते, न भवन्मत इति विशेषः । अन्यच्च बहु वक्ष्यते ।

यदपि कतिपयद्रव्येष्वन्तर्व्याप्तेः कतिपयद्रव्येषु बहिर्व्याप्तिश्चासंभवं मत्वा तर्कबलेन स्वरसावगतसर्वद्रव्यान्तर्वाहिर्व्याप्तिपरित्यजनमयुक्तमेव । न हि वचनविरोधे न्यायः प्रभवतीति न्यायादिति ; तदपि भवदभिमतान्तर्व्याप्तेरसद्रोत्या कचिदसंगेवप्यसदभिमतायास्तस्यास्साधारण्येन तद्विषये संकोचाभावात्, वचनयोर्विरोधे प्रबलवचनानुरोधेन दुर्बलवचनस्यान्यथैव नेयत्वस्योत्सर्गापवादादिस्थलेषु संप्रतिपन्नत्वेन वक्ष्यमाणतथाविधश्रुत्याश्रितन्यायस्य प्रबलत्वाच्च पराहतम् । अत एव, अन्तर्वाहिश्च तत्सर्वमिति वचनमपि न साधकम् । तदपि विवरिष्यते ।

यदपि 'य आत्मनि तिष्ठन्नात्मनोन्तरो यमात्मा न वेद यस्यात्मा शरीरं य आत्मानमन्तरो यमयति स त आत्माऽन्तर्याम्यमृत' इति श्रुतिरन्तर्व्याप्तौ प्रमाणम्; आत्मनोन्तर इति विस्पष्टमुक्तत्वात् । आत्मनि तिष्ठन्नित्यनेनैव बाहिःस्थितेरुक्तत्वेन तदर्थत्वकल्पनाऽसंभवात् । शरीरशरीरभावस्योक्तत्वेनान्तःप्रवेशानङ्गीकारे तदसंभवप्रसङ्गात् । न हि राज्ञो राष्ट्रं शरीरमिति ; तदपि न; असदभिमतान्तर्वर्तित्वस्यैव सुवचत्वात्, शरीरात्मभावस्य पौनरुक्त्यपरिहारस्य च तत एव सिद्धेः । यत्तु राज्ञो राष्ट्रं शरीरं स्यादिति, तद्वदत्यक्ष एव । राष्ट्रान्तरेव राज्ञस्सद्भावात् । न खलु स राष्ट्राद्वाहिर्मय किमप्यरण्यमन्यराज्यं वा प्रविष्टः । अस्माकं पुना राष्ट्रस्य यावद्देशवच्छेदेन सद्भावस्तावद्देशवच्छेदेन राज्ञस्संबन्धाभावान्मूर्तद्रव्यत्वेनैकप्रदेशवच्छेदेनापि संबन्धयोगाच्च नैतदापादनमवसरं लभते ।

यदपि व्यासार्थवचनद्वयमुपात्तम्— 'आत्मनि तिष्ठन्नित्युक्ते वेद्याम-
 मिस्तिष्ठति, तिले तैलं तिष्ठतीति वद्वहिरवह्निस्स्थितिसाधारण्यात् तद्वैशद्यार्थमाह
 आत्मनोऽन्तर इतीति, 'अन्तःप्रविष्टश्शास्त्रेत्येतत् सर्वात्मशब्दव्याख्यानरूप'-
 मिति च ; तदप्यसाधकम्, विपरीतसाधकं च । अस्मदिष्टार्थस्यैव तत्र वर्णि-
 तत्वात् । अर्थश्चैवम्—भूतले घटस्तिष्ठति, वेद्यामग्निः, वृक्षाग्रे श्येन इत्यादौ
 तत्तदधिकरणं यत्प्रदेशावच्छेदेनास्ति तद्देशावच्छेदेनासंवन्ध्य तस्मात्परत एव
 स्थितमाधेयमवगम्यते । तिले तैलं तिष्ठतीत्यत्र तु यद्देशावच्छेदेन तिलस्य
 सद्भावः, तद्देशावच्छेदेनैव सौक्ष्म्यविशेषेण तैलं तिलसम्बन्धमनुभवतीति,
 तिले बाह्याभ्यन्तरसर्वावयवावच्छेदेन तैलसद्भावात् । तत्रात्मनि परमात्म-
 संबन्धः किं आत्मनः परत्वादेव स्थितस्य केवलमात्मना संबन्धरूपः, उता-
 त्माऽणुरपि यद्देशावच्छेदेनास्ति तद्देशावच्छेदेनैवाप्रतिहन्यमानतया संबन्ध-
 रूप इति विचिकित्सा आत्मनि तिष्ठन्नित्येतावता न शाम्यति । अविशेषा-
 दुभयविधस्थित्यङ्गीकारसंभवेऽपि विशदमनवगम्यमानत्वात् । अत आत्म-
 नोऽन्तर इत्यनेन तद्वैशद्यं क्रियत इति । यदि पुनरात्मनामन्तरवयवसद्भावं
 व्यासार्था अमंस्यन्त तर्हि वहिरवह्निरित्यनुक्त्वाऽन्यथैवावर्णयिष्यन् । अत
 आत्मनि तिष्ठन्नात्मनोऽन्तर इति भावाभावदेशपरमित्येव प्रथमवचनतात्पर्यम् ।
 एतेन द्वितीयमपि वचनं निर्व्यूढम् । अत्र जनानामित्यनेन न तावत्केवल-
 देहग्रहणं संभवति, तस्य तत्राप्रसिद्धत्वात् । अतो देहभूतामेव ग्रहणम् ।
 तत्र किमन्तःशब्देन तदीयदेहान्तरवयवभूतहृद्रूपदेशो गृह्यते किं वाऽऽ-
 त्मनामेव कश्चिदन्तरवयवः । आद्ये, न काचिदस्माकं क्षतिः । अन्त्ये तु
 सूक्तिविरोधः । व्यासार्थैरेव हि 'अन्तःप्रविश्य नियाम्यत्वं हि शरीरत्वं, अन्तः-
 प्रवेशशक्तिभ्यां नृपगगनव्यावृत्ति' रित्युक्तम् । यदि पुनरन्तःप्रवेशं भव-
 दभिमतमभिसमधास्यन्त, न तर्हि नियाम्यत्वदलस्य गगनव्यावृत्त्यर्थता-

मभ्यधास्यन्त ; गगने तादृशान्तःप्रवेशाभोवनातिव्योसेरेवाप्रसक्तेः । न हि प्रकृतितोऽपि सूक्ष्मस्यात्मनोन्तरवयवे प्रकृतित एव स्थूलस्य गगनस्य सन्धः शक्यवर्णनः । एवमन्तःप्रवेशेन नृपव्यावृत्तिकथनमपि भवदुक्तान्तःप्रवेशस्य विवक्षितत्वे, न युज्यते । राज्ञो राष्ट्रान्तरेव विद्यमानत्वेन पुनरप्यतिव्याप्तितादवस्थ्यात् । अस्माकं तु तदवच्छिन्नदेशसंबन्धित्वस्यान्तःप्रवेशपदार्थत्वान्न दोष इति ।

यदपि यच्चकिञ्चिदिति श्रुतिप्रतिपन्नान्तर्वाहिव्याप्युपपादनाय प्रवृत्त्या 'अणोरणीयान्महतो महीयानि'ति श्रुत्याऽणुष्वप्यन्तर्व्याप्तेर्विशुष्वपि वाहिव्याप्तेश्च प्रयोजकाकारकथनात्तदेष्टव्यमिति; तदपि न ; अस्याः श्रुतेर्यच्च किञ्चिदिति श्रुत्यर्थनिरूपणैदम्पर्यादर्शनात् । अणोरिति श्रुतिर्हि तैत्तिरीये दशमेऽनुवाके कठोपनिषदि च श्रूयते । यच्चेति श्रुतिश्च तैत्तिरीय एकादशेऽनुवाके । तत्कथं यच्चेति श्रुत्यर्थप्रतिपादनायास्याः प्रवृत्तिरिति । भवद्वाक्यं हि स्वरसतो यच्चेति श्रुतिसमनन्तरश्रूयमाणतामणोरित्यस्या दर्शयति । नैवमस्तीत्युक्तम् । अथ व्याप्तिर्यच्च किञ्चेत्युच्यते, व्याप्तिप्रयोजक आकारश्चात्रोच्यत इत्येतावदेव विवक्षितमिति तत्रापि ब्रूमः । अत्राणीयश्शब्दो नाणुत्तरपरिमाणपरः, परस्य महत्त्वपरिमाणवत्ताया अणुत्वव्यपदेशस्यौपाधिकतायाश्च बहुसूत्रसिद्धत्वात् । अतस्सूक्ष्मतरपरः । अत एव तद्गतसौक्ष्म्यातिशयावधिसमर्पकमणोरित्यपि सूक्ष्मपरम् । तत्र च सौक्ष्म्यं यद्यन्तर्वर्तित्वरूपम्, तर्ह्यन्तरवयववत्तया मानान्तरासिद्धं जीवातिरिक्तमेव वस्त्वणुपदं ग्रहीष्यति । वस्तुतस्तु नान्तर्वर्तित्वरूपं सूक्ष्मत्वम् ; तत्रैव तस्य रूढत्वे प्रमाणाभावात्, येनाणीयश्शब्दस्याप्यतिशयितान्तर्वर्तित्वविशिष्टपरतयाऽणोरन्तःप्रदेशास्सिद्धेयत् । अन्यथापि सौक्ष्म्यशब्दार्थवर्णनसंभवात् किञ्चैवं भवन्मते परमात्मापेक्षयाऽपि सर्वस्य जगतोऽणीयस्त्वप्रसंगः; परमात्मनो जगदन्तः

वर्तित्वस्येव तस्यापि तदन्तर्वर्तित्वस्याभ्युपगतत्वात् । 'परमात्मान्तरन्येषां
तदायत्ततथैव स्थितिश्च श्रुत्यादिप्रमाणवलेनैव दुरपह्वे' ति खल्वभिहि-
तम् । अतो दुर्ग्रहत्वरूपं सौक्ष्म्यं विवक्षितम् । तच्च तस्य तस्य परमात्म-
संकल्पायत्तम् । न तु स्थौल्याभावादि तत्र प्रयोजकम् । स्थूल-
स्यापि भगवद्विव्यविग्रहादेरग्रहणात् । सूक्ष्मस्यापि त्रसरेणवादेर्ग्रहणात् ।
आनुभविकं चेदं, यत् बाह्यविषयप्रवणमिन्द्रियं नाचेतनं विहाय झटिति
चेतनं गीचरयति, नतरां च तमतिक्रम्य तस्यापि नियन्तारं परं पुमांसमिति ।
अत एवाचेतनचेतनपरमपुरुषोपासनेषु क्रमेण दौष्कर्त्ये तारतम्यमवगम्यते ।
अतो दुर्ग्रहादुर्ग्रहतर इति तदर्थः । यद्वा सूक्ष्मत्वमप्रतिहन्यमानत्वम् ।
सलिलादौ तरणिकिरणादेरप्रतिहन्यमानतया तस्य ततस्सूक्ष्मत्वम् । सलि-
लस्य किरणादौ प्रतिहन्यमानत्वाच्च स्थूलत्वम् । ननु भवन्मत आ-
त्मनामन्तरवयवस्य कस्यचिदभावाज्जीवात्मनि परमात्मनः कात्स्न्येन संबन्ध-
वत्तस्य तथा सम्बन्धाईत्वमस्तीति कथं जीवात्स सूक्ष्मतर इति चेत् सत्यम् ।
एष तावद्दोषोऽन्तरवयवमङ्गो कुर्वतो निखिलस्य परमात्मान्तस्सद्भावं वदतो
भवतोऽपि समस्तीति प्रागेवोक्तम् । अत उभाभ्यामेवं परिहारो वाच्यः ।
यथा नित्यानामीश्वरस्य चाविशिष्टेऽपि सार्वज्ञ्यादावनुपाधिकत्वमात्रेणेश्वरीये
कश्चिदतिशयः, तत्सङ्कल्पोपाधिकतया च नित्यगते तत्र निकर्ष इष्यते,
यथा च 'नान्योतोस्ति द्रष्टे'ति श्रुतिर्द्रष्टृन्तरे नित्यादौ विद्यमानेऽपि नियन्तृ-
त्वविशिष्टद्रष्टृन्तराभावमात्रेण प्रवर्तत इत्यङ्गीक्रियते, तथैवाप्रति-
हन्यमानत्वस्याऽऽत्मपरमात्मसाधारण्येऽनुपाधिकत्वरूपस्य नियन्तृत्ववैशिष्ट्य-
रूपस्य चातिशयस्य परमात्मसौक्ष्म्ये, परेच्छायत्तत्वरूपस्य नियाम्यतया
तन्नियन्तृत्ववैशिष्ट्याभावरूपस्य च निकर्षस्यान्यसौक्ष्म्ये च विद्यमानतयाऽ
गोरणीयानिति श्रुतिप्रवृत्तिरिति शक्यमेषितुमिति । अतोऽन्यथा सिद्धतया

नेदं न्यायसिद्धस्याप्यन्तरवयवराहित्यस्य बाधकम् , किमुत प्रमाणसिद्धस्य ।
एतेन महतो महीयानित्यपि निर्व्यूढम् । अणोरणीयानित्यणुपरिमाणं माप्रा-
हीत्यनन्तरवचनप्रवृत्तिः, यतो महदस्य परिमाणमतो नाणुपरिमाणं ग्राह्य-
मिति श्रुतिहृदयम् । अथवौपाधिकमणुपरिमाणमुपासनदशायामस्य 'अणी-
यान्त्रीहेर्वा यवाद्वे'त्यादौ संप्रतिपन्नम् , तदाहाणोरणीयानिति । व्योम-
वदेवायं व्यपदेश्य इत्याह महतो महीयानिति । पदस्वारस्य पुनरुपतर-
परिमाणतामेव ग्राहयति । सा तु विरोधात् सर्वैरप्यनङ्गीकृतेति कथञ्चि-
न्निर्वाहस्य कर्तव्यत्वे मानान्तराविरोधेन निर्वाह एवोचित इति नेयं श्रुतिर-
न्यादृशीमन्तर्व्याप्तिं साधयिष्यति ।

यदप्यणुषु कथमन्तर्व्याप्तिः, अन्तर्व्याप्तिप्रयोजकविवराभावादित्याशङ्क्य
यथा दर्पणायः पिण्डादिपञ्चालोकानलप्रवेशप्रयोजकविवरसद्भावः प्रत्यक्षप्रतिप-
न्नः , तथा परमात्मप्रवेशस्य प्रमाणसिद्धतया तत्प्रवेशप्रयोजकविवरसद्भावोऽ-
प्यणुषु प्रतिपन्न एवेति समाधानम् , तन्न भवति , विवरस्वरूपस्य दुर्निरू-
पत्वात् । न तावद्दर्पणादिष्विवाकाशात्मकमेव विवरं भवितुमर्हति, अचेत-
नापेक्षया चेतनस्य सूक्ष्मत्वेन तस्य तदन्तःप्रवेशासम्भवात् । न चाभाव
एव विवरमिति युक्तम् अभावस्याधिकरणसापेक्षत्वस्य भावातिरिक्ताभावामा-
वेनाधिकरणादिरूपत्वस्य वा स्वीकार्यत्वेन तस्य तत्त्वायोगात् । न च पर-
मात्मप्रदेश एव विवरम् , तत्प्रवेशप्रयोजकविवरस्यैवेदानीं चिन्त्यमानत्वात् ।
अतो विवरासम्भवादपि नान्तर्व्याप्तिः । वस्तुतो विवरमन्तैरेव वस्तुष्वप्र-
तिहन्यमानतैरेव व्याप्तिस्वीकारस्य सलिलादौ श्रुतप्रकाशिकायां प्रदर्शितत्वे-
न वृथैवायं भवतो विवरविचार इत्यलमत्र ।

यदप्यन्तर्व्याप्त्यभावात्प्रत्यगात्मनां परमात्मव्याप्तिप्रतिघातकत्वस्वी-
कारे विमौ परमात्मनि तिष्ठद्भिः सञ्चरद्भिश्च प्रत्यगात्मभिश्चिद्वर्णमावश्य-

कमिति परमात्मस्वरूपस्य छेदभेदादिप्रसङ्ग इत्यवधीयतामिति ; तत्रापि सू-
क्ष्ममवेधातव्यम् । तेन हि वस्तुना तत्र वस्तुनि छिद्रमाधातव्यम् ,
यसिन् वस्तुनि काठिन्यादिना कतिपयावयवावच्छेदेन यस्य वस्तुनस्सम्ब-
न्धो न भवति । न च प्रत्यगात्मनः कश्चिदन्तरवयवं स्वीकृत्य प्रतिहन्य-
मानतया तत्र व्याप्यभावं परमात्मनो द्रुमः, येनैवमुपालभ्येमाहि । याव-
न्तः पुनरवयवाः स्वाभाविका औपाधिका वा प्रत्यगात्मनस्तावत्सु सार्वका-
लिकं परमात्मसम्बन्धं स्वीकुर्मः । अन्तरवयव एव न कश्चिदपीत्येवाऽ
भिदधमह इति । सुसूक्ष्मावधाने च भवन्मत एव व्याकृताव्याकृतवियदादेः
प्रत्यगात्मभिः स्थितिसञ्चरणसमयेषु छिद्रकरणमापद्यते , आत्मीयान्तरवयवे
ततोऽपि स्थूलस्य तस्य सम्बन्धासम्भवात् । अत एवमन्तरवयवाङ्गीकार-
स्य बाधकमेव सांप्रतमापतितमिति ।

यदपि निरवयवत्वेन हेतुनाऽन्तःप्रवेशप्रतिधाताङ्गीकोर परमात्मनि
कथमखिलस्यान्तरवस्थानसम्भव इति ; तदपि निरवयवत्वेन हेतुनाऽन्तरवय-
वस्यैवानङ्गीकारेण प्रतिधातप्रसक्त्यभावात् वियदन्तश्चरति विहङ्गम इत्यादौ
परमत इवौपाधिकान्तःप्रवेशाङ्गीकारस्य निरवयवत्वविरुद्धत्वाभावात् तत्र स-
म्बन्धस्यैवेष्टत्वेन प्रतिधाताभावात् 'निरवयवत्वहेतुना प्रत्यगात्मनां स्वान्तःप्रवे-
शप्रतिधातकत्वे' इति लेखनस्य 'बन्ध्यात्वात् स्त्रियः स्वापत्यविवाहप्रतिरोधक-
त्व'मिति लेखनवदनन्वितार्थकत्वाच्चापास्तमेव । यदपि प्रत्यगात्मपरमात्म-
नोः परस्परान्तःप्रवेशे मणिदीपादिप्रभाणां स्वाम्नास्वाम्नपदार्थानां च परस्परा-
न्तःप्रवेशस्य दृष्टान्तत्वकथनम् ; तद्दृष्टान्ते सावयवत्वेनौचित्यात् प्रमाणबला-
च्च तथाङ्गीकोरेऽपि दार्ष्टान्तिके वक्ष्यमाणरीत्या निरवयवत्वेनौचित्यात् प्र-
माणबलाभावाच्चेपेक्षणीयम् । यत्तु कालदिगात्मनां नैयायिकमते परस्पर-
प्रतिधातेन सर्वत्र व्याप्तिवदिहापीति ; तत्सत्यं तथैव । तन्मतवैदेव निरव-

यत्वं स्वाभाविकावयवराहित्यरूपं स्वीक्रियते; सम्भावितौपाधिकाकारे सर्वत्र व्यापनशीलता चेत्यस्माकमेवायं दृष्टान्तः ।

यत्पुनरल्पपरिमाणे वटपल्लवशायिनि भगवति निखिलजगदण्डमण्डलस्यान्तःस्थितिश्च प्रमाणसिद्धेति दृष्टान्तान्तरवर्णनम् ; तत्रेदं विमृष्टव्यम् ।

उदरस्य सावयवत्वेन निरवयवत्वान्तरवयवराहित्यादेरप्रसक्त्या न तमंशमादायायं दृष्टान्तः । अतोऽल्पपरिमाणे उदरान्तराले महापरिमाणजगत्स्थितिवन्निरवयवे प्रत्यगात्मनि परमात्मनोऽन्तःस्थितिरित्येव विवक्षितम् । तत्राल्पे महतः स्थितिरेव कथं निर्वाह्यत इति पृच्छयेत् । अघाटितघटानां शक्त्यैवेति चेत् कस्तर्हि भवतो भावः ; किमल्पस्याप्युदरान्तरालस्य प्रमाणसिद्धमहत्स्थितिवलेनाल्पत्वविरुद्धमपि महत्त्वं स्वीकर्तव्यमिति, किं वा महदन्तरालस्यैव महदाधारकत्वमिति व्याप्तिं प्रकृते भंक्त्वाऽल्पान्तरालस्यापि महदाधारकत्वमूरीकर्तव्यमिति ? नाद्यः, अल्पत्वमहत्त्वयोः परस्परभावरूपत्वाद्भावाभावयोरसामानाधिकरण्यरूपविरुद्धत्वस्य वक्ष्यमाणत्वादेकस्योदरान्तरालस्य युगपदल्पत्वमहत्त्वाङ्गीकारासम्भवात् । नान्त्यः, तथा सति प्रकृते दृष्टान्तघटनस्याशक्यत्वात्, उदरान्तरालस्य ह्यल्पत्वविरुद्धं महत्त्वं न स्वीक्रियते । तदभावेऽपि तु महदाधारत्वमभ्युपगम्यते । प्रकृते पुनः प्रत्यगात्मन्यन्तःस्थितिवचनेन निरवयवे तस्मिन्नन्तरवयवत्वमेव स्वीक्रियत इति भेदस्य जागरूकत्वात् । अत्र हि भावाभावयोः सावयवत्वनिरवयवत्वयोः सामानाधिकरण्यमेवापततीति ।

स्यादेतत् । वस्तुतत्त्वे विभृश्यमाने कथं पुनरल्पिष्ठ एव जठरे निखिलजगन्निक्षेप इति । नन्वयमेव व्याप्तिभङ्ग उपपादकः । यथा हि वस्तुषु परस्परप्रतिहन्यमानत्वे दृश्यमानेऽपि रूपरसादेस्तदभावः, द्रव्येष्वपि भूतान्तरेषु नभसः, स्पर्शवत्स्वपि सलिले पवनस्य, रूपवत्स्वपि तत्तैव तर-

णिकिरणस्य ; यथा च द्रव्यत्वाविशेषेऽप्यग्नौष्ण्यं जले शैत्यमित्येवम् ;
तथा वस्तुवैचित्र्येण मन्त्रतपोयोगमहिमसम्पादितेन स्वाभाविकेन वा दृढ-
पिहितगृहमध्यत एव बहिर्भहात्मनां निःसरणम् , अत्यल्पगवाक्षरन्त्रादिप्रा-
त्मनः स्थूलशरीरप्रवेशनम् भूमौ निमज्जनमुन्मज्जनम्, अप्राकृतस्य भगवतो
मङ्गलविग्रहस्यालिपि एवावकाशे निखिलजगन्निक्षेपः , द्राविष्ठदामसन्ततय-
न्तणेऽपि द्यङ्गुलावशेषः कपटगोपालकटितटस्यान्यच्च सर्वमुपपद्यत इति ।
यद्वा यथा खलु किञ्चिद्विलक्षणदर्पणसनाथेन चक्षुषा वीक्ष्यमाणमल्पमपि वस्त्व-
धिकपरिमाणमिव वीक्ष्यते तथैवान्तरुदरमतिसूक्ष्माकारमेव जगद्भर्तमानं तदात्व
एव भगवत्सङ्कल्पादिसामग्रीसनाथेन चक्षुषा लक्ष्यमाणं बहिर्लक्षितजगत्तु-
ल्याकारं लक्ष्यते । सा च सामग्री अप्राकृते भगवद्विग्रहे नान्यादृशपरि-
माणप्रदर्शनाय प्रभवतीति युक्तमेवाल्पे महत्सत्ताग्रहणम् । अत एव 'वट-
पत्रशायिविग्रहवदघटितघटनाशक्त्या सूक्ष्मरूपेण वाऽल्पीयस्यपि सर्वान्तर्भा-
वे' त्येवं श्रीतात्पर्यचन्द्रिकासूक्तिरिति ।

अथ लक्ष्यमाणस्य हरविरिञ्चमुखप्रपञ्चस्य सृष्टेः प्रागेवमुदरकुहरे नि-
क्षेपसम्भवेऽपि, यत्रैव परमपुरुषः शेते, तस्यैकोदकस्य कालमहदहङ्कारादेश्च
बाहिष्ठानामन्तस्थितेर्वर्णयितुमशक्यत्वात्कथमुपपत्तिः । न चात्रैवामन्तवर्तित्वे
प्रमाणाभावात् लक्ष्यमाणजगन्मात्रनिक्षेप एव स्वीक्रियते । तथा च तस्यैव
लक्ष्यमाणस्य सङ्कोचशक्त्या, तत्सजातीयस्य वा सूक्ष्माकारस्य तत्र सद्भाव
इत्युक्तैव गमनिका युक्तेति वाच्यम् । अथापि मृदं भक्षितवतो भर्त्सितस्य
मायामुतस्य मुखं व्याददतो मध्येकुक्षि निखिलमैक्षत नन्दमहिषीति क-
थमुपपद्यतामिति ।

‘एतद्विचित्रं सहजीवकालस्वभावकर्माशयलिङ्गभेदम् ।

सूनोस्तनौ वीक्ष्य विदारितास्ये व्रजं सहात्मानमवर्ष शङ्काम् ॥’

इति खलु श्रीभागवतवचनमिति । सत्यम्, यशोदाया अपि प्रत्यक्षवाधितं बाहिरवस्थितिमन्तरेण सर्वेषामन्तरेवावस्थानम् । नापि बाहिष्ठजीवकालादिव्यतिरिक्तं जीवकालादिकं कथमप्यङ्गीकृतमस्ति, यस्यान्तरवस्थानं शक्यवर्णनं स्यात् । यद्यपि स्वप्ने जागरितावस्थानुभूतपदार्थव्यतिरिक्ता एव विलक्षणाः सृज्यमाना इप्यन्ते, तथाऽपि न मूलप्रकृत्यादिकमापि जागरितावस्थादन्यत्वेन शक्यं तत्र स्थापयितुं । नापि च तथैवावश्यं स्थापनीयम् । यदि कश्चित् स्वप्ने योगवलादन्यथा वा प्रकृत्यादिकमीक्षेत तर्हि स बाहिष्ठमेव तदीक्षत इत्युक्तावपि न क्षतिः । जागरितावस्थायां तु तादृशयोगप्रभावादिविरहदेव न तदध्यक्षापत्तिः । प्रकृते पुनः प्रकृतिजीवकालादेर्बाहिरपि दृश्यमानस्यान्तरपि दर्शनमुपपादनीयं संवृतमिति ।

अत्रोच्यते—बाहिर्दृश्यमानस्य निखिलस्य प्रपञ्चस्य प्रतिबिम्ब एव वा प्रतिमैव वा कुक्षौ दृश्यते न वास्तवः प्रपञ्चः । दृष्टं चात्यल्पेऽप्यालेख्ये लिखितानि चित्राणि वास्तवपदार्थप्रतिमप्रमाणतयैव परिदृश्यन्त इति । अतो न परिमाणदर्शनानुपपत्तिः । न च नीरूपस्य प्रतिमाद्यनुपपत्तिः । दर्पणादिषु नीरूपाकाशादिप्रतिबिम्बदर्शनवदुपपत्तेः । अथ तत्र दृश्यमानस्य व्यवहारस्य कथमुपपत्तिरिति चेत् न । हानोपादानसंचरणादः सांप्रतिके यन्त्रविशेषे दृश्यमानत्वात् । शब्दव्यवहारो रसादिविज्ञानं च न तत्रेति चेन्न । एवंजातायेन सामग्रीवैचित्र्येण तस्याप्यत्राभ्युपगन्तुं युक्तत्वात् । यद्वा न भगवतः कुक्षौ तदा वस्तुतः प्रकृतिः कालो जीवोऽन्यद्वा किञ्चित्समास्ति । सर्वं तु केवलं बाहिरेव यथोपलभ्यं स्वीक्रियते । कुक्षौ तद्दर्शनं तु, यथा श्रीमाप्यदर्शितदिशा द्विचन्द्रज्ञाने वस्तुतश्चन्द्रशून्यदेशस्य चन्द्रस्य च निरन्तरग्रहणेनाऽऽधाराधेयभावकल्पनया देशान्तरे चन्द्रदर्शनम्, यथा च दर्पणान्तर्गतित्वेन गृहगणनमहीरुहवलाहिकादीनां दर्शनम्, तथा कुक्षिग्रहणकाल एव स्वगतपारमैश्वर्य-

प्रदिदर्शयिषाप्रवृत्तभगवत्सङ्कल्पवशेन सप्रकृतिकालजीवस्य सकलप्रपञ्चस्य निरन्तरग्रहणेन कुक्षिप्रपञ्चयोराधाराधेयभावकल्पनया भवति । द्विचन्द्रज्ञाने चक्षुस्सन्निकर्षविशेषवत् जगद्दर्शनकारणमेव दिव्यचक्षुरादिकं किञ्चिद्वैलप्यमापादितामिह सामग्र्यनुप्रविष्टम् । अतो महामायिनो मायाकार्यमिदमनाधारेऽप्याधारताग्रहणम् । यद्यपि सूक्ष्मस्यापि स्थूलाधारत्वं सम्भवति अथापि सूक्ष्मान्तरवस्थानं स्थूलस्यैवमेवोपपादनीयम् । तस्मान्न यशोदाकृतविश्वदर्शनमनुपपन्नम् । तथा चेदमुक्तं भवति । यत्न विषयविशेषे सङ्कोचशक्त्या विकासशक्त्या सजातीयसूक्ष्माद्युत्पादनशक्त्या वा निर्वाहो न शक्यस्तत्रैवेयं कल्पना । तावताऽपि न वस्तुमिथ्यात्वम् । वस्तुसत एव तु केवलमन्तर्वातितादिकमन्यथोपपाद्यत इति । सर्वमिदमेवम्भूतमभिप्रेत्य च सर्वार्थसिद्धौ 'सङ्कोचशक्तिर्विकासशक्तिस्तत्तदभिमानविषयसजातीयोत्पादनशक्तिः सूक्ष्मस्थूलावस्थाभेदः परिमितविग्रहव्यङ्ग्यापरिमितस्वरूपलक्षणगित्यादिकं यथाहमवधारणीय' मिति,

‘यदल्पपरिमाणेन पृथूनां ग्रसनं स्मृतम् ।

अचिन्त्यमिदमित्येके चिन्तनश्रमभीरवः ॥ ’ इति च ।

सर्वथा तावदन्तरुदरमशेषजगत्स्थितिदृष्टान्तेन निरवयवे प्रत्यगात्मन्यन्तस्थितिस्थापनमशक्यमिति सिद्धम् ।

यत्पुनरनन्तर‘मथैवमपी’त्यारभ्य दशभिर्वाक्यैर्विभुतोऽपि विभुतरत्वस्य परमात्मनि स्थापनम् ; तदणुविषयविचारं समाप्यावसरे विचारयिष्यते ।

यत्तदुपरि ‘न हि खलु कस्मिंश्चिद्वस्तुनि बाह्यर्मात्रसम्बद्धं किञ्चिद्वस्तु तदन्तर्यामित्वेनानुन्मत्तः कश्चिद्व्यपदिशे’ दिति ; सोऽपि कश्चिदसंख्योऽपचारो भवतः, यतो भगवन्तो भाष्यकृत एव तथा व्यपदिशन्ति । तथा हि जिज्ञासा-
ऽधिकरणे ‘परप्रदर्शितगीतावचनार्थवर्णनप्रकरणे “क्षेत्रज्ञं चापि मां विद्धी-

२भा. ७ १७ दृ.
 त्यादिनाऽन्तर्यामिरूपेण सर्वस्यात्मतयैक्याभिधानः" मिति, "अन्तर्यामिरूपेण सर्वेषामात्मत्वं तत्रैव भगवताऽभिहितम् 'ईश्वरः सर्वभूतानां हृद्देशेऽर्जुन तिष्ठतीति' 'सर्वस्य चाहं हृदि सन्निविष्टः' इति च । 'अहमात्मा गुडाकेश सर्वभूताशयस्थितः' इति च तदेवोच्यते" इति च भाषितम् । यदि पुनरात्मनोऽन्तरवयवं कश्चिदङ्गीकृत्य तत्र परमात्मनः स्थित्यनभ्युपगमेऽन्तर्यामित्वमेव दुर्बलम्, तर्हि कथं तादृशार्थवर्णनपरे वचने प्रमाणीकरणीये केवलमात्मसम्बन्धिहृदयसम्बन्धमात्रोपपादकं वचनजातमुदाहृत्यान्तर्यामित्वभाषणं युज्येत । न च भूतशब्दसर्वशब्दयोर्जीवपर्यन्तवाचित्वाज्जीवान्वयर्थकहृद्देशादिपदस्य तदीयान्तरवयवपरत्वं वाच्यमितोष्टसिद्धिरिति मन्तव्यम् । अन्तर्भव भूतादिपदोत्तरपष्ठ्युपपत्तौ शक्यार्थपरित्यागेन अन्यार्थकल्पनस्यायुक्तत्वात् । व्यासार्थरन्यथा व्याख्यातत्वाच्च । अतस्तदन्तर्यामित्वोपपादनाय तत्सम्बन्धिदेशसम्बन्ध एवापेक्षितः । न तु तदन्तरवयवसम्बन्ध इत्येव भगवद्भाष्यकाराशयो विस्पष्टमवसीयते । अत्र गीताद्यभिहितं तत्सम्बन्धिदेशसम्बन्धित्वं च, मूर्तद्वयसमावेशासम्भवप्रयुक्तं घटपटयोर्यादृशं भूतले गौणं स्वीक्रियमाणम्, न तादृशम् । अपि तु अप्रतिहिन्यमानतया साक्षात्तत्सम्बन्धिप्रदेशसम्बन्धित्वमेव । इदमेव दर्शयितुं 'हृद्देशेऽर्जुन तिष्ठतीति' देशपदमधिकं गीतायाम् । तथा च सर्वभूतशब्दवाच्यजीवावच्छेदकहृद्देशस्थित्युक्त्या तादृशहृत्प्रदेशावच्छेदेन स्थित्युक्त्या वा हृद्देशावच्छिन्नजीवसम्बन्धित्वसिद्धौ, यद्वस्तु यत्प्रदेशावच्छेदेनास्ति तत्प्रदेशावच्छेदेन तत्सम्बन्धित्वमेवान्तर्यामित्वप्रयोजकमित्युक्तं भवतीति भाष्यकृदाशयः । इममाशयमाविष्कर्तुमेव व्यासार्थाः 'हृद्देशे-हृद्देशस्य आत्मनोत्यर्थः' इति व्याचख्युः । न पुनर्हृद्देशपदस्य तादृशार्थलक्षकत्वे तेषां तात्पर्यम् । अयुक्तत्वात् । आत्मासम्बन्धिहृदयप्रदेशो मा ग्राहीति तात्पर्यवर्णनेन शक्यार्थग्रहणेनैव सर्वोपपत्तेः ।

अस्तु वा स्पष्टप्रतिपत्तये लक्षणा । भवदभिमतविवक्षायां पुनरिमां गुर्वी
लक्षणमुपेक्ष्य लब्धीमपेक्षितार्थप्रदर्शिनीमात्मान्तरवयवविषयिणीमेवाश्रितवन्तः
स्युरिति । अतो भाष्यकृदाशयमाचार्यमुखादवगत्यान्तरवयवमनङ्गीकृत्य
भवदभिमतवाहिः सम्बन्धमालेणान्तर्यामिशब्दं व्यवहरमाणा एवानुन्मत्ताः, यथा
भाष्यकृतो यथा च गीताचार्य इति कृतमधिकेन ।

यदप्युक्तं—कृत्स्नप्रसक्त्यधिकरणे 'कृत्स्नप्रसक्तिर्निरवयवत्वशब्दकोपो
वे'ति सूत्रेण 'ब्रह्मणो निरवयवत्व एकस्मिन्नेव कार्ये कृत्स्नोपयोगप्रसङ्गेन
न बहुभवेन कार्यानुपयुक्तांशस्थितिश्च स्यात् । सावयवत्वे च निरवय-
वत्वशब्दकोप' इत्याशङ्क्य 'श्रुतेस्तु शब्दमूलत्वात्' इत्यनेन शब्दैकसमधि-
गम्यत्वाद्धर्मिग्राहकवलेन ब्रह्मणो निरवयवत्वेऽपि बहुभवनकार्यानुपयुक्तांश-
स्थित्याद्युपपद्यत इति सिद्धान्तितम् । अतः परमात्मनोऽन्तरांशाङ्गीकारेण
तत्र सकलजगत्सद्भावः स्वीकर्तुमुचितः । ततश्चानयैव परमात्मन्युक्तया
प्रक्रियया प्रत्यगात्मनोऽपि निरवयवस्यान्तरवयवे परमात्मस्थितिः शक्या
स्वीकर्तुम् । अत्राप्यन्तर्व्याप्तेः श्रुतिभिः स्वयमेव जोषुष्यमाणत्वात् ।
अत्रेदमवधेयम्—अन्तश्शब्दो हि नानांशमध्यावकाशपरः । अतोऽन्तश्शब्द-
वलेन सावयवत्वस्य स्वीकार्यतया निरवयवत्वव्यवहारो वस्तुस्वरूपारम्भकाने-
कांशात्मकत्वामावनिबन्धनः सांशत्वव्यवहारोऽज्ञादिसिद्धान्तिकांशात्मकत्वनिव-
न्धन-इति ;

तदप्यापातरमणीयम् । तथा हि—न तावन्निरवयवत्वं तथैवाभ्यु-
पेत्य बहुभवनाद्यनुरोधेन श्रुतिवलात् सावयवत्वमपि स्वीकर्तव्यमिति सूत्रकृ-
दाशयः शक्योन्नयनः, सावयवत्वनिरवयवत्वयोः परस्परविरोधात् । विरु-
द्धयोरपि समावेशे सम्मन्यमाने जितं जैनेनेति 'नैकास्मिन्नसम्भवात्' इति सू-
त्राय दत्तं एव जलाञ्जलिः । भाष्यकृत्प्रतिक्षिप्ता भेदाभेदवादिनोऽपि वा-

ढं प्रत्यक्षतिष्ठेरन् । एवं च सति नित्यत्वानित्यत्वजडत्वाजडत्वाणुत्वमहत्वा-
 द्यशेषविरुद्धधर्मसमावेशसम्भवेनानेकान्यधिकरणान्यनर्थकानि स्युः । अणो-
 रणीयान्महतो महीयानिति श्रुतेश्चाणुतरपरिमाणकत्वमपि परस्य सुग्रहमिति
 न कुत्राचिदर्थान्तराविरोधेन तात्पर्यान्तरवर्णने यतितव्यम् । अतो नान्तरव-
 यवं निरवयवस्यैव स्वीकृत्य सावयवत्वनिरवयवत्वयोः समावेशः सुवचः ।
 ननु तर्हि धर्मिग्राहकबलेन विरुद्धसमावेशोऽपि न दुष्यतीत्यर्थपरं श्रुतेस्तु श-
 व्दमूलत्वादिति सूत्रं न सङ्गच्छते । उच्यते । द्वेधा विरोधो भवति तद-
 भावात्मकतया तदभावात्मकवस्तुव्याप्यतया च । तद्यत् तद्वत्तया प्रमिते
 वस्तुनि तदभावात्मकधर्मवत्ताप्रत्यायकं किमपि मानं प्रसजति, तत्र तस्य
 मानस्यान्यथाकरणेन तादृशविरुद्धधर्मसम्बन्धो निराक्रियते । यत् तु
 तद्वत्तया प्रमिते वस्तुनि तदभावात्मकधर्मव्याप्यतया साहचर्यादिवले-
 नावधृतधर्मवत्ताप्रत्यायकं किमपि मानम्, तत् तस्य मानस्य बाध-
 कान्तराभावे तद्वत्ताप्रमितिमात्रेण नान्यथाकरणम् । अपि तु प्रत्या-
 यितस्य धर्मस्य तदभावात्मकधर्मव्याप्यत्वावधारणस्यैव साहचर्यादिवलाय-
 तस्यायथार्थीकरणम् । तथा चास्य धर्मस्य तदभावव्याप्यत्वाभावेन
 तेन सहाविरोध एवाङ्गीक्रियते । यथा पृथिवीत्वस्य जलत्वाभाव-
 रूपतया जले पृथिवीत्वसम्बन्धो निराक्रियते । जलत्ववत्तया प्रमिते हिमकर-
 कादौ पृथिवीत्वव्याप्यत्वेनावधृतकाठिन्यप्रत्ययेन पृथिवीत्व आपाद्यमाने काठि-
 न्यस्य पृथिवीत्वव्याप्यत्वावधारणमन्यथायित्वा जलत्वकाठिन्ययोरविरोध एवा-
 ङ्गीक्रियते । एवमुदाहरणानि द्रष्टव्यानि । एवं च जैनैर्यो भावाभावयोरेव
 समावेशोऽभिमतः स 'नैकस्मिन्नसम्भवादि' ति निराकृतः । अत्र तु कृ-
 त्प्रसक्त्यधिकरणे लोके सावयवस्यैव सृष्टिण्डादेर्घटशरावादिबहुभावकत्व-
 दर्शनेन, यतो न्यतो बहुभवनं तत्र तत्र सावयवत्वमिति व्याप्तिं स्वीकृत्य निर-

वयवस्य ब्रह्मणः कथं बहुभवनमिति शङ्कायां निरवयवत्वबहुभवनयोरुभयोः
प्रमाणप्रतिपन्नत्वेन सावयवत्वबहुभवनयोर्व्याप्तिरेव तिरस्कार्येत्युच्यते । एव-
मेव निमित्तत्वस्योपादानत्वाभावव्याप्यतां लोकतोऽवगत्य शङ्कमानाय प्रमाण-
बलान्निमित्तत्वापादानत्वयोर्ब्रह्मणि समावेशाङ्गीकारेण सा व्याप्तिरेव व्युत्पद्यते ।
यदि प्रतीयमानार्थस्य स्वगृहीतव्याप्तिश्चद्वया न स्वीकारस्तर्हि द्रव्ये सर्वत्रौप्य-
विरुद्धधर्मस्यैवोपलम्भेन द्रव्यत्वेन हेतुनाऽमेरनौप्यमेव स्वीकार्यं स्यात् ।
एवं शिलादावशैत्यादिकमिति । अतो न मिथां विरुद्धयोर्भावाभावयोः समा-
वेशतात्पर्यकमिदमधिकरणम् । अपि तु कस्यचिद्धर्मस्य साहचर्यादिमात्रेण
किञ्चिद्धर्माभावव्याप्तिनिश्चयविधूनेन तयोर्धर्मयोस्समावेशतात्पर्यकम् । अत
एव भाषितम्, 'न सामान्यतोदृष्टं साधनं दूषणं वाऽर्हति ब्रह्मे'ति । अतो
निरवयवत्वं स्वीकृत्य नान्तरवयवत्वरूपं सावयवत्वं स्वीकर्तुं शक्यम् ।
नन्वेवमवयवस्वीकाराभावे कार्यकाल एव ब्रह्मणः कार्यानुपयुक्तांशोऽप्यस्ती-
त्यव्यवहारः कथं घटतामिति चेत् कथं तर्हि नैयायिकमते निरवयवे
वियति 'अत्र प्रदेशे सुपर्णः पतति न तत्रे'ति प्रदेशव्यवहारः । औपा-
धिक्यव्यवहारोऽसाविति चेत् इहापि कार्यात्मना परिणतप्रकृत्यवच्छिन्नस्य ब्रह्म-
णः कार्योपयुक्तांशत्वव्यवहारः, महदादिपरिणामानवच्छिन्नप्रकृतिनित्यवि-
भूत्यवच्छिन्नस्य ब्रह्मणः कार्यानुपयुक्तांशत्वव्यवहार इति तुल्यम् ।

अत एव यथाश्रुतनिरवयवत्वस्वीकारैवोपपत्तौ 'निरवयवत्वस्वी-
कारो वस्तुस्वरूपारम्भकानेकांशात्मकत्वाभावनिबन्धन' इत्यपि निर-
स्तम् । एतावन्मात्रेण चेन्निरवयवत्वव्यवहारस्तर्हि नित्यदिव्यमङ्गलविग्रहनगर-
गोपुरमण्डपादिष्वपि तदापत्तिश्च । किञ्च यदि वस्तुस्वरूपारम्भकावयव-
शून्यतामात्रेण गौण एव निरवयवत्वव्यवहारो ब्रह्मणि सूत्रकृदभिमतः स्या-
त्तर्हि निरवयवत्वशब्दकोपो वेति न पूर्वपक्षितं स्यात् । सिद्धान्ते यथा-

श्रुतार्थानङ्गीकारेण तस्य कोपस्य शान्त्यभावात् । न खलु निरवयवशब्दः
 पृथक्कारार्हावयवशाल्यर्थकत्वे कुप्याति तदनर्हावयवशाल्यर्थकत्वे तु तुप्यतीत्यत्र
 किञ्चित् प्रमाणम् । न च निरवयवत्वशब्दकोप इत्यनेन 'सावयवत्वाद-
 नित्यत्वं स्यादि'ति शङ्क्याभिमतोति वाच्यम् । तथा सति निरवयवत्वे कृत्स्न-
 प्रसक्तिः सावयवत्वेऽनित्यत्वमित्येव पूर्वपक्षसिद्ध्या 'कृत्स्नप्रसक्तिर्नित्यत्वशब्द-
 कोपो वे'त्येव सूत्रं प्रणेतव्यं स्यात् । सिद्धान्तसूत्रं वा 'श्रुतेस्तु नित्यं श-
 ब्दमूलत्वा' दिति कर्तव्यं स्यात् । अतः सावयवत्वे दिव्यविग्रहादिवन्नि-
 त्यत्वं वा घटपटादिवदनित्यत्वं वा किमपि सिद्ध्यतु न तत्प्रकृतम् । किन्तु
 सावयवत्वस्वीकारे निरवयवत्वश्रुतिविरोध इत्येतावदेव पूर्वपक्षिशङ्कितम् ।
 अत एव भाष्यादावनित्यत्वाऽऽपादनादिकमीषदपि न स्पष्टम् । अतः कृत्स्न-
 स्यापि ब्रह्मणः कार्य एवोपयुक्तत्वप्रसङ्गः, सावयवत्वे तु निरवयवत्वमङ्ग इति
 शङ्कायां श्रुतेस्त्वित्यनेन कात्स्न्येनानुपयुक्तत्वं निरवयवत्वं च साध्यत इत्येव
 वक्तव्यम् । तत्र च पूर्वपक्षिणा यादृशं निरवयवत्वं न सिद्ध्यतीति श-
 ङ्कितम् । तादृशं निरवयवत्वमेव सिद्ध्यतीति वक्तव्यम् । पूर्वपक्षिणश्च
 निरवयवशब्दार्थे यादृशे सति कृत्स्नप्रसक्तिः शङ्कितुं शक्यते तादृश एव तदर्थ
 इष्ट इत्यपि स्वीकर्तव्यम् । सावयवत्वं तावत् पृथक्कारार्हैरनैर्वा कैरप्य-
 वयवैर्भवतु । सर्वथा सावयवत्वस्यागतत्वात् पृथक्कारार्हावयवराहित्यस्वीकारे
 तदनर्हावयवत्वलोभेन न कृत्स्नप्रसक्तिः सुवचेति सर्वविधावयवराहित्यमेव
 निरवयवत्वं पूर्वपक्षीष्टम् । तादृशार्थकनिरवयवत्वशब्दकोप एव चापा-
 दित इति स्वीकार्यमिति सिद्धान्तिनाऽपि तदेव सर्वविधावयवराहित्यरूपं
 निरवयवत्वं साधनीयमिति न कथञ्चिद्गौणनिरवयवत्वग्रहणप्रसक्तिः ।

अपि च भाष्यकृद्भिः 'सदेव सोम्येदमग्र आसीदेकमेवाद्वितीय' मि-
 त्यादिश्रुत्यवगर्तकत्वबलेन निरवयवत्वमत्र भाषितम् । तेन चेदमवसीयते

‘योऽयं सावयवः पदार्थो घटपटादिस्तस्य वस्तुतोऽवयवसमुदायरूपत्वादवय-
व्यन्तरोत्पादस्य चारम्भणाधिकरणे निरस्तत्वात्तैत्तकत्वव्यवहारो गौणः ।
अत एव वर्णसमुदायात्मनि वाक्ये एकं वाक्यमिति व्यवहारो विशिष्टार्थवि-
पयकैकप्रतीतिप्रयोजकत्वनिबन्धन इत्युक्तं न्यायरत्नमालायाम् । अतो घा-
न्यराशावेको व्रीहिरिति व्यवहारस्यैव गौणत्वान्मुख्यजिज्ञासायां निरवयवे
क्रियमाण एकत्वव्यवहार एव तथैष्टव्यः । न च ब्रह्मणि प्रयुक्तेकमिति
पदं गौणैकत्वपरमित्यत्र प्रमाणमस्तीति मुख्यैकत्वसिद्ध्या ब्रह्म निरवयवं
अवतीति ‘तेषामाशय’ इति । एवं च यादृशं निरवयवत्वमेकपदलब्धं त-
स्यैव सिद्धान्ते स्वीकार्यतया सर्वविधावयवराहित्यमेव निरवयवत्वमिति नि-
श्चीयते । अन्यथा पृथक्कारानर्हावयवसमुदायरूपत्वस्यैव ब्रह्मणि सिद्ध्या
पुनरेकत्वव्यवहारस्य गौणत्वानपायेन निरवयवत्वस्यैवासिद्ध्या तस्य किञ्चिद्भू-
पेण परिष्करणस्यान्यसत्त्वात् । अतो भवदुक्तनिरवयवत्वस्यानुपपन्नत्वाद-
शव्यवहारस्य चान्यथा सिद्धत्वान्निष्कलमित्यादेः सङ्कोचे प्रमाणाभावात् सू-
क्ष्माप्यस्वारस्याच्च सर्वविधावयवराहित्यरूपमेव निरवयवत्वं सिद्धान्तिसं-
मतमिति परमात्मन एव सावयवत्वस्यासिद्धतया तद्दृष्टान्तेन प्रत्यात्मनः
सावयवत्ववर्णनमन्धस्य जात्यन्धेन याष्टिप्रदानमेवेति ।

अत्रेदं बोध्यम्—अस्मिन्नधिकरणे हि कृत्स्नप्रसक्तिनिरवयवत्वानुप-
पत्तिशङ्कां श्रुतोस्त्विति परिहृत्यानन्तरमेव ‘आत्मनि चैवं विचित्राश्च हि’
इति सूत्रितम् । अत्र पूर्वखण्डस्य चायमर्थः—सामान्यतोद्दृष्टयत्किञ्चिल्लि-
ङ्गवलेनान्यदीयधर्मस्यान्यत्वाप्यावश्यकत्वे सति जीवात्मन्यपि परकीयधर्मप्र-
सक्तिरिति । अत्र च परिदृश्यमानघटादिधर्माणामनित्यत्वाचेतनत्वादीनां व-
स्तुत्वादिलिङ्गेनात्मन्यापादुनं यथा, तथैवाविशेषादेतदापादनमप्यभिमतं सूत्र-
कृतम् । सूत्रगमनिकास्वारस्यपर्यालोचने च प्रकृतत्वादिदमवश्यमभ्युपेत्यम्—

यत्— निरवयवस्य ब्रह्मणः कृत्स्नप्रसक्तिं निरवयवत्वानुपपत्तिं चास्मान् प्रति
 सांख्यस्तार्किको वा यदि कथयेत् तर्हि वादिप्रतिवादिनोरुभयोरपि निरवय-
 वत्वेन संप्रतिपक्षे जीवात्मन्यप्ययं दोष आपद्यते । तन्मते निरवयवस्याप्य-
 त्मनो विभुत्वेन सर्वमूर्तसंयोग इषितः । न चायं सम्भवति, निरवयवत्वे-
 नैकमूर्तसंयोग एव कृत्स्नस्योपक्षीणतया मूर्तान्तरसंयोगासम्भवात् । न हि
 घटसंयुक्तो भूतलप्रदेशः पटेनापि संयुज्यते । न च संयोगस्याव्याप्यवृत्ति-
 त्वान्नानुपपत्तिरिति वाच्यम् । तस्यैवेह दुर्वचत्वात् । सावयवे हि पदार्थ-
 एकस्मिन्नवयवे संयोगोऽवयवान्तरे चासंयोग इत्यवयवभेदप्रदर्शनेन व्याप्य-
 वृत्तित्वाभावः संयोगस्य सुपपादः । निरवयवे तु तदसम्भवाद्याप्यवृत्तित्व-
 मेव स्यात् । एवं तन्मते सौभरिप्रभृतीनामनेकदेहभाक्त्वमप्यङ्गीकृतं न
 सङ्गच्छते । एकेन देहेन कृत्स्नोऽप्यात्मा देहितामापन्न इति कथं तदैवा-
 न्येनापि देही भवितुमलम् । अत एकत्रैव कृत्स्नप्रसक्तिर्भवति । साव-
 यवत्वे तु निरवयवत्वसिद्धान्तकोपः । एवमस्मन्मत आत्मनोऽणुत्वेऽपि
 निरवयवतया दशदिकसम्बन्धः स्वीकृतो न शक्य उपपादयितुमिति । न
 चेदृशार्थवर्णने 'स्वपक्षदोषाच्चे' त्यनेन पौनरुक्त्यं मन्तव्यम् । तस्य सूत्रस्य
 पूर्वपक्षिमात्रसम्मतजगदुपादानभूतप्रकृतिपरमाणुविषयत्वात् । अस्य चो-
 भयसम्मतनिरवयवत्वजगदुपादानत्वाश्रयजीवात्मविषयत्वात् । अत इदं
 सूत्रं निरवयवत्वनिवन्धनदोषं पूर्वपक्षिशक्तिमुभयमतेऽप्यन्यत्र प्रसज्यमानं
 प्रदर्श्य भाववैचित्र्येणैव सम्प्रतिपत्तयेन तत्परिहारवचनपरमिति स्वारस्याद-
 वसीयते । यद्वा श्रुतेस्तु शब्दमूलत्वादिति परमात्मन्यकृत्स्नप्रसक्तिनिरव-
 यवत्वे उपपाद्यात्मन्यापि श्रुत्येकसमधिगम्येऽस्मन्मत एवमेव सम्भावितानुपप-
 त्तिपरिहार इति आत्मनि चैवमिति सूत्रखण्डेन दर्शयन् स्वपक्षदोषाच्चेत्यनेन
 सांख्यतार्किकमते केवलतर्केणानुमीयमानत्वात् तत्रैव जीवप्रधानपरमाणुविषये

लोकदृष्टप्रसङ्ग इति सर्वसाधारण्येन ब्रवीतीति । भाष्ये च 'घटादौ दृष्टा धर्मा' इति बहुवचनान्तधर्मपदेन सावयवत्वादेरपि ग्रहणादयमर्थस्तिद्वयतीति ध्येयम् । अतो यदधिकरणं सावयवत्वसाधकमुपात्तम्, तदधिकरणसूत्रतद्भाष्यादिस्वारस्येनैव सिद्धं जीवात्मनोऽपि निरवयवत्वम् ।

किञ्च सूत्रकारैः 'स्वशब्दोन्मानाभ्यां चे'ति सूत्रेण श्रुतावणुशब्दश्रवणाज्जीवस्याणुत्वमित्युक्तम् । अतः च 'अणोरणीया' नित्यादौ परमात्मनीवाणुशब्दस्य न गौणत्वम्, मुख्यार्थत्यागायोगादित्याशयः स्फुटोऽवगम्येत । अन्यथा विभोरापि जीवस्य सूक्ष्मतयैवाणुव्यवहारोपपत्तेः । एवं च यदि तस्य सावयवत्वम्, तर्हि तत्राणुशब्दो भाक्त एव भवति, विल्वोपेक्षयाऽऽमलक इवाणुशब्दः । न च सर्वस्यापि पदार्थस्य सावयवताया एवेष्टत्वेन जीवापेक्षयाऽल्पसंख्याकावयवशाल्यर्थान्तराभावेनात्रैव मुख्यवृत्तोऽणुशब्द इति वाच्यम्, प्रकृतिपरिणामभूतेषु तथाभूतेषु सावयवेषु वस्तुष्ववयवविशरणाभावे प्रमाणाभावात् । तादृशवस्त्वन्तराभावेऽपि जीवस्यावयव एकैकस्मिन्नेवाणुशब्दमुख्यवृत्तत्वोपपत्तौ जीवे कृत्स्ने तद्व्यवहारस्य भाक्तत्वसैवौचित्याच्च । न खलु पूर्ण एव वस्तुनि मुख्यवृत्तत्वं संपादनीयम्, नत्वेकदेश इत्यत्र किञ्चित् प्रमाणमस्ति । अतः सूत्रकाराभिमतमुख्यवृत्तत्वसंरक्षणाय निरवयवत्वमेव स्वीकार्यम् । अत एवोक्तं प्राणाणुत्वाधिकरणे श्रुतप्रकाशिकायाम्—“अणुत्वं नाम परिच्छिन्नत्वे सत्युपलब्ध्यर्हस्थूलताराहित्यमत्र विवक्षितम् । न तु जीवात्मस्वरूपवदत्यन्ताल्पत्व”मिति । अत्र चात्यन्तपदेन जीवतोऽप्यणुरंशो न कश्चिदिति ज्ञायते । एवमुन्मानश्रुतिरपि न भवत्यपेक्षे स्वरसा । 'वालाग्रशतभागस्य शतधा कल्पितस्य च । भागो जीवः स विज्ञेयः' इति श्रुतेर्ह्ययमभिप्रायः स्वरसः 'यावन्तो भागा वालाग्रे कल्पयितुं शक्यास्तावत्सु कल्पितेषु तावदन्यतमस्य यत्परिमाणं त-

जीवस्येत्यन्तानुत्वमस्ये' ति ।

यत्पुनर्वगतेऽपि निरवयवत्वेऽन्तःपदार्थसंरक्षणाय तस्यान्यथा नयन-
मिति; तत्र ^न सावयवत्वमन्तरेणान्तःपदस्वारस्यसिद्धिरिति पक्षाङ्गीकारेऽ
पि तत्परित्यागेन निरवयवत्वरक्षणस्यैवोचितत्वात् । अन्यथा 'स एकधा
भवति त्रिधा भवति पञ्चधा सप्तधे'ति श्रुतिगतैकधादिपदस्वारस्यरक्षणाय 'अ-
च्छेद्योऽयमदोहोऽय' मित्यवगताच्छेद्यत्वस्य त्यागप्रसङ्गात् । अतः स्वसङ्क-
ल्पाधीनभेदसद्भावेऽपि बाह्यवस्तुकारितभेदाभावात् 'नैनं छिन्दन्ति शस्त्राणी'-
त्यच्छेद्यत्ववचनं नेतुं शक्यमिति मुक्तौ जीवस्य स्वेच्छया स्वात्मविभजनमि-
ष्यताम् । उक्तं च श्रुतप्रकाशिकायां (4-4-5) 'द्विधाशब्दादीनां धर्मभेद
एव स्वारस्यम् । 'तदण्डमकरोत् द्विधेत्या' दिप्रयोगात् । द्रव्यत्वपृथिवी-
त्वादिकाति-संयोगादिगुण-परिस्पन्दरूपाक्रियासहस्रान्वितेऽपि घटे 'द्विधा त्रिधा
सहस्रधाऽभूद'ति प्रयोगाभावाच्चे'ति । अस्त्वेवमिति चेत् तर्हि 'आत्मन ए-
कस्याच्छेद्यस्यानेकधाभावासम्भवात् त्रिधाभावादयः शरीरनिबन्धना इत्यव-
गम्यत' इत्यभावाधिकरणभाष्यव्याकोपः । अतो यथा तत्राच्छेद्यत्वस्य य-
थाश्रुतस्य रक्षणाय त्रिधामवनादिकं शरीरद्वारकमस्वरसमेवेष्यते , तथा प्रकृ-
तमन्तःपदमपि निरवयवत्वसंरक्षणाय जिज्ञासाधिकरणे क्षेत्रज्ञं चेति गीतार्थ-
वर्णनपरभाष्यदर्शितदिशाऽऽत्माधिकरणशरीरान्तःप्रदेशपरमङ्गीकार्यम् । किं
चानेनैव भाष्येण निरवयवत्वसंरक्षणार्थमपि त्रिधाभावादिकमन्यथा नेयमि-
त्यवगम्यते । अत्र ह्येकस्याच्छेद्यस्येति पदद्वयमपि हेतुगर्भविशेषणम् ।
एकस्येति च निरवयवस्येत्यर्थकम् , अन्यथा तत्पदवैयर्थ्यात् । मृत्पिण्ड-
वदेकत्वग्रहणे घटशरावादिबदनेकधाभावसम्भवात् छेदार्हावयवराहित्यरूपैक-
त्वविवक्षणे अच्छेद्यस्येति पौनरुक्त्यापत्तेश्च सर्वविघ्नावयवराहित्यरूपमेकत्वमेव
कृत्स्नप्रसक्त्यधिकरणे 'एकमेवाद्वितीय' मित्यत्राभिमतया दिशा विवक्षितमि-

त्यध्यवसीयते । एवञ्च निरवयवत्वादच्छेद्यत्वादेनकधामावो न सम्भवती-
त्युक्त्या श्रुत्यन्तरमन्यथा नीत्वा निरवयवत्वमेव संरक्षणीयमिति भाष्यतात्प-
र्यनिश्चयादन्तःपदमपि तदर्थमेवान्यथा नेयम् ।

अपि च कतमा श्रुतिः प्रत्यगात्मनोऽन्तरवयवं साधयति ? किं 'अ-
न्तः प्रविष्टः शास्ता जनानां' मिति , किं वा 'तदन्तरस्य सर्वस्ये'ति, आ-
हो 'अन्तर्बहिश्च तत्सर्वं व्याप्य नारायणःस्थित' इति, अथ वा 'ऽनन्तरोऽ-
वाह्यः कृत्स्नः प्रज्ञानघन एवे'ति, यद्वा 'य आत्मनि तिष्ठन्नात्मनोन्तर' इति,
अन्या वा काचिदिति ।

न प्रथमा ; अन्तःप्रवेशशक्तिभ्यां नृपगगनव्यावृत्तिरिति व्यासार्थैरु-
क्तत्वात् । अन्तरवयवाङ्गीकारे तत्राचेतनगगनप्रवेशासम्भवादेव गगने अ-
तिव्याप्यभावेन तद्व्यावृत्तिप्रयोजनकथनस्यायुक्तत्वापत्तेः । जीवावच्छेदकह-
ृदयप्रदेशग्रहणे चातिव्याप्तिप्रसक्त्या तस्यैव युक्तत्वात् । जनानामिति पदस्य
देहविशिष्टात्मवाचितया पण्डितस्यास्य बाल्यं न गतमित्यादौ बाल्यस्य श-
रीरगतत्वावगमवदन्तःशब्दार्थस्य देहसम्बन्धित्वावगमसम्भवेनान्यथासिद्ध-
त्वाच्च । अत्यन्तस्वारस्यरक्षणश्रद्धायां प्रविष्टपदस्वारस्यस्यापि रक्षणीयतया
परमात्मनो विभोरपि कश्चित्कालं तदसन्बन्धस्यापि स्वीकर्तव्यत्वापाताच्च ।

न द्वितीया ; अन्तःशब्दस्यान्तरवयवपरत्वे तदनुरोधेन सर्वशब्द-
स्याणुव्यतिरिक्तविषयत्वेन सङ्कोचस्यैव युक्तत्वात् । यथा 'न हिंस्यात् सर्वा
भूतानी'त्यत्र सर्वपदस्य 'अग्नीषोमीयं पशुमालभेते'त्याद्यवगतविहितहिंसाया
निषेधायोग्यत्वेन निषेधान्वययोग्यविषयकतया सङ्कोचः , यथा च 'ये वै
के चास्मालोकात्प्रयान्ति चन्द्रमसमेव ते सर्वे गच्छन्ती'ति श्रुतसर्वशब्दस्या-
निष्ठादिकारिणां 'तेनासौ लोको न सम्पूर्यते' इति द्युलोकाप्राप्तिवचनादिष्ठा-
दिकारिणां निषेधे संकोचस्तद्वत् । सर्वशब्दो हि सावकाशोऽनन्तरवयव-

तथा निश्चितमपि ग्रहीतुं प्रभवति । न च तर्हि परमात्मव्याप्तिः प्रत्यगात्मनि न सिद्ध्यतीति शङ्क्यं, प्रमाणान्तरेण तत्सिद्धेः । अतो यथा 'सर्वस्यापि मनोरथमीश्वरो जानाती'त्यत्र सर्वपदेन नाचेतनग्रहणं तथैवेहापीति ।

अत एव न तृतीया । किञ्चान्तर्वाहिश्चेत्यस्य केवलमनुवादरूपत्वात् अनुवादस्य च सम्भावितावयवकपदार्थविषयतयाऽप्युपपत्तेर्जीवान्तरवयवसाधकत्वं न सम्भवति । अत्र हि व्याप्येति श्रूयते । व्याप्तिश्च कृत्स्नसम्बन्धः । एकदेशमात्रसम्बन्धे तत्प्रयोगादर्शनात् । अतस्तेनैव कृत्स्नसम्बन्धावगमात् सावयवे निरवयवे सर्वत्र कृत्स्नसम्बन्धलोभनानुवाद एवान्तर्वाहिः पदद्वयम् । न चान्तर्वाहिरित्येव विवक्षितम्, व्याप्येत्येव त्वनुवाद इति वाच्यम् । अन्तर्वाहिरित्यस्य विवक्षितत्वे निरवयवपदार्थाग्रहणेन सर्वपदसङ्कोचस्य वा निरवयवस्यापि ग्रहणे निरवयवशब्दार्थान्यथाकरणस्य वा प्रसङ्गेन तादृशदोषाभावयैव व्याप्येत्यस्य ग्रहीतुमुचितत्वात् । सर्वमिति द्वितीयान्वयाय व्याप्येत्यस्य विवक्षणीयत्वाच्च । स्थित इति प्रधानक्रियान्वयित्यप्प्रकृत्यर्थविवक्षयैव फलसिद्ध्या तद्विशेषणीभूतान्तर्वाहिशब्दार्थविधानस्यैव युक्तत्वाच्च । अन्तर्वाहिशब्दार्थविधानेऽपि गृहस्यान्तर्वाहिश्चेदं दारुवर्तत इत्यादाविव कतिपयान्तरवयवकतिपयवाहिरवयवसम्बन्धेनापि वाक्योपपत्त्या कृत्स्नव्याप्तेरवश्यसिद्ध्यभावेन व्याप्यशब्दार्थविधानस्यावश्यकत्वाच्च । अत एवान्तर्वाहिशब्दमात्रेण व्याप्त्यलामं मनसि कृत्वाऽऽचार्यपादैः 'तदेतद्यत्कमुक्तं तैत्तिरीये' इत्यारभ्य व्याप्यपदघटितमिदं वचनमुदाहृतम् । अतो वचनान्तरविहितस्य निरवयवत्वस्य नानुवादरूपान्यथासिद्धान्तर्वाहिः पदवाध्यत्वप्रसक्तिः । यदि पुनस्तद्व्यापित्वं न तदीयावात्प्रदेशसम्बन्धित्वरूपम् ; किं तु तत्समानाधिकरणाभावाप्रतियोगित्वरूपम्, यथा 'धूमं व्याप्य स्थितो वह्निरित्यत्र वह्नेर्यूपव्यापकत्वं धूमाधिकरणवृत्त्यभावाप्रतियोगित्वमेव ।

तथा च व्याप्येत्यनेन तत्तद्वस्त्वधिकरणदेशवृत्तिवागमेऽपि तत्तद्वस्तु-
सम्बन्धिसकलावयवसम्बन्धित्वं नावगम्यत इति तदर्थमन्तर्वाहिः पदप्रयोग-
इत्युच्यते ; तदाऽपि जगति सर्वस्यापि वस्तुनो यत्किञ्चित्पदार्थाधारत्वन-
पायेन व्याप्येत्यनेनैव सर्वपदार्थसम्बन्धावगमात् तत्पदद्वयस्यानुवादरूपतैव ।
किञ्चैतादृशव्यापकत्वविवक्षायां तत्र व्याप्यसमदेशवार्तित्वव्याप्याधिकदेशव-
र्तित्वरूपभेदद्वयसद्भावेन तयोर्मध्ये व्याप्याधिकदेशवार्तित्वरूपव्यापकत्वमेव
प्रकृते परमात्मनीति विस्पष्टयितुमेवान्तर्वाहिः पदद्वयमिति वक्तुं शक्यतया
तयोः पदयोर्भावदेशाभावदेशरूपार्थपरत्वमेवाऽऽचार्यपादां कं सिध्यतीति ना-
न्तरवयवसाधकत्वसम्भवः । सर्वथाऽन्तर्वाहिः पदयोरनुवादरूपत्वादनुवाद-
स्य चैकदेशविषयकतयाऽप्युपपत्तेः , व्याप्यपदेनैव कास्त्वेनैव सम्बन्धलाभेऽ-
न्तर्वाहिरवच्छेदेन व्याप्येत्यन्वयासम्भवेन , तथा सति व्याप्यपदस्य सम्ब-
ध्येत्येतावन्मात्रार्थकत्वे लक्षणाप्रसङ्गेन तावताऽपि सर्वप्रदेशसम्बन्धावगमनै-
यत्याभावस्योक्तत्वेन च सर्वं व्याप्यान्तर्वाहिश्च नारायणः स्थित इत्यन्वयस्यापि
वक्तुं शक्यत्वात् तत्र तयोः पदयोः सम्भावितावयवकवस्तुगोचरतथैवोपप-
त्तावुपात्तसर्ववस्तुसम्बन्धवयवसाधकत्वासम्भवाच्च नाणुप्वन्तरवयवसिद्धिः ।

अपि च तत्सर्वमिति सर्वशब्देन रूपरसाद्यद्रव्यग्रहणमिष्यते न वा ?
न चेत् , सर्वपदसङ्कोचप्रसङ्गः । इष्यते चेत् तेषु कथमन्तर्वाहिरवयवस-
मर्थनम् । कथं च तेषु व्याप्येत्युक्तसम्बन्धसम्पादनम् । अद्रव्येषु हि
न साक्षात्परमात्मसम्बन्धोऽस्ति । न चाद्रव्यस्य दृश्यते श्रूयतेऽपि वेत्युक्तं
दृश्यमानत्वं श्रूयमाणत्वं वा नास्ति , येन सर्वपदासङ्कोचः स्यात् । अथ
तेषां द्रव्यापृथक्सिद्धतया पृथक्प्रतिपत्त्यभावात् प्रधानभूततदाधारमात्रग्रह-
णमित्युच्यते तर्हि धर्मभूतज्ञानस्यापृथक्सिद्धस्याग्रहणप्रसङ्गः । तथा च
तत्र परमात्मव्याप्तिर्न सिध्येत् । अथ व्याप्येति पदस्वरसावगतसाक्षात्स-

मन्धवाधात्तेषामग्रहणमिति मन्यते , तर्हि अन्तर्वाहिरित्युक्तावयवशाल्मिव-
धात्तेषामन्येषां च निरवयवद्रव्याणामग्रहणमिति किं नोच्येत । इयमेव
हि तदन्तरस्येति प्रकृतश्रुतौ रसाद्यग्रहणे गतिः । अथ रूपरसादिग्रह-
णेऽपि तत्र तदाधारद्रव्यगतावयवमन्तरादिपदेन गृहीत्वा कथमप्यर्थवर्णन-
मिष्टम् , तर्हि तथैवाणुष्वपि जीवेषु तदाधारदेहाद्यवयवग्रहणेन तत्कर्तुं
शक्यमिति तुल्यमिति ।

नापि चतुर्थी; 'स यथा सैन्धवघनोनन्तरोऽवाह्यः कृत्स्नो रसमन एत
एवं वा अरेऽयमात्माऽनन्तरोऽवाह्यः कृत्स्नः प्रज्ञानघन एवे' त्येवंरूपाया
अस्याः श्रुतेः श्रुतप्रकाशिकायां जिज्ञासाधिकरणेऽन्यथैव व्याख्यातत्वात् ।
इयमत्र सूक्तिः 'अनन्तरोऽन्तरङ्गव्यतिरिक्तः । अवाह्यो वाहिरङ्गव्यतिरिक्तः ।
एवं व्यतिरेकनिर्देशेन निःशेषग्रहणं कृतम् । तदेवाह कृत्स्न इति । दा-
र्ष्टान्तिकविषयोऽवाह्यशब्दो धर्मिपरः । अनन्तरशब्दो धर्मपरः । कृत्स्न-
शब्दस्तयोरकदेशजडत्वव्युदासार्थः । अत्र सर्वत्रैकरूप्यमेव दृष्टान्तोपजी-
व्यम् । न त्वन्यत् । दृष्टान्तदार्ष्टान्तिकविषयवाक्यद्वयेऽप्यनन्तरोऽवाह्य
इति ह्युक्तमिति । अत्र ह्यात्मनः सैन्धवस्येव सावयवत्वामावेन कथमन्त-
रङ्गवाहिरङ्गवादसम्भव इति शङ्कायां दार्ष्टान्तिकस्य निरवयवत्वात् तत्र न
तथाऽर्थः । अपि तु तस्य धर्मभूतज्ञानविशिष्टत्वात् तस्य च प्रसरणस्वा-
भाव्येन बाह्यत्वात् तथा वाहिः प्रसरणरहितस्य चात्मनोऽन्तरत्वसम्भवादवा-
ह्यानन्तरशब्दौ क्रमादात्मस्वरूपधर्मभूतज्ञानपरावित्युक्तम् । अथैवमपि कृ-
त्स्नपदस्य सकलांशावच्छिन्नार्थकतयाऽवयवामावे कथं तदुपपत्तिरिति शङ्का-
यां धर्मभूतधर्मिभूतज्ञानद्वयस्यात्र विवक्षिततयैकैकस्यापि तदेकदेशत्वसम्भ-
वात् तदुपपत्तिरित्युक्तम् । अथ वानन्तरावाह्यपदाभ्यां धर्मधर्मिग्रहणे
दृष्टान्त इव समस्तप्रदेशग्रहणे प्रमाणाभावादौपाधिकेऽपि कचिद्देशे जडत्वं

स्यादिति शङ्कायां कृत्स्नपदादेव तन्निवृत्तिरित्युक्तम् । अनन्तरं च, ननु यथा दृष्टान्ते धर्मिमात्रग्रहणेन तस्य रसघनत्वमुक्तम् , तद्वदार्थान्तिकेऽपि धर्मिमात्रे प्रज्ञानघनत्वमेव वक्तव्यम् । तद्विहाय धर्मधर्म्युभयग्रहणे दृष्टान्तवैषम्यम् । न हि तत्र धर्मधर्म्युभयस्य रसघनत्वमस्तीत्याशङ्कापरिहाराय अत्रेत्यादि । अयमर्थः । यावानर्थो गृहीतस्तत्र सर्वत्रैकरूप्यमित्येतावत्यंशे दृष्टान्तः । यथा तत्र कृत्स्नस्य रसघनत्वं तथाऽत्र कृत्स्नस्य प्रज्ञानघनत्वमिति । न तु दृष्टान्तवदिहापि धर्मिमात्र एव प्रज्ञानघनत्वोक्तिरिति मन्तव्यम् । कुत एवम्, तदाह दृष्टान्तेति वाक्येन । अयं भावः—यदि धर्मिमात्रग्रहणमिष्टं स्यात् तर्ह्युभयत्वाप्यनन्तरोऽवाह्य इति न निर्दिशेत् । न हि धर्मिमात्रग्रहणेऽनन्तरावाह्यपदयोरर्थो वर्णयितुं शक्यते । तस्य निरवययत्वेन बाहिरवयवान्तरवयवरूपार्थग्रहणासम्भवात् । न च दृष्टान्तवाक्यसारूप्यसम्पादनाय तत्पदद्वयं प्रयुक्तमिति वाच्यम् ; अर्थस्यानन्वितत्वात्सारूप्यरक्षणार्थमनन्वितार्थव्यवहारस्यायोगात् । सारूप्यरक्षणाभिप्राये च दार्ष्टान्तिकानुसारेण दृष्टान्तेऽपि तत्पदद्वयं न प्रयोक्तव्यम् । केवलं 'कृत्स्नो रसघन एव—कृत्स्नः प्रज्ञानघन एव' त्येतावदेव वक्तव्यम् । अतः, उभयत्र यतः पदद्वयमाधिकमुक्तम् , अतस्तत्सार्थकया यथासम्भवं सैन्धवेऽवयवानां दार्ष्टान्तिके च धर्मधर्मिणोर्ग्रहणमिति ।

ननु धर्मिमात्रमेव दार्ष्टान्तिकेऽपि ग्राह्यम् । प्रज्ञानघन इत्यस्य रसघन इत्येतत्समाननिर्देशत्वेन तत्र रसगुणकत्वस्यैव ज्ञानगुणकत्वस्यैव ग्राह्यतया ज्ञानस्वरूपत्वपरत्वासम्भवेन धर्मभूतज्ञानस्यापि ग्रहणे तत्र ज्ञानगुणकत्वस्य बाधात् । एवं चैकस्यैव धर्मिणोऽनन्तरोऽवाह्य इति निर्देशात् बाह्यावयवान्तरवयवसद्भावोऽपि श्रुतिश्रुत्यात् स्वीक्रियतामिति चेत्—एतत्परिहारोऽप्यत्रैव श्रुतप्रकाशिकाग्रन्थेऽभिसंहितः । अयं भावः—धर्मिमात्रग्रहणेऽपि सावयवत्वं

न सेत्स्यति । अलोभयत्वानन्तरोऽवाह्य इति ह्युक्तम् । न पुनरन्तरो वा-
ह्य इति । यदि तावदन्तरत्वं वाह्यत्वं चोक्तं स्यात् तर्ह्यवयवसद्भावः शङ्के-
तापि । अन्तरङ्गव्यतिरिक्तो वाहिरङ्गव्यतिरिक्त इत्येवोक्तत्वेनावयवस्यात्मनो
ऽन्तरङ्गवाहिरङ्गाभावेन , एकस्य यस्यान्तरङ्गव्यतिरिक्तत्वम् तस्यैव वाहिरङ्ग-
व्यतिरिक्तत्वमपीति अर्थान्तरवदन्तर्वाहिरङ्गात्मकत्वमात्मनो नास्तीत्येव प्रतीय-
ते । अत एव दृष्टान्तस्य सावयवत्वेऽपि दार्ष्टान्तिकसारूप्याय तत्राप्यन-
न्तरोऽवाह्य इत्युक्तिः । अतो धर्मिमात्रग्रहणेऽपि सावयवत्ववाधस्यैव सि-
द्धतया नेष्टसिद्धिरिति । यद्यप्यस्य व्यासार्यग्रन्थस्यैवमर्थो भवेत् 'अत्र सर्व-
त्र ज्ञानस्वरूपत्वमेव दृष्टान्तोपजीव्यम् । न त्वेवकारवलेन गुणान्तरनि-
षेधोऽद्वैतिमतो ग्राह्यः । अनन्तरोऽवाह्य इत्युभयलोक्यैकदेशजडत्वशङ्का-
व्युदासार्थताया एवैवकारस्यावगमादिति । अथापि पूर्वोक्तार्थोऽपि सम्यक्
सम्भवन्न परित्याज्य' इति । तथा चायं निष्कर्षः—आत्मनिरवयवत्वस्य प्र-
माणान्तरसिद्धतया तस्यात्रावश्यकव्यत्वाभावेनानन्तरोऽवाह्य इति पदद्व-
येनाऽऽत्मनिर्देशस्यानतिप्रयोजनकतापत्त्या, वाह्यान्तरपदयोर्धर्मधर्मिज्ञानपरत्व-
स्यासम्भावितत्वाभावेन , उभयोः स्वयंप्रकाशत्वस्यैकैव वाक्येन सिद्ध्या
ऽर्थपौष्कल्यसद्भावेन च धर्मधर्म्युभयग्रहणेन ज्ञानस्वरूपत्वपरत्वं श्रुतेर्युक्तम् ।
दृष्टान्त इव धर्मिमात्रग्रहणाभावादसधनपदस्येव प्रज्ञानधनपदस्य ज्ञानगुणक-
त्वरूपमर्थमस्वीकृत्य सैन्धवधन इत्यत्रेव प्रज्ञानस्वरूपत्वमात्रकथनाच्च सम्भ-
वद्वैषम्यं सद्यम् । यदि तु तादृशवैषम्याभावाय धर्मिणो ज्ञानगुणकत्व-
मात्रे श्रुतितार्थमिष्यते तर्ह्यानन्तरोऽवाह्य इति पदद्वयेनात्मनिर्देशस्य सैन्ध-
वदृष्टान्तादिवलायत्तात्मसावयवत्वग्रमनिवर्तनमेव परमं फलम् । प्रमाणा-
न्तरप्रतिपन्नज्ञानस्वरूपत्वोक्तिवत् प्रमाणान्तरप्रतिपन्ननिरवयवत्वकथनपूर्वकं
ज्ञातृत्वोक्तिश्च नैव न सङ्गच्छत इति ।

एवं च प्रदेशाभावादेव प्रादेशिकजडत्वशङ्का नकार्येति , ब्राह्माधिक-
रणभाष्यरीत्याऽऽत्मज्ञानस्वरूपत्वपरत्वे वा, श्रीमद्यामुनाचार्यात्मसिद्धिग्रन्था-
दिस्वारस्येन सार्वकालिकज्ञानगुणकत्वपरत्वे वा सर्वथाऽऽस्याः श्रुतेरात्मगता-
न्तरवयववहिरवयवपरत्वाभावस्य श्रुतप्रकाशिकासिद्धत्वात् स्वारस्याच्च नेयं
श्रुतिस्तत्र प्रमाणं भवितुमर्हति । एवमत्र ग्राह्यान्तरपदव्याख्यानवला-
दात्मविषयेऽन्तर्वाहिरिति श्रवणं यत्न, तत्र सर्वत्र धर्मधर्मिग्रहणेनापि कश्चिन्नि-
र्वाहश्रुतप्रकाशिकाऽभिमतो ज्ञायत इति न सावयवत्वे किञ्चिदपि प्रमा-
णमित्यापि बोद्धव्यम् ।

न च पञ्चमी ; तत्राप्यन्तरपदस्यात्मनिरवयवत्वपर्यालोचनयाऽन्या-
र्थकताया व्यासार्थवर्णितायाः प्रागेव दर्शितत्वात् । विवारिष्यते च समन-
न्तरमेव । अङ्गीकृत्य पुनरन्तरपदस्यान्तरवयवपरत्वे स्वारस्यमादौ किञ्चि-
दुच्यते । यद्यत्र स्वारस्यादन्तरपदस्यान्तरवयवे तात्पर्यम् तर्हि 'स चान-
न्त्याय कल्पते' इति मुक्त्यवस्थायां जीवस्यानन्त्यश्रवणात्पूर्वमणुपरिमाणतया
निर्दिष्टस्य पश्चादुच्यमानमिदमानन्त्यं विभुत्वरूपमेवेति कथं तद्विभुत्वं साक्षा-
देव न स्वीक्रियते, केवलं धर्मभूतज्ञानद्वारेति कल्प्यते ? न चाणोर्विभुत्वं
विरुद्धम् ; कालभेदेनाविरोधात् । न चानादिभावस्याणुत्वस्य नाशयोगात्
मुक्तावप्यणुत्वस्याङ्गोक्तव्यतया विभुत्वाविवक्षा ; शब्दैकसमधिगम्ये वस्तुनि
युक्तेरप्रसरात् । अन्यथा मुक्त्यवस्थायामेवोत्पद्यमानस्य धर्मभूतज्ञानविभु-
त्वस्य नाशप्रसङ्गः , सादिभावस्य नाशवश्यम्भावात् । यदि पुनरन्यथाऽ
प्यानन्त्योपपत्तौ न प्रागवगताणुत्वबाधनं युक्तमित्युच्यते तर्हि तद्वदेवात्मनो
धर्मिग्राहकमानेन युक्तिभिश्च निरवयवत्वस्य सिद्धतया तथाविध आत्मनि पर-
मात्मनोऽन्तर्यामितावोचकप्रकृतवाक्यगतस्यान्तरपदस्यान्यथाऽप्युपपत्तौ न नि-
रवयवत्वबाधनं युक्तम् । अथ तत्र प्रत्यगात्मन्यानन्त्यवद्वद्भावस्थायां देहपरि-

माणत्वमप्यवगम्यते । तथाङ्गुष्ठमात्रत्वमपि । यथा.....‘एकां शाखां
 जीवो जहाति अथ सा शुष्यति’ इति श्रुतौ जीवस्य सर्वशाखाव्यासिर्दर्शनेन
 देहपरिमाणत्वम्, ‘प्राणाधिपः सञ्चरति स्वकर्मभिरङ्गुष्ठमात्रो रवितुल्यरूप’
 इति चाङ्गुष्ठमात्रत्वम् । न च तत्र मुख्यार्थस्वीकारः शक्यः, ‘वालाग्र—
 भागो जीवस्स विज्ञेय’ इति संसरणदशायां सर्वदाऽणुत्वस्यावगम्यमानत्वा-
 त् । अतस्तयोर्धर्मभूतज्ञानद्वारकत्वमङ्गुष्ठमात्रहृदयावच्छेदकृतत्वं चाभ्युपे-
 त्यम् । एवमणुत्वभिन्नपरिमाणस्य जीवविषयेऽन्यथानयनस्य दृष्टत्वात्तद्वदेवा
 ऽऽनन्त्यस्यापि नयनं युक्तमिति न साक्षाद्विमुक्तं स्वीक्रियत इति चेत्—तर्ही-
 हाप्यन्तर्यामिब्राह्मणे ‘यो रूपे तिष्ठन्’ ‘यो रसे तिष्ठन्’ ‘यो वेदेषु तिष्ठन्’
 इत्यादिना रूपरसवेदादिष्वद्रव्येष्वपि परमात्मनोऽन्तरत्वस्योक्ततया तेषाम-
 द्रव्यत्वेन निरवयवतया तत्रान्यथानयनस्यैव कर्तव्यतया निरवयवेष्वन्यथान-
 यनमन्तरशब्दस्येति निश्चिन्वद्विरहापि निरवयव आत्मनि सान्तरवयवत्वं
 स्वीकर्तुं न शक्यम् । अपि च यत्नान्तर्वाहिः पदयोः समभिव्याहृतपदार्थग-
 तावयवपरत्वं तत्र घटस्यान्तर्वाहिश्चेत्येवं षष्ठीनिर्देश एव दृष्टः । स एव
 च युज्यते । यत्न तु गृहाह्वहिरित्यादौ पञ्चमी तत्र न गृहगतावयवग्रह-
 णम् । अपि तु गृहाभावदेशग्रहणम् । अत्र चात्मनोऽन्तर इति पञ्च-
 मी न तु षष्ठी ; योऽप्यु तिष्ठन्नद्भ्योऽन्तर इत्यादिषु पर्यायेषु सर्वत्र पञ्च-
 म्या एव दर्शनात् । अतः पञ्चम्युपस्थापितोऽवधिरूपो योऽर्थस्तदविरोधे-
 नैवान्तरशब्दार्थो वक्तव्यः । अत एव व्यासार्थैः ‘वाहिरवाहिस्थितिसाधार-
 ण्या’ दित्युक्तम् । तथा चान्तरशब्दस्यावाहिरित्यर्थः । तत्र वाहिष्ट्वांशे
 चावधिरूपार्थान्वयः । तच्च वाहिष्ट्वं गृहाह्वहिरित्यादाविवाभावदेशत्वरू-
 पम् । तदन्यत्वं चावाहिष्ट्वं भावदेशत्वम् । तथा चात्मन्यसम्भवद-
 न्योन्यसमावेशमिथः संरूपमूर्तद्रव्यदारुद्रयस्येवाभावदेशावच्छेदेन अशेषेऽपि

वस्तुन्याकाशस्येव भावदेशावच्छेदेन च परमात्मसम्बन्धोऽस्तीत्याचार्यपाद-
सम्मतार्थ एवेदं श्रुत्यनुगुणः । वस्तुतस्त्विह पञ्चमीबलादन्तरपदं बाहिर्यो-
गार्थकम् । 'अन्तरं बाहिर्योगोपसंव्यानयोः' इति हि स्मृतिः । तथा चा-
त्मनोऽन्तर इत्यस्यात्मनो बाहिर्वर्तमान इत्येवार्थः । व्यासार्थसूक्तेश्चायमर्थः—
आत्मनि तिष्ठन्नित्यस्य बाहिरबाहिस्थितिसाधारण्यात् आत्मनोऽन्तर इति वा-
क्यमात्मबाहिस्थितिं वदन्नात्मनि तिष्ठन्नित्यस्यात्मसद्भावदेशस्थित्यर्थकत्वव्युत्पा-
दनेन परमात्मनस्तत्तद्वस्तुभावाभावदेशस्थितिं विशदयतीति । तस्मादेत-
च्छ्रुतिप्रदर्शनेन तत्र तत्र जीवात्मन्यन्तःप्रदेशसद्भावस्यापनमत्यन्तानुपपन्नम् ।

अत एव सूत्रभाष्यश्रुतप्रकाशिकादिविरुद्धत्वादुक्तश्रुत्यानुगुण्यभङ्गप्र-
सङ्गाच्च नान्यस्यामप्येवञ्जातीयकायां श्रुतौ सावयवत्वतात्पर्यं कल्पयितुं श-
क्यमिति ।

अपि च यत्परतया श्रुतीनामीदृशीनां प्रवृत्तिस्तस्यैवार्थस्य भङ्गो न
युक्तः ; न तु यत्रांशे न तात्पर्यं तस्यापि । न चेमा आत्मनोऽन्तरवयवबाहि-
रवयवसद्भावं विधातुं प्रवृत्ताः । न हि 'यः पृथिव्यां तिष्ठन् पृथिव्या अ-
न्तर' इत्यादेः पर्यायस्य प्रत्यक्षप्रमितपृथिव्यादिगतावयवविधायकत्वं दृष्टम् ।
अतो यावन्ति वस्तूनि प्रमाणसिद्धानि सावयवानि निरवयवानि वा तेषु स-
र्वेषु कात्स्न्येन परमात्मसम्बन्धोऽस्ति । न कश्चित् प्रदेशोऽपि तादृशः,
यः परमात्मसम्बन्धं नानुभवोदित्यतैव तात्पर्यम् । अन्यत्तु सर्वमनुवादरू-
पम् । तस्माद्विवक्षितस्य शरीरशरीरिभावस्य कात्स्न्येन परमात्मसम्बन्धस्य
वा निरवयवत्वसद्भावेऽपि सिद्ध्या न तत्परपुरोवादावगतनिरवयवत्वबाधेना-
तत्परानुवादगतसावयवत्वसमर्थनं युक्तम् । अतो यथा यस्य पर्णमयी जु-
हूर्भवति न स पापं श्लोकं शृणोतीत्यत्र ऋत्विज्जुह्वर्थत्वेनावगतायाः पर्णता-
या अपापश्लोकश्रवणार्थत्वे तात्पर्यासम्भवात् न स पापमित्यादेः प्राशस्त्य-

मात्रे तात्पर्येणार्थवादत्वम्, तथा प्रकृतेऽपि निरवयवत्वेनावगत आत्मन्यन्तर-
वयतात्पर्यासम्भवात् परमात्मासम्बन्धिप्रदेशाभाव एव वचनस्य तात्पर्येण व्या-
प्तिमात्रबोधकत्वमेव । एवं सर्वत्र पुरोवादानुरोधेनैवानुवादा नीयन्ते ।
यथा—सर्वाणि हवां इमानि भूतान्याकाशदेव समुत्पद्यन्त इत्यत्राऽऽकाशशब्दः
पुरोवादिसद्विधाकारणवाक्यावगतचेतनत्वाविरोधेन रूढिमङ्गेन नीयते । निर-
वयवत्वश्चुतिश्चात्र परमात्मव्यसि विधानायानुद्यमानस्यात्मनो ग्राहकप्रमाण-
प्रविष्टा सती पुरोवाद एवेति न तदर्थत्यागो युक्तः । यदि तावदन्तः-
पदप्रयोगमात्रेणान्तरवयवस्वीकार एवाऽऽग्रहः, तर्ह्यन्तः प्रविष्टः शास्त्रा ज-
नानामिति प्रवेशवर्णनात्, यः पृथिवीमन्तरे सञ्चरन्, यश्चक्षुषि यो द्रष्ट-
व्ये य आदित्ये यो नाड्यां यः प्राणे यो विज्ञाने य आनन्दे यो हृद्याकाशे
य एतस्मिन् सर्वस्मिन्नन्तरे सञ्चरतीत्येवं सुबालोपनिषदि सञ्चारश्रवणाच्च तत्र
तत्र प्रवेशसञ्चारयोरपि परमात्मनि ^{सत्त्वं} महामीमांसकेन स्वीकर्तव्यं स्यात् । विभु-
त्वविरोधोऽपि कथञ्चिन्मर्षणीयः स्यात् । प्रवेशसञ्चारोपपत्तये सर्वत्र जीवा-
दावन्तःप्रदेशे सविग्रहपरमात्मस्थितिरप्यूरीकार्या स्यात् । ततस्तदनुगुण-
मणुजमेवात्मनामेषितव्यं भविष्यति । अतस्तत्र तत्रैवात्रापि गतिः परिशी-
लनीया । वस्तुतोऽन्तः पदं न नियमतोऽन्तरवयवार्थकमित्यपि वक्ष्यते ।

तथा अन्यत्रापि तिरोधानानुपपत्तिप्रकरणे श्रुतप्रकाशिकायाम्,
'न च स्वरूपस्फुरणं भ्रमविरोधि । किं तु नित्यत्वाणुत्वनिरवयवत्वादीन्येव
भ्रमविरोधानि । तान्यागमगम्यानी'ति । एवं 'ज्ञानं विशुद्धं विमलं विशोक-
मशेषलोभादिनिरस्तसङ्गम् । एकं सदैक'मिति श्रीविष्णुपुराणवचनव्याख्या-
नावसरे भाष्यम्, 'उपचयापचयानर्हतयैकं तत एव सदैकरूप'मिति ।
अत्र श्रुतप्रकाशिका च, 'एकमिति पदं व्याचष्टे उपचयेति । उपचयापचयौ
वृद्धिक्षयौ । तदहत्त्वं सावयवत्वम् । सावयवत्वाभावादवैकशब्दवर्ज्यत्वम् ।

निरवयवत्वमेकत्वमित्यर्थः । तत एव सदैकरूपमिति । निरवयवत्वात्सा-
वयवत्वप्रयुक्तवृद्धिक्षयरहितमित्यर्थ इति ।

अन्यच्च । यदि तावदन्तःशब्दो नानांशमध्यवचनः, तर्हि घटादौ
वाहिरेव विद्यमानस्योर्ध्वाधःपार्श्ववयवमध्यरूपस्याप्यवयवस्य तदर्थत्वापत्तिः ।
इष्टमेवेति चेत्, तर्हि निरवयवोऽपि प्रत्यगात्मनि तसरेणाविव दशदिवसम्बन्धस्य
प्रामाणिकतया प्रागवाङ्मध्यमात्मकाग्नेयविदिगवच्छिन्नप्रदेशोर्ध्वाधोदिगवच्छि-
न्नप्रदेशादिष्वैवाधिकभागेषु कस्यचिदन्तःशब्दार्थत्वसंभवात्त पदार्थान्तरा-
सम्बद्धपरमात्ममात्रसम्बद्धकिञ्चिदन्तरवयवप्रसिद्धिः । अथ यदि वाहिःप्रदे-
शभिन्नप्रदेशवचनोऽन्तःशब्द इतीष्यते, तर्हि वाहिष्वमेवेदं किंरूपमिति
विवेक्तव्यम् । स्वभिन्नपदार्थसम्बन्धित्वप्रदेशो वाहिःप्रदेश इति चेत्— तन्न ।
घटाद्यन्तरवयवेऽप्याकाशादेः सम्बन्धमानत्वेन, तस्यापि वाहिःप्रदेशत्वापत्तेः ।
अथ स्वानधिकरणदेशावच्छिन्नपदार्थसम्बन्धित्वप्रदेशस्त्ववाहिःप्रदेश इति चेत्
तर्हि अन्तर्वाहिःशब्दयोः कुत्र शक्तिरुक्ता भवति । वाहिःशब्दस्य स्वान-
धिकरणदेशावच्छिन्नपदार्थसम्बन्धित्वप्रदेशे शक्तिः, अन्तःपदस्य तादृशस्व-
प्रदेशभिन्नस्वप्रदेशे शक्तिरिति चेत् तन्न । ईदृशगुरुतारार्थगोचरशक्तिकल्पनाम-
पेक्ष्य वाहिःशब्दस्य स्वानधिकरणदेशे शक्तिः, अन्तःपदस्य तद्विन्नदेश इति
लघ्वर्थशक्तिकल्पनस्यैव युक्तत्वात् । न च तावता व्यवहारानिर्वाहः ; सुखं
निरूढत्वात् । तथा हि— घटस्य वाहिरवयवे पिपीलिका संचरतीत्यत्र वाहिः-
शब्दार्थो घटानधिकरणदेशः । तस्यावयवपदार्थे संयुक्तत्वमवच्छिन्नवस्तु-
संयोगाश्रयत्वं वा सम्बन्धः । घटस्येति षष्ठ्या वाहिःशब्दार्थानधिकरणेऽव-
यवे चान्वयः । तथा च घटानधिकरणदेशावच्छिन्नसंयोगशालिघटावयवे
पिपीलिका संचरतीति विवक्षितार्थो लभ्यते । एवं घटान्तरवयवे चरती-
त्यादौ घटानधिकरणदेशभिन्नदेशावच्छिन्नसंयोगशालिघटावयवे चरतीत्यर्थ-

लामो बोध्यः । अत्र चानधिकरणदेशभिन्नदेश इति नान्तःशब्दार्थो गौर-
वात् । अपित्वधिकरणदेश इत्येव । तथा च भावदेशोऽभावदेश इत्या-
चार्यपादोक्तार्थयोरेवान्तर्वाहिःशब्दशक्तिरिति क क्लेशनिर्वाहः । अवश्यं
च वाहिःशब्दस्यानधिकरणदेशमात्रार्थकत्वमूरीकर्तव्यम्, न पुनरनधिकरण-
देशावच्छिन्नसंयोगवत्त्वप्रदेशार्थकत्वमेव । गृहाहर्हिर्गतो गोपाल इत्यादौ
वाहिःशब्दस्य गृहीयप्रदेशपरत्वाभावात्, गृहानधिकरणविपिनादिदेशपरत्वात् ।
अतोऽवस्थाङ्गोकार्यलघ्वर्थशक्त्यैव सर्वनिर्वाहे न गुर्वर्थवाचित्वकल्पनं युक्तम् ।
एवं च यत्तानधिकरणदेशरूपवाहिःशब्दार्थस्य क्रियःसबन्धविवक्षा, तत्र गृहादि-
त्येवमवधिसमर्पकपंचमीप्रयोगः । यत्त तु तस्य वाहिःशब्दार्थस्यावयवाद्यन्व-
यविवक्षा तदर्थे च तद्वाचिशब्दप्रयोगः, तत्र तस्मिन्नवयवेऽवयविसम्बन्ध-
लाभाय पंचमी विहाय षष्ठीप्रयोगः । यथा घटस्य वाहिरवयवे पिपीलि-
केति । सा तु षष्ठी सर्वसंबन्धोपस्थापनक्षमतयाऽवयवशब्दनेव वाहिःशब्दे-
नाप्यन्वेति । अत एव षष्ठ्याः सर्वत्र संभवादवयवान्वयाविवक्षया क्रिया-
न्वयविवक्षया वाहिःशब्दप्रयोगेऽपि अवधिवाचिनः प्रातिपदिकात् षष्ठ्यपि
कचित् प्रयुज्यते । पंचमीप्रयोगे तु न वाहिरवयवसंबन्धः कचिदपि लक्ष्यते ।
एवं च वाहिःशब्दस्यानधिकरणदेशार्थकत्वात्तत्प्रतियोग्यार्थसमर्पकस्यान्तःशब्द-
स्याधिकरणदेशार्थकत्वमेव युक्तम् । एवं वाहिःशब्दस्य स्वसमभिव्याहृतपदा-
र्थीयप्रदेशशक्तत्वाभावादेव 'वाहिरन्तश्च भूतानामचरं चरमेव च' (14-15)
इत्यत्र श्रीमति गीताभाष्ये 'पृथिव्यादीनि भूतानि पारित्यज्याशरीरो वाहि-
र्वर्तते' इत्यभापि । तथाचाचार्यपादाभिमतार्थ एव सिद्ध इति ।

यद्यपीदं विभाव्येत—अन्तःशब्दःसमभिव्याहृतपदार्थगतदशदिगव-
च्छिन्नतत्त्वप्रदेशसंबन्धेकप्रदेशपरः । यथा शम्यन्तर्वाहिरित्यादौ । वाहिः-
शब्दश्च तादृशैकप्रदेशानधिकरणदेशपरः । स च देशस्तत्त्वार्थवाचावयव-

रूपोपि भवति, पदार्थान्तरदेशरूपोपि । यत्तु गृहाद्बहिरित्येवं पञ्चमीप्रयोगः तत्तु गृहस्य कृत्स्नस्यावधिवेनान्वयात् गृहात्पदार्थान्तरदेश एव गृह्यते । यत्तु तु षष्ठीप्रयोगस्तत्तु यथासम्भवं पदार्थान्तरदेशो वा प्रकृतपदार्थबाह्यप्रदेश एव वा सर्व एव वा गृह्यते । ततश्च तदन्तरस्य सर्वस्येत्यादावन्तःशब्दस्य तत्तत्पदार्थीयदशदिगवच्छिन्नप्रदेशमध्यप्रदेशपरत्वात् प्रत्यगात्मनोऽपि तादृशप्रदेशस्वीकर्तव्य— इति ; अथापि प्रागुक्ताभिरुपपत्तिभिरन्तःशब्दघटितवचनानामन्यथासिद्धत्वात्, 'यमन्तस्समुद्रे कवयो वयन्ती'त्यत्रेदृशप्रदेशार्थकत्वं विना परितस्थितप्रदेशमध्यप्रदेशमात्रेऽप्यन्तःशब्दप्रयोगदर्शनात्, पटे भूमावास्तृते पटभूतल्योर्मध्ये च पिपीलिकाप्रवेशे पटान्तश्चरति पिपीलिकेति प्रयोगोपलम्भात्, यवनिकया पिहितमङ्गणं प्रविष्टे च नटे 'नटो-यवनिकान्तःप्रविष्ट' इति प्रयोगात् तत्तु तत्तु तादृशप्रदेशपरत्वासम्भवेन पटयवनिकाद्यावृत्तदेशार्थकत्वस्यैवान्तःशब्दे स्वीकर्तव्यत्वात् तादृशार्थस्वीकारेणैवोपपत्तौ निरवयवत्ववाचायोगात्, 'य आत्मनि तिष्ठन्नात्मनोन्तर' इति श्रुतौ पञ्चमीप्रयोगेणात्मानधिकरणदेशतद्विज्ञेदशृत्तित्वस्यैव विवक्षितत्वेन तदनुसारेण सर्वत्र तथा विवक्षाप्रतीतेः, तथा, 'तस्मिन्यदन्तस्तदन्वेष्टव्य'मिति श्रुतौ निरवयवे परमात्मन्यपहतपाप्मत्वादिकल्याणगुणकथनस्थलेऽन्तःशब्दस्य प्रयोगेण तत्तु प्रागुक्तप्रदेशरूपार्थग्रहणासम्भवात् ग्रहणे परमात्मप्रदेशान्तरेऽप्यपहतपाप्मत्वाद्यभावप्रसङ्गाच्च कृत्स्नपरमात्मग्रहणस्यैव कर्तव्यतया तद्वेदेहापि कृत्स्नतत्तद्वस्तुग्रहणोपपत्तेः बहिःशब्दस्य च तदनधिकरणदेशपरतया प्रयोगस्य संप्रतिपन्नतरत्वाच्च कथमप्यात्मन्यन्तरवयवस्वीकारसंभवः ।

अथैवमसंदिग्धार्थकतत्परपुरोवादनिरवयवत्वश्रुतिवलेनान्यथासिद्धात्-त्परानुवाद्भूतान्तःशब्दघटितवचनानां वास्तवान्तरवयवसाधकत्वाभावेऽप्यौ-

पाधिकाद्दशप्रदेशपरत्वं कस्मान्न भवतीति चेत् उच्यते । काममस्तु, यदि संभवति । का नस्तत्र हानिरिति । निरूपणे चासम्भव एव निश्चीर्यते । जालकन्ध्रनिविष्टरविकरनिकरकुहरनिरन्तरसञ्चरणनिरंशरजःकणनिरीक्षितनये-
नात्यन्ताणुष्वप्यात्मसु प्रमाणवलेन दशदिक्संयन्धस्तावदसङ्कीर्ण एवाङ्गीकर्तुं शक्यते । न च निरवयवे कथं प्रादेशिकसम्बन्ध इति शङ्क्यम् ; न्यायमते निरवयव एवाऽऽकाशे घटादिभिः प्रादेशिकसम्बन्धस्य स्वीकृतत्वात् । न च तत्रापि केनाप्यवच्छेदकान्तरेणाकाशोऽवच्छिद्यते । अथ तत्कल्पिते च प्रदेशे घटसम्बन्धातीति शङ्कितव्यम् ; तेनैवावच्छेदकान्तरेण कथं भाकशिः प्रदेशोऽवच्छिन्न इति प्रश्नस्य जागरूकत्वात् । अतो वरं यः पदार्थसम्बन्धाति, तस्यैवावच्छेदकत्वस्य प्रदेशकल्पकत्वस्य स्वीकरणम् । तस्मात् परित ऊर्ध्वमधश्च स्थिताभिर्बिम्बाभिर्दिग्भिरात्माप्यवच्छिद्यत इति नूनं युक्तमिहापि प्रदेशकल्पनम् । यः पुनरन्यादृशान्तरवयवः कल्प्यते स कस्य वस्तुनः सम्बन्धवलेन कल्पनीय इति विचार्यम् । न तावत्परमात्मातिरिक्तस्य ; तदपेक्षयाऽऽत्मनस्सूक्ष्मत्वेन तत्र तत्सम्बन्धायोगात्, नापि परमात्मनः ; तत्सम्बन्धस्य कृत्स्नेऽप्यात्मांशे विद्यमानत्वेन निरवच्छिन्नसम्बन्धशालितया तादृशान्तरवयवं प्रत्यवच्छेदकत्वासम्भवात् । न ह्यात्मबाह्यावयवासम्बद्धं तादृशान्तरवयवमात्रसंबद्धं किमपि वस्तु वक्तुं शक्यम् । न च वस्त्वन्तरावच्छिन्नतया तः प्रदेशवचनासंभवेऽपि दशदिगवच्छिन्नत्वाभाव एव तादृशमध्यप्रदेशावच्छेदक इति वाच्यम् । अस्यां दिश्यं प्रदेश इतिवत् अस्मिन्नभावेऽयं प्रदेश इति व्यवहाराभावेनाभावस्यावच्छेदकत्वासंभवात् । अभावस्यापि भावान्तरत्वावश्यभावेन तदभावेऽभावस्यैव दुर्वचत्वाच्च । तस्मादौपाधिकान्तःप्रदेशस्य वक्तुमशक्यत्वादुक्तैव गमनिका ग्राह्येति ।

श्रीमद्भट्टपरमहंसपादैश्च श्रीसहस्रनामभाष्ये 'त्रसरेणुप्रमाणात्ते

रश्मिकोटिविभूषिता' इति जीवात्मनां तसरेणुरूपत्वमभापि । श्रीमद्यामुनमु-
निभिश्च श्रीमदात्मसिद्धौ 'वातायनविवरदृश्यमाननिर्भागत्रसरेणुव्यतिरेकेण
परमाणुलोकोरे कारणाभावा'दिति त्रसरेणोर्निरवयवत्वमेव न्यरूपि ।
श्रीमद्विलोकाचार्यैश्च तत्त्वत्रये निरवयवत्वमवयवसमुदायरूपत्वाभाव एव
चितः प्रावोचि । श्रीमन्तो रम्यजामातृमुनयश्च तद्व्याख्याने ज्ञानैकाकार-
तयाऽवयवसंघातात्मकत्वाभावमवादिषुः । तदर्थश्च तर्कनिरूपणावसरे व्यक्ती-
भविष्यति । एवं च सर्वथाऽवयवराहित्यमेवात्र संप्रतिपन्नम् । श्रीबाल-
सरस्वतीभिश्च मुमुक्षुप्पडि व्याख्याने तात्पर्यदीपिकायां 'व्याप्यव्या-
पकयोर्जीवपरयोरुभयोरेव तेजोद्रव्यवत्स्वच्छत्वेन परस्परप्रतिघातकत्वाभावा-
त्समानदेशत्वोपपत्तेर्नियन्तृनियाम्यभावस्य विनिगमकत्वात् श्रुतिसिद्धाऽन्त-
र्व्याप्तिरूपपद्यत' इति दीपकृतः प्रमाणीकृत्य, जीवानामन्तःप्रदेशो नास्तीति
अन्तर्व्याप्तिश्च तदधिकरणदेशावस्थानरूपेति च यथाचार्यपादवर्णितं स्व-
स्वपूर्वादृतः पक्षस्तु स्पष्टं दर्शितः । तदेवं सर्वसंप्रदायसदाचार्यसमाहृतं
'अप्रतिष्ठितकेवलकुतर्कमूलमेवे'ति निर्भयं ब्रवीति भवान्, स्वयं चानधी-
तप्रमाणामीमांसककल्पनीयं कमपि तर्कं प्रतिष्ठितं प्रमाणानुग्राहकं चाभि-
मन्यत इति, अहो ! अत्र भवतोऽभिनिवेशः ।

तर्काश्चात्मनामनवयवत्वप्रमाणमेवानुगृह्णन्ति । तथाहि--सावयवत्वं
यदि स्यात्तर्हि घटादिवेदेषामनित्यत्वं प्रसज्यते । न च श्रुतिरपवादि-
केति शङ्क्यम् । सावयवत्वनिरवयवत्वयोर्द्वयोरपि श्रुतिप्रतिपन्नत्वाविशेषे कत-
रस्यादरो युक्त इति विचारे तर्कविरुद्धं परित्यज्य तदविरुद्धतदनुकूलार्थ-
स्वीकारस्यैव कर्तव्यतेति तस्यानुग्राहकत्वसंभवात् । अत्र 'एकं सदैक'
मिति श्रीविष्णुपुराणवचनमपि पूर्वं प्रादर्शि । वस्तुतश्श्रुत्योऽसमबलत्वमेव
नास्तीति च प्रागवोचाम । किञ्चात्मनः प्रत्यक्त्वानुकूलत्वैकत्वविशिष्टतया

सर्वदा भानमिति संप्रतिपन्नम् । तदेवैकत्वमहमिति भान एकवचनेन प्रदर्श्यते । यदि तावदेनेकात्मकस्यादात्मा तर्ह्येक इत्यपि भायात् । न हि कदाप्यनेकत्वाभाने सर्वदैवावाधेन भातस्यैकत्वस्यानादरो युक्तः । अत एव नास्य घटादेवेकत्वभानस्येव गौणैकत्वगोचरत्वकल्पनम्, प्रमाणाभावात् । न चावयवसमुदायजनितः कश्चिदवयवव्याप्तेति युक्तम् । तर्हि स्वरूपेण जन्यत्वनाश्रयत्वादिप्रसङ्गात् । अवयवातिरिक्तावयवविस्वीकारस्यैव कुत्राप्यसम्भवाच्च ।

अपि चात्मनः प्रकाशकोऽयमहमिति प्रत्ययः किमवयवसंघातविपश्चकः उतैकैकावयवविषयः ? नाद्यः, एकैकस्याप्यवयवस्यावयवसंघातविषयकप्रत्ययाधारत्वे तस्य प्रत्ययस्याहमित्याकारकत्वस्यैवासम्भवात् । यो ह्यहमिति धर्मी भासमानस्स प्रत्यगैव भवति, न पराक् । प्रत्यक्त्वं च स्वस्मै स्वयंप्रकाशमानत्वम् । आत्मान्तर्गताश्चावयवाः प्रत्येकं स्वमिवान्यानप्यात्मावयवान्यदि गृह्णन्ति तर्हि तेऽन्येऽवयवाः परस्मै प्रकाशन्त इति एकमवयवं प्रत्यन्ये परांच एवेति कथमहमिति प्रकाशमानत्वम् ? यद्येवं तेषां प्रकाशमानत्वम्, तर्ह्यहमिति प्रतीत्या प्रत्यक्त्वसमर्थनं भाष्यादिषु क्रियमाणं न जाघटीति व्यभिचारादिति प्रत्यक्त्वं न सिद्धयेत् (क) यद्येवं स्वं प्रत्यञ्चमन्यांश्च पराचोवयवानेकोवयवो गृह्णीयात्, तर्हि वयमनेक इति नूनं प्रतीयात् ।

तथा घटमहं जानामीत्याधनुमदेष्ववयवभेदमिन्ना वह्न्यो ज्ञानेच्छाव्यक्तयो विषयतया स्वीकरणीयाः । न खलु घटादावुपलभ्यमानो रूपादिः प्रत्यवयवविश्रान्तिरहितः प्रत्यवयवविश्रान्तातिरिक्त एको वा भवति । न च यः केवलावयवमात्रेण नोत्पाद्यते, किं त्ववयवसंघातेन, स सर्वत्रावयवेष्वेक एव भवति, न प्रत्यवयवभिन्न इति वाच्यम्, अनुपलम्भात् । सुधापूगताम्बूलः
(क) अत्रत्य शेषः शोभने लब्धः ।

चर्वणसम्पादितसंघातसम्भवस्य रागस्य प्रत्ययवयवमेव दर्शनात् । सकलाव-
यवगतस्य च तत्र रक्तरूपस्यैकत्वे ताम्बूलचर्वणसंपृक्तद्विलदन्तरागनाशे स-
कलदन्तरागनाशापत्तिः । अनांशे तु धावितद्विलदन्तरागस्याप्युपलम्भाप-
त्तिः । अतोऽवयवभेदेन गुणभेदस्यैवोपलम्भादिहापि तादृशप्रतीतिविषय-
ज्ञानादेर्बहुत्वमेष्टव्यम् । न च यथा चर्वितताम्बूलगतरागोत्पादिका शक्ति-
स्तिष्ठन्पि पदार्थेष्वेकैव स्वीक्रियते, तथा प्रकृतेऽपि ज्ञानगुणैकत्वमिति वाच्य-
म् । तद्वापि शक्तिभेदस्यैव स्वीकारात् । न च तेषां त्रयाणामप्येकश-
क्त्यवच्छिन्नत्वेन रागं प्रति कारणत्वस्य वक्तव्यतया न शक्तिभेद इति वा-
च्यम् । अचर्वणे शक्त्यभावेन पश्चादुत्पद्यमानां^{क्ति} प्रति तेषां पृथकारणत्व-
वदेव रागं प्रत्यपि कारणत्वोपपत्तेः । न च शक्तिस्वीकारः किमर्थ इति
वाच्यम् । शक्तिकल्पनात् पूर्वमेव त्रयाणां कारणत्वज्ञानावश्यम्भावेन कारणता-
वच्छेदकज्ञानस्यापि पूर्वमेवावश्यकतया शक्तेः कारणतावच्छेदकत्वासम्भवा-
त् । तत्स्वीकारस्तु प्रमाणत्रयाय च इति । अस्तु वा सा सर्वपदार्थसाधारणी
यथाकथञ्चित् । इदं तु ज्ञानं रूपादिवाद्भिन्नशेषगुण इति विशेषगुणत्वेन हे-
तुना बहुत्वं साध्यमानं न कथञ्चिद्वाध्येत । न च गुणस्य प्रत्ययवयवभिन्नत्वे-
ऽपि ज्ञानस्य द्रव्यत्वाभ्युपगमादवयवभेदेन भेदो न स्वीकार्य इति वाच्यम् ।
तथाऽपि तस्य प्रमास्थानीयत्वात् प्रमायाश्च दीपसम्बन्धितत्तदवयवभेदेन
भेदस्यैव दृश्यमानतया सङ्घातवृत्त्येकप्रमाऽनङ्गीकारवदिहापि सर्वात्मावयव-
प्वेकज्ञानानङ्गीकारस्यैव युक्तत्वात् । न खल्वप्रमाकाणामवयवानां कश्चित्
सङ्घातः सप्रमाक इति युक्तम् । अतो न प्रत्येकमवयवस्य ज्ञानराहित्यं यु-
क्तं वक्तुम् ।

नान्त्यः ; यथैकैक एवावयवोऽहं जानामीत्यादौ भासते, तर्हि तस्यै-
वायं देह इत्यन्येऽवयवाः किं करिष्यन्ति ? न च सर्वेषामवयवानामयं देह

इति युक्तमभ्युपगन्तुम् । तथा सति हि कश्चिद्वष्टि कश्चित् द्वेष्टि, कश्चित् प्रवर्तयति कश्चिन्निवर्तयति, कश्चित् तिष्ठासति कश्चिदुपविवक्षतीति बहुनायकस्येव राज्यस्य मूयिष्ठः क्षोभः स्यात् । अथ पाण्डवाः पाञ्चालीमिव केनापि समयेन प्रत्येकमवयवास्तनुमिमां भोक्ष्यन्त इति ; यद्येवम् , यस्मिन्नवसरे येनावयवेन यत् कर्म कृतं पुण्यं पापं वा तस्य फलं तेनैवानुभोक्तव्यमित्यन्येऽवयवा विषमविपच्यमाननिजकर्मवैचित्र्येण पृथक्फलं भोक्ष्यन्त इति कश्चिदवयवः स्वर्गमारोहेदन्यो नरकमियात् अपरश्च ^{भूयः} वस्त्रम्येतेति कदाचिदवयवविभागोऽपि प्रसज्यते । यथाऽर्जुनस्तीर्थयात्रायामन्यासु वराङ्गनासु व्यापृतस्तद्वत् । तथा चैकस्मिन्नवयवे योगवलेन मुच्यमानेऽन्येवयवा अननुष्ठितोपाया अपवर्गमलममानाः पृथक्भूय संसरेयुः । जडभरतस्य च महात्मनो मृगभावनापादितमृगभावस्यान्येऽवयवाः कान् देहानलंकुर्यन्तीति विचार्य स्यात् । एवं पाण्यवच्छिन्नात्मावयवस्पृष्टं पादावच्छिन्नात्मावयवः स्पृशन् , यदहं पाणिना पूर्वमस्प्राक्षम् , तदिदानीं पादेन स्पृशामीति न प्रतिसन्दध्यात् । न च सर्वेषामवयवानां पृथग्भूतानि धर्मभूतज्ञानानि युगपदेव कृत्स्नं शरीरं व्याप्नुवन्ति युगपत् सर्वेषामेकरूपा मेव प्रवृत्तिं निवृत्तिमन्यद्वा जनयन्तीति सर्वमुपपद्यत इति वाच्यम् । तथा सति पार्थक्येनैव सर्वकार्यक्षमाणामेषामवयवानामीदृशः सङ्घात एव किमर्थं स्वीकार्य इति विचारणीयत्वात् । यद्येवं , अन्येऽपि जीवाः कदाचिदनेन जीवेन संहता एकं देहं युगपदधितिष्ठेयुः । न च तेषामेषां च किञ्चिद्वैलक्षण्यमस्ति , येनैतावद्विरेवावयवभूतैर्भवेत्तद्व्यम् ; नान्यैरिति नियम्येत । न च केचित् संहतिस्वभावाः केचित् पृथक्भावस्वभावा इति स्वैरं वक्तुं शक्यम् । तथा सति विभुत्वेनात्मानमभ्युपगम्य स देहान्तरूपलभ्यस्वभावो बाहिरनुपलभ्यस्वभाव इति केषांचित् कल्पनस्यापि युक्तत्वप्रसङ्गाद् । तथा

च गतम् 'नित्योपलब्ध्यनुपलब्धिप्रसङ्गोऽन्यतरनियमो वाऽन्यथे'ति सू-
त्रेण । न चैषां प्रत्येकं भेदवत् समुदायरूपेण भेदोऽप्यस्ति , तथावि-
धाभेदसद्भावाच्च कथमप्येकमेव ज्ञानेच्छादिकं स्वीक्रियते न पृथक्कार्यभाक्त्व-
मिति मन्तव्यमित्यम् । भगवद्भाष्यकारैर्भेदाभेदवादस्यातिपापीयस्त्वेनाभि-
हितस्यानुपपत्तिवहुलत्वेनावेक्षणासम्भवात् । अपि चैवमेते पृथक्पृथग्गह-
मिति स्वयंप्रकाशमानाः प्रत्येकमेवाहमर्थतामात्मतामनुभवन्तीत्यापन्नम् ।
अस्तु तावदिति चेत्—तथा सत्येकैकस्यैवाहंशब्दात्मशब्दादिवाच्यत्वस्य सि-
द्धतेया 'ममान्तरात्मा तव च ये चान्ये देहिसंज्ञिताः' 'य आत्मनि तिष्ठ-
न्नात्मनोऽन्तर' इत्यादौ सर्वत्र तत्तच्छब्दप्रतिपन्नेषु केवलमवयवेषु कथङ्कार-
मन्तव्यमित्वं परमात्मनः प्रतिपादयिष्यति भवान् ? तस्यापि किञ्चिदन्तरवय-
वाङ्गीकारादिति चेत्—तर्हि एतावदसदुक्तमेव भवता पुनः पुनः कर्णे कर्त-
व्यम् । अनवयवेषुपि तत्त्वान्तर्वर्तित्वमन्यथोपपादयाम इति चेत् हन्तैवमाचा-
र्यपादक्षुण्ण एव पथि सम्प्रति प्रविष्टो भवानिति कृतमात्मनोऽवयवभेदकल्प-
नव्यसनेन । सर्वमिदमभिसन्धाय 'अन्तवन्त इमे देहा' इति गीतार्थ भाष-
माणा भगवन्त एवमापिपत, 'न चानेकोपचयात्मक आत्मोपलभ्यते । स-
र्वत्र देहे अहमिदं जानामीति देहादन्यस्य प्रमातृत्वैकरूपेणोपलब्धे'रिति ।
तस्मात् प्रत्यक्षवाधितार्थप्रत्यायिकानां 'आदित्यो यूष' इत्यादीनां श्रुतीना-
मिवान्तःपदघटितानां श्रुतीनामापातप्रतीतार्थग्रहणासम्भवात् अक्लेशेनैवान्य-
थोपपन्नत्वाच्च प्रत्यागात्मनो विभुत्वे वा देहपरिमाणत्वे वाऽङ्गुष्ठमात्रत्वे वा यथा
प्रमाणमणुत्वे वा न सर्वथा सावयवत्वसम्भावनाप्रसक्तिरिति सुष्ठु प्रतिष्ठित-
मेषां निरवयवत्वमिति ।

यस्तु विमुद्रव्याणां कालादीनां देशपरिच्छेदराहितत्वेन कथं तद्वाहि-
र्याप्तिः परमात्मन इति प्रश्नः, नैष भवतः सुकरः । भवेन्मते वाहिःश-

वदस्य तत्तत्पदार्थयवाद्यावयवपरतया विभुद्वयेऽपि तथैव निर्वाहेण विभुद्व-
 व्यानधिकरणदेशापेक्षाया एवाभावात् । वस्तुतत्त्वकथनाय कयाऽपि विध-
 या प्रश्नः प्रवर्त्यत इति चेत् अस्तु तावत् । तदेव तत्त्वकथनं शोधयामः ।
 यदादौ 'महतो महीया' निति श्रुत्या सर्वपेक्षया महत्तरत्वप्रतिपादनात्
 तदङ्गीकर्तव्यमिति ; तन्न; अस्याः श्रुतेः 'अणोरणीया' नित्येतत्प्रतिनिर्देशरू-
 पतया तदर्थस्य च दुर्ग्रहादुर्ग्रहतर इत्येवंरूपस्य प्रागुक्ततयाऽन्नापि तदानुगु-
 ण्यसम्पादनेन 'तद्दुरे तद्वन्तिके' इत्यत्रेव विषयासक्तचेतसां दुर्ग्रहात् दु-
 र्ग्रहतरः न्यस्तचेतसां तु सुग्रहात् सुग्रहतर इति विशिष्टवाक्यार्थवर्णनसम्भवा-
 त् । वस्तुतस्तु यथा प्रत्यगात्मपरमात्मनोः सूक्ष्मत्वाविशेषेऽपि परमात्म-
 गतं सूक्ष्मत्वं नियन्तृत्वसंवलितं निरुपाधिकं चेत्यतिशयितम् । तथा का-
 लादिद्रव्याविशिष्टत्वेऽप्यस्य विभुत्वं तथैव तन्नियन्तृत्वसंवलितत्वान्निरु-
 पाधिकत्वाच्चातिशयितमिति तावतैव महीयानिति व्यपदेशोऽणीयानितिवत्
 निर्वाह्य इति प्रागेवोक्तम् । किं चायं महत् इति सामान्यशब्देन न विशिष्य
 विभुत्वेन सिद्धकालादिग्रहणामात्रे निरवकाश इति नेयं श्रुतिरपेक्षितसा-
 घनायालमिति । अत एव 'विष्टभ्याहमिदं कृत्स्नमेकांशेन स्थितो जग' इति
 दशमाध्यायवचनोपन्यसनमप्युपेक्षणीयम् । किं च नेदमेकांशेनेति पदं
 भगवत्स्वरूपैकदेशं विग्रहैकदेशं वा वक्ति । किं तु पूर्वश्लोके 'तत्तदेवाव-
 गच्छ त्वं मम तेजोऽंशसम्भव' मित्यत्र तेजोऽंशसम्भवमिति पदेन नियमनश-
 क्त्येकदेशसम्भवमित्यर्थस्योक्तत्वात् तदैकार्थ्याय नियमनशक्त्येकदेशमेव व-
 क्ति । अत एव भगवता भाष्यकृता 'यथा मत्सङ्कल्पं नातिवर्तेत, तथा
 मम महिम्नोऽयुतायुतांशेन विष्टभ्याहमवस्थितः' इति भाषितम् । एवं 'मम
 तेजोऽंशसम्भव' मित्येतदभिन्नार्थकेन 'एकांशेन स्थितो जग' इत्यनेन समा-
 नार्थकत्वमभिसन्धाय 'यस्यायुतायुतांशं विश्वशक्तिरियं स्थिते' ति विष्णुपु-

राणवचनस्य भाष्यकृद्भिरत्रैव गीताभाष्य उदाहृतत्वेन तत्रापि नियमनशक्त्ये-
कदेशार्थकत्वस्य स्पष्टतया न तस्यापि स्वाभिमतसाधकत्वसम्भवः ।

अपि च वचनयोरनयोः स्वरूपैकदेशपरत्वेऽपि 'इहैकस्थं जगत् कृत्स्नं
पश्याद्य सचराचर' मिति वदेवोपपत्तेर्न विशिष्य विभुत्वेन निर्धारितव्यक्त्यपे-
क्षयाऽपि विभुतरत्वसाधकता । यस्तु तस्यापि वचनस्य प्रकृतार्थसाधक-
त्वेनोपादानम् , तदत्यन्तमयुक्तम् । तत्र किमेकस्थमिति पदस्यात्मस्वरू-
पैकदेशपरत्वमभिसंहितम् , विग्रहैकदेशपरत्वं वा ? नाद्यः, 'मम देहे गु-
डाकेशे' ति विग्रहस्य निर्दिष्टत्वात् । अन्येऽपि किं जगत्कृत्स्नमिति प्रा-
कृतप्रपञ्चमात्रग्रहणम् उत नित्यविभूतिलीलाविभूत्युभयस्य ? नान्त्यः, यस्य
देहस्यैकदेशे नित्यविभूतिरस्ति स देहः किमप्राकृत उत प्राकृताप्राकृतविलक्ष-
णः ? नान्त्यः अपसिद्धान्तात् । नाद्यः, तस्यापि नित्यविभूत्यन्तर्गततया
तस्य तदेकदेशवर्तित्वाभावे कथं कृत्स्नविभूतेस्तदेकदेशस्थत्वम् ? नित्यविभू-
त्यन्तर्गतनित्यविग्रहपरिणामविशेषस्यैव चेदेकदेशावृत्तिता, कथं तर्हि नित्यवि-
भूतिस्तत्र मास्यति । नच प्राकृतप्रपञ्चमात्रमिति पक्षः , तावता हि प्रकृत-
वचनेन तदपेक्षया विभुत्वमेव सिद्धयेत् न तु सर्वापेक्षयेति । अवश्यं
चास्य वचनस्यैतावन्मात्रविषयत्वमेवाभ्युपेत्यम् । 'अमी हि त्वा सुरसङ्घा
विशन्ति' 'रुद्रादित्या वसवो ये च साध्या' इत्येवं तदन्तर्गतमात्रस्य तत्र
कीर्तनात् । अत एव 'तत्रैकस्थं जगत् कृत्स्नं प्रविभक्तमनेकधे'त्यत्र भा-
ष्यम् 'अनेकधा प्रविभक्तं ब्रह्मादिविविधविचित्रदेवतिर्यङ्मनुष्यस्यावरादि-
भोक्तृवर्गपृथिव्यन्तरिक्षस्वर्गपातालातलवितलादिभोगस्थानभोग्यभोगोपकरण-
भेदभिन्नं प्रकृतिपुरुषात्मकं कृत्स्नं जगत्' इति । न ह्यत्र त्रिपाद्विभूति-
विस्तारो व्युत्पादितः । 'द्यावापृथिव्योरिदमन्तरं हि व्याप्तं त्वयैकेने'त्यत्रापि
'द्युशब्दः' पृथिवीशब्दश्चोभावुपरितनानामधस्तनानां च लोकानां प्रदर्श-

नार्था' विति । 'नभस्स्पृशं दीप्तमनेकवर्णं' इत्यत्रापि 'नभश्शब्दः—प्र-
कृत्यतीतपरमव्योमवाचो । सविकारस्य प्रकृतितत्त्वस्य पुरुषस्य च सर्वाव-
स्थस्य कृत्स्नस्याश्रयतया नभस्स्पृशमिति वचना'दिति । यदि नित्यविभूति-
मपि व्याप्य विग्रहोऽयमस्ति तर्हि स्पृशमिति तदेकप्रान्तमात्रसम्बन्धाभिधायि-
पदमपि न सङ्गच्छते । किञ्चेह नित्यविभूतिग्रहणेऽपि कृत्स्नजगदाधारभू-
तप्रकृतविग्रहापेक्षयाऽपि विभुत्वं परस्य कस्मात् प्रमाणादवगमिष्यते । वस्तु-
तः पुनरिह प्राकृतप्रतश्चमात्रकथनान्न सर्वापेक्षया विभुत्वमनेन वचनेनावग-
न्तुं शक्यमिति ।

किञ्च यदि कालादिषु विभुत्वव्यवहारः कतिपयमहाद्रव्यापेक्षया नि-
कृष्टपरिमाणराहित्यमात्रेण न तु परमात्मतुल्यपरिमाणतयेति, तर्हि 'प्रियशि-
रस्त्वाद्यप्राप्तिरुपचयापचयौ हि भेद' इति सूत्रं विरुद्धयेत । ब्रह्मस्वरूपस्य
शिरःपक्षपुच्छादिरूपत्वाङ्गीकारे बाधकाभावात् । न च शिरआदिरूपत्वे
शरीरस्येवानित्यत्वप्रसङ्गः, नित्यविग्रहादिवदुपपत्तेः । न च सत्यं ज्ञानमनन्त-
मिति श्रुतिविरोधः, देशकालापेक्षयाऽपि विभुत्वस्वीकारेण तदपरिच्छिन्नत्वा-
व्याघातात् । ब्रह्म स्वमध्यकायात्मकनिजस्वरूपैकदेशेन देशकालादिकमखि-
लमपि विभूतिवर्गमाक्रम्य ततो वहिःशिरःपक्षपुच्छात्मना समस्तीति स्वी-
कारे हि नानन्यश्रुतिविरोधप्रसक्तिः । न च शिरःपक्षादेल्लोके मिथःपरि-
माणतारतम्यदर्शनाद्ब्रह्मण्यपि तथैवैकदेशस्थौल्यान्यप्रदेशकार्श्यादिप्रसक्तिरिति
सूत्राभिमतो दोष इति वाच्यम् इष्टप्रसक्तेः । अस्थूलत्वादिश्रुतिस्त्वश-
रीरत्वादिश्रुतिवदेव निर्वाह्या । न च यत्त कार्श्यं तत्र कचिद्वस्तुनि ब्रह्म-
व्याप्त्यभावापत्तिरिति चोदनीयम् । सर्वस्मादपि वस्तुनो वहिरेव शिरःप-
क्षाद्यङ्गीकारात् तत्र वस्त्वन्तराभावेन तत्राव्याप्तेरप्रसक्तेः । ब्रह्मस्वरूपं तु
वहिरिव शिरःपक्षादिरूपं नित्यं चैव प्रमाणसिद्धमिति न किञ्चिद्वीर्यत इति ।

अतः कालादिकतिपयद्रव्यसमपरिमाणत्वस्यैव ब्रह्मणि सत्त्वाद्रह्यवत्तेषामपि शिरःपक्षादिरूपत्वे प्रमाणाभावेन सर्वत्रैकरूपतया विभुत्वस्यैवाङ्गोकार्यतया ब्रह्मणि शिरःपक्षाद्यङ्गीकारे तदेकदेशे कार्श्यादिना ब्रह्मव्याप्त्यसम्भवादान-
न्त्यश्रुतिविरोध इति सूत्रतात्पर्यस्य वर्णनीयतया न ब्रह्मणो विभुतरत्वासि-
द्धिरिति न कालादिविभुत्वबोधकप्रमाणेषु लक्ष्यार्थग्रहणं युक्तम् ।

यदपि ब्रह्मतुल्यविभुद्रव्यविवेचनमारभ्योक्तम् 'नापि नित्यमुक्तध-
र्मभूतज्ञानानि तथा, तेषां सङ्कोचविकासशीलतया कदाचित् सङ्कोच्याव-
स्थापनस्यापि सम्भवेन तद्वहिःप्रदेशस्यापि सूपपादत्वा' दिति ; तदप्ययुक्तं
विकल्पासहत्वात् । किमत्र धर्मभूतज्ञानस्य सङ्कोचो वस्तुतः कदाचिद-
स्त्येवेति कृत्वा बहिःप्रदेश उपपाद्यते, उत तस्य सङ्कोचयोग्यतामात्रमस्तीति ?
नाद्यः, कदाचित् संकुचितत्वेऽप्यसङ्कोचावस्थायां तदपेक्षया विभुतरत्वासिद्धेः ।
न च तद्गतविभुत्वस्य कदाचित्कत्वात् परमात्मविभुत्वे सार्वकालिकत्वरूपा-
तिशयोऽस्तीति महतो महीयानित्युपपद्यत इति वाच्यम् तथा सत्यधि-
कदेशवर्तित्वरूपबहिःप्रदेशवर्तित्वमादायातिशयोपपादनसंरम्भस्य त्यक्तत्वाप-
त्तेः । नित्यगतधर्मभूतज्ञानस्य कदाचिदपि सङ्कोचाभावेनेदृशस्यापि वक्तुमशक्य-
त्वाच्च । नान्त्यः, तथासति जीवगतस्य ज्ञानस्य सङ्कोचयोग्यत्वं, परमात्मीयस्य
तु न तत् । परमात्मनो हि स्वामित्वात् सर्वशक्तित्वाच्च जीवज्ञानं वस्तुतो
विभ्वपि सङ्कोचयितुमस्ति सामर्थ्यमित्येवोक्तं भवतीत्यसदुक्तसोपाधिकत्वनि-
रूपाधिकत्वरूपवैषम्यमेव भङ्ग्यन्तरेणोपपाद्य महतो महीयानित्यस्य समर्थनं
क्रियत इति बहिःप्रदेशोपपादनस्य चिकीर्षितस्यासिद्धिप्रसङ्गात् । तथा
चासन्मतानुसरणान्नान्यादृशविभुतरत्वासिद्धिरिति ।

यदपि कालस्य जगदन्तर्गतकार्योपयोगितया सिद्धस्य जगदधिक-
देशवर्तित्वस्यानपेक्षितत्वाज्जगतश्च गीतादिप्रामाण्येन परमात्मैकदेशवर्तित्वेन

परिच्छिन्नत्वाच्च परमात्मतुल्यविभुत्वमिति ; तदप्यनुपपन्नम् । गीताद्युक्तस्य जगतो विभूत्येकदेशत्वस्य प्रागेव दर्शितत्वात्, विभूतिद्वयात्मनो जगतश्च परमात्मैकदेशवर्तित्वासम्भवस्य वक्ष्यमाणत्वात्तदुपयोगिनः कालस्य परमात्मतुल्यविभुत्वस्वीकारस्यावश्यकत्वात् । यदपि— कालो लीलाविभूतावनित्यः, नित्यविभूतौ नित्य इति कालभेदकल्पनम्, तदपि तथा नित्यत्वानित्यत्वविभाग एव प्रमाणाभावात्, 'गौरनाथन्तवती सा जनिनी'त्याद्यन्तरहितत्वेनावगतायास्स्वरूपोच्छेदरूपासाम्प्रदायिकध्वंसस्यासम्भवेन तत्र समविषमपरिणामौपयिकतया कालस्य नित्यत्वावश्म्भावात्, उभयत्र च विभूतौ क्षणरूपेण कालपरिणामस्य तुल्यत्वात्, वैलक्षण्यस्य वक्तव्यत्वेपि ब्रह्मणीव श्रुतिमूलकतया प्रदेशभेदकल्पनयैवोपपत्तेः, 'अनादिर्भगवान्कालो नान्तोऽस्य द्विज विद्यते' 'रूपान्तरं तद्विज कालसंज्ञ'मित्यादिना कालनित्यत्वैकत्वावगमेन तद्विरुद्धकल्पनस्यायुक्तत्वात्, नैकस्मिन्निधिकरणे व्यासार्थैः अनेककालकल्पनमयुक्तमित्युक्तत्वात्, स्वाधीष्टब्रह्मविभुतरत्वसाधनमात्राय धर्मिद्वयकल्पनस्यायुक्तत्वात्, एतत्कल्पनेऽपि धर्मभूतज्ञाने तादृशविभुतरत्वातिव्यापनस्यानपायाच्चोपेक्ष्यमेव ।

इदमत्र बोध्यम्—विभूत्योः परस्परदेशव्यावृत्तत्वेऽपि लीलाविभूतेरघः परिच्छेदाभावस्य नित्यविभूतेरूर्ध्वपारिच्छेदाभावस्य च प्रामाणिकत्वादेतदन्यतरानाक्रान्तब्रह्मप्रदेशाङ्गीकारासम्भवेन तयोरुभयोरपि विभूत्योः सर्वत्र परमात्मसङ्कल्पायत्तकार्योपयोगितया कालस्य स्वीकार्यतया न तस्य परमात्मापेक्षया न्यूनपरिमाणत्वं सुवचम् । एवं 'सर्वं ह पश्यः पश्यति सर्वमाप्नोति सर्वशः' इति श्रुत्या मुक्तस्य नित्यस्य च सर्वज्ञस्य सम्प्रतिपन्नत्वेन कृत्स्नविभूतेस्तद्व्याप्तकालपरमात्मनोश्च ग्रहणाय धर्मभूतज्ञानसंयोगस्य सर्वप्रदेशावच्छेदेन स्वीकार्यतया ज्ञानस्य ब्रह्मतुल्यविभुत्वं दूरपहर्षम् । अ-

न्यथा सत्यत्वज्ञानत्वानन्तत्वज्ञानशक्तिवैलक्षण्यधनेकगुणविशिष्टपरिपूर्णब्रह्मा-
नुभव एव जीवानां न स्यात् । किञ्चित्प्रदेशावच्छेदेन सत्यत्वादिषु धर्म-
भूतज्ञानासम्बन्धस्यापि भवन्मते वक्तव्यत्वात् । एवं सत्यत्वादयोऽपि गुणाः
परमात्मनि कृत्स्नव्याप्तिं न लभेरन् । परमात्मतुल्यविभुत्वस्य कुत्राप्यन-
ङ्गीकार्यत्वात् । न खलु महतो महीयानित्यत्र महत इत्यनेन द्रव्यस्थैव
ग्रहणं न सत्यत्वादिरूपगुणस्येत्यत्र प्रमाणमस्ति । न हि नैयायिकैर्महत्त्वं
परिमाणमिति तच्च द्रव्यमात्रगतमिति च गदितमिति तथैव स्वीकर्तव्यमिति
निर्वन्धो युक्तः । न हि विभुत्वं सर्वमूर्तद्रव्यसंयोगित्वमिति तदुक्तं यु-
क्तम्, तन्मत एव जोतेरविभुत्वापत्तेः । सर्वत्र व्यापिनी गोत्वादिजाति-
रेकैव । न तु गोव्यक्तिभेदेन भिन्नेति तैरप्युक्तत्वात् । अतः सर्वप्रदे-
शावच्छेदेन वस्तुसम्बन्धित्वमेव विभुत्वं । तच्च परमात्मगते सत्यत्वादा-
वप्यक्षतमेवेति तस्यापि महदादिशब्दग्राह्यत्वं भवत्येव । न च क्वचित् प्र-
देशे सत्यत्वनिर्दोषत्वादेरनङ्गीकारो युक्तः । तथा सति 'अनन्तरोऽबाह्यः
कृत्स्नः प्रज्ञानघन एव'त्युत्तरीतिपरित्यागेन जडत्वसदोषत्वनिर्गुणत्वाद्यापत्तेः ।
स्वरूपनिरूपकधर्माभावे स्वरूपस्यैवासम्भवप्रसङ्गाच्च । एवं परमात्मतद्गत-
सत्यत्वादिप्रत्यक्षसिद्धये तदीयधर्मभूतज्ञानस्यापि विभुतरत्वं स्वीकार्यमिति
महतो महीयानित्यस्य सङ्कोच आवश्यक एव । तथा परमात्मन इव श्रि-
योऽपि विभुत्वस्य प्रमाणसम्प्रदायैरन्यत्राऽऽचार्यपादादिभिरकम्प्यं स्थापि-
तत्वेन तदर्थेऽपि श्रुतिसङ्कोचोऽपरिहार्यः । तात्पर्यदीपिकायां च बाहि-
र्व्याप्तिर्विभुव्यतिरिक्तापेक्षेयति व्यक्तमेवोक्तमिति भवत्सम्प्रदायविरुद्धमेव भ-
वद्वचनम् । तस्मात् तदु सर्वस्य बाह्यत इत्येवंरूपाणि वचनानि श्रीकालध-
र्मभूतज्ञानरूपविभुवस्तुव्यतिरिक्तविषयाण्येव । सर्वथा परमात्मसम्बन्धरहि-
त एकः प्रदेशोऽपि नास्तीति बोधन एव तत्परास्ताश्रुतय इति न ताभिः प्रमा-

यस्तु सर्वाणि भूतान्यात्मन्येवानुपश्यति ।

सर्वभूतेषु चात्मानं न ततो विजुगुप्सते ॥ ६ ॥

एवं सर्वस्य ब्रह्मात्मकत्वमुक्तम् । अथ तद्विदः सांप्रतिकं प्रयो-
जनमाह—यस्तु.... जुगुप्सत इति । ब्रह्मविन्माहात्म्ये विशेषद्योतनाय
तुशब्दः । सर्वाणि भूतानि—ब्रह्मादिस्थावरान्तानि । अन्नात्मशब्दः
सङ्कोचकाभावात् प्रकरणार्थस्वभावाच्च सर्वान्तरात्मविषयः । पृथि-
व्यादिभिर्धियमाणमपि तन्मुखेन परमात्मन्यवस्थितमित्येवकाराभि-
प्रायः । अनुपश्यति अनुस्यूतं विशदं निध्यायति । सर्वभूतेषु चा-

णान्तरसिद्धपदार्थान्तरगताणुतमत्वमहत्तमत्वपरित्यागप्रसक्तिरिति 'अन्तः-
ष्टः शास्ता जनानां' मित्याद्यनुरोधेन 'तदन्तरस्य सर्वस्य'त्यस्यान्यादृशान्तरव-
यवानङ्गीकारेणैवाण्वादिसर्ववस्तुविषयकत्वमुपरितनस्य च विभुव्यतिरिक्तविष-
यकत्वमित्याचार्यपादभाषितेनैव प्रमाणतर्कसर्वसत्सम्प्रदायसम्मतमिति कृतं
बहुना ॥ ५ ॥

नन्वात्मशब्दो जीवात्मपरः स्यादित्यत्राह अत्रेति । आत्मशब्दः
स्पर्शार्थो न भवति, अन्तः प्रविश्य नियन्तरि तस्य मुख्यत्वादिति । सङ्को-
चकाभावादिति । आप्लव व्यासार्थेति धातुनिष्पन्नो ह्यात्मशब्दो विशेष-
शब्दाश्रवणात्सर्वव्याप्तिमेव स्वरसतो वक्तुमिति भावः । न च जीवातिरि-
क्तात्मनोऽप्रसिद्धतया न सर्वव्याप्तग्रहणसम्भव इति वाच्यम्, भूयिष्ठं भु-
तिषु सर्वान्तरात्मनः कस्यचिदुपदेशेनेहापि प्रथममन्त्रेणोपदिष्टत्वेनाप्रसिद्धत्वा-
भावात् । प्रकरणात् ईदृशप्रकरणात् । अर्थस्वभावाच्चेति । सर्वा-
णि भूतानीति सर्वभूतनिर्देशाजीवस्य च सर्वभूतवार्तितासम्भवात्सर्वभूताधार-
ताह एव ग्राह्य इति । न चैकस्यैवात्मनो जीवस्य ब्रह्मादिसर्वशरीरवृत्तित्वाङ्गी-
कारात्तदुपपत्तिरिति वाच्यम् ; भूतशब्दस्य 'न हिंस्यात् सर्वा भूतानी'त्या-
द्यनुसारेणाचेतनविशिष्टचेतनपरत्वेन जीवाधारस्यान्यस्यैव वक्तव्यत्वात् । न

स्मानमिति' व्याप्तिपात्रपरम् । तस्य तैर्धार्यत्वाभावात् । स इति प्रतिनिर्देशोऽध्याहार्यः । ततो न विजुगुप्सते ब्रह्मात्मकत्वेनानुदृष्टेषु सर्वेषु स्वात्मविभूतिन्यायात् कुतश्चिदपि न विजुगुप्सते, कचिदपि निन्दां न करोतीत्यर्थः ॥ ६ ॥

यस्मिन् सर्वाणि भूतान्यात्मैवामृद्विजानतः ।

तत्र को मोहः कदशोक एकत्वमनुपश्यतः ॥ ७ ॥

पुनरपि सर्वस्य ब्रह्मात्मकत्वं सामानाधिकरण्येन द्रढयति^न त-
थानुदर्शनस्य सद्यः शोकनिवर्तकत्वमाह यस्मिन्- पश्यत इति । यस्मि-

चात्मनीति सप्तम्यभेदार्थिका, अप्रसिद्धेः । एवं 'सर्वभूतात्मके तात जग-
न्नाथे जगन्मये । परमात्मनि गोविन्दे मित्तामित्रकथा कुतः' इत्युक्तरीत्या
ऽमितत्वादिप्रयुक्तमनोविकाररूपा हि निन्दा चेतनविषय एव सम्भवति ।
यद्यप्यचेतनस्याप्यनिष्टसाधनत्वमस्तीत्यनिष्टसाधनत्वज्ञानरूपा वा तदधीनमनो-
निवृत्तिरूपा वा निन्दा तद्विषयेऽपि न न भवति ; अथाप्यचेतनस्य स्वात-
न्त्र्येणानिष्टसाधनत्वाभावाच्चेतन एव सा विश्राम्यति । अत एव चेतनप-
र्यन्तत्व एव स्वरसतो निन्दाप्रसक्तिमालोच्य वस्तुतः परमात्मात्मकमप्यचे-
तनप्रपञ्चं विहाय चेतनग्रहणाय भूतानीत्याह । अतस्तत इति तच्छ-
ब्दार्थको भूतशब्दश्चेतनपर्यन्तः । तस्मात् सर्वभूताधारतारूपार्थस्वभावा-
दात्मशब्दः सर्वान्तरात्मविषय इति भावः । पश्यतीति दर्शनसमाना-
कारज्ञानविवक्षेत्याशयेनाह विशदं निध्यायतीति । स्वात्मविभूतिन्या-
यादिति । यथा स्वभृत्यस्य स्वभृत्यान्तरेण प्रहारे स्वेन कार्यमाणे प्रहृतो भृ-
त्यः प्रहर्तरि भृत्ये निन्दां न करोति तद्व्यापारस्य स्वाम्यायत्तत्वात् । तथा
सर्वभूतव्यापारस्य परमात्मायत्तत्वावगमेन स्वयं तेष्वहितकारिष्वपि न निन्दां
करोतीति भावः ॥ ६ ॥

न प्रणिधानसमये । विजानतः स्वतन्त्रपरतन्त्रवस्तुभेदं सम्यगु-
पदिष्टेन मार्गेण शास्त्रेण विविच्य जानतः । आत्मैव सर्वाणि भूतान्य-
भूत् परमात्मैव सर्वविशिष्टः प्रतीत इत्यर्थः । देवोऽहमित्यादिवत्
लोकवेदमर्यादया शरीरात्मभावेन जगद्ब्रह्मसामानाधिकरण्ये सम्भ-
वति बाधोपचारस्वरूपैक्यादिपक्षा बाह्यकार्याः । तत्र तदा को
मोहः स्वतन्त्रात्मभ्रमादिलक्षणो मोहो न सम्भवतीत्यर्थः । कः शो-

अभूदित्येकवचनानुसारेणात्मेत्यस्योद्देश्यवाचकत्वं युक्तमित्याशयेन
विपरिवर्त्य पठति आत्मैव सर्वाणि भूतान्यभूदिति । सर्वविशिष्टभावस्य सा-
र्वकालिकत्वादाह प्रतीत इति । स्वतन्त्रात्मभ्रमादिलक्षण इति । आ-
दिना राजभृत्यन्यायेन पृथक्सिद्धत्वभ्रमो गृह्यते । यस्तु मोह आत्मान्तरेषु स्वा-
तन्त्र्येण स्वस्नेदजनकत्वानुसन्धानमिति ; तत्र ; विपरीतज्ञानस्य मोहशब्दार्थ-
त्वादिह शरीरात्मभावादिनिबन्धनैकत्वविज्ञाननाशस्य विपरीतज्ञानस्य सर्वस्य
मोहशब्दार्थत्वे सम्भवति स्नेदजनकत्वानुसन्धानमात्रस्य तत्त्ववर्णनायोगात् ।
'अद्वेष्टा सर्वभूताना' मित्यत्र 'ईश्वरप्रेरितान्येतानि भूतानि द्विपन्त्यं-
पकुर्वन्ति चे'ति गीताभाष्योक्तरीत्या आत्मनां परमात्मपारतन्त्र्येणापि स्नेदज-
नकत्वसद्भावेन स्नेदजनकत्वानुसन्धानांशे मोहत्वासम्भवेन स्वातन्त्र्यानुसन्धा-
नांश एव तस्य वक्तव्यतया स्वतन्त्रात्मानुसन्धानं मोह इत्येव वक्तुमुचितत्वे-
न स्नेदजनकत्वमोदजनकत्वरूपविशेषविस्तरस्य व्यर्थत्वाच्च । यदापि शोक-
श्च परैः स्वपरिभवे कृते परदुःखजननप्रवृत्तिहेतुदुःखविशेष इति ; तदापि
न ; शोकस्य परदुःखजननप्रवृत्तिहेतुत्वनियमाभावात् । दैववशा-
ऽऽपतितपुत्रमरणादौ परदुःखप्रवृत्त्यनुपलम्भादसम्भवाच्च । अत इष्टवस्तु-
विरूपजनितं दुःखमेव शोकः । न चेह सर्वभूतेषु परमात्मात्मकत्वानुस-
न्धाननिवर्त्यत्वं दैवायत्तपुत्रमरणादिजनितशोकस्य कथमिति शङ्क्यम् । पर-
कर्तृकपरिभवादिव्यापारे परमात्मायत्तत्वज्ञानस्य तद्दुःखजननप्रवृत्तिप्रतिबन्ध-

कः परविभूतिभूते सर्वस्मिन्निर्ममत्वसिद्ध्या पुत्रमरणराज्यहरणादा-
वपि न कश्चिच्छोकः स्यादित्यर्थः । यथाह—

‘अनन्तं वत मे धितं यस्य मे नास्ति किञ्चन ।

मिथिलायां प्रदीप्तायां न मे किञ्चित् प्रदह्यते ॥’

इति । एकत्वमनुपश्यतः सर्वविशिष्टैक्यमनुपश्यतः । न ह्ययमे-
कशब्द एकव्यतिरिक्ताभावपरः । ‘ईशावास्यामिदं सर्वं’मितीश्वरव्यास-
त्वेन प्रक्रान्तस्य कस्यचित्केनचिद्वाधायोगात् । सर्वभेदमिथ्यात्व-
वेदनावेदनयोः कथंचिदपि तादृशैक्योपदेशादिप्रवृत्त्ययोगाच्च । न
चासौ परस्परविरुद्धानां स्वरूपैक्यप्रतिपादकः , सर्वव्याघातोत्साद-
ने स्वपरमतविवेकादिविप्लवप्रसङ्गात् । विशिष्टैक्यविवक्षा तु सर्वप्र-
स्थानानुगुण्यात् भाव्यते । ततोऽपि वरमत्र प्रकृतसामानाधिकर-
ण्यनिर्वाहानुगुणसम्बन्धविवक्षा । प्रयुज्यते हि सम्बन्धविशेषविव-

कवेऽपि शोकनिवर्तकत्वाभावात् तत्रापि शोकनिवृत्तिः सर्वभूतेषु परमात्म-
शरीरत्वानुसन्धानप्रयुक्तपरमात्मीयत्वविज्ञानापादितया स्वाभीष्टे स्वात्मनि
पुत्रमित्तकललादौ च, अहं मे, पुत्रादयश्च मे इत्येवंरूपस्वीयत्वबुद्धिनिवृत्त्यैव
वाच्येति भवत्येव तादृशपुत्रमरणादिजनितशोकस्यापि ग्रहणमिति । इदं
सर्वमिह ‘परविभूतिभूते सर्वस्मिन्निर्ममत्वसिद्ध्या पुत्रमरणराज्यहरणादावपि
न कश्चिच्छोकः स्या’दिति भाष्ये द्रष्टव्यम् । वेदनावेदनयोरिति सप्त-
मी । वेदन उपदेशादिप्रवृत्त्ययोगः उपदेश्यपुरुषान्तराद्यभावात् । अवे-
दने तदयोगश्च स्वयमज्ञत्वात् । भेदे सत्यप्यभेदमाचक्षणानां भास्करादी-
नां पक्षमाशङ्क्य परिहरति न चेति । विशिष्टैक्यविवक्षात्विति रूप-
रसगन्धादिविशेषितेऽपि पुरोवर्तिनि पनस इदमेकमिति व्यवहारगोचरं यदे-
कत्वं तदिव सर्वभूतविशिष्टपरमात्मधर्मिगतं यदेकत्वं तद्विवक्षेत्यर्थः । सम्ब-
न्धविशेषेति । एकविशिष्टान्तःपातित्वमेव विशेष्यविशेषणयोः परमात्म-
जीवान्मनोः सम्बन्धविशेषः । अथ वा आत्मा भूतान्यभूदित्यत्र भूतानी-

क्षया रामसुग्रीवगोरैक्यमित्यादिष्वेकशब्दः । एतौ च श्लोकौ यद्य-
पि मुक्तविषयतया नेतुं शक्यौ , तथाऽपि पूर्वानुगुण्यान्मुमुक्षुप्र-
शंसार्थत्वमुचितम् । ततश्च वैशद्यातिशयविवक्षया शास्त्रजन्यज्ञानेन
तन्मूलोपासनात्मकज्ञानेन वा दर्शनवाच्योयुक्तिः । समाधिविशेष-
फलभूतस्त्वद्यतनसाक्षात्कार उपायत्वेनाभिहितत्वान्नात्र संशयनीयः
मोक्षोपायोपदेशपरेषु सर्वेषु वाक्येषु दर्शनशब्द उपासनविषय इति
शारीरकभाष्ये प्रत्यपादि ॥ ७ ॥

स पर्यगाच्छुक्रमकायमन्नमस्त्राविरं शुद्धमपापविद्धम् ।
कविर्मनीषी परिभूः स्वयम्भूर्याथातथ्यतोऽर्थान्वयदवाच्छाश्वतीभ्यः समुभ्यः ॥

पुनरप्येनमीशेशितव्यतस्त्ववेदिनं वेदितव्यविशेषबोधनेन च वि-
शिनष्टि । स पर्यगात् समाभ्य इति । सः सर्वभूतान्तरात्मभूतब्रह्म-
दर्शी पर्यगात् प्राप्नुयात् इत्यर्थः, ब्रह्मविदामोति परमिति न्यायात् ।
समाधिलब्धेनानुभवेन प्राप्तवानिति सिद्धानुवादो वा 'अत्र ब्रह्म स-
मश्नुते' इतिवत् । शुक्रम, अवदातं प्रकाशरूपम् । अकायम् स-

ति विशेषणविभक्त्युपात्ताभेद एकत्वम् । भूतशब्दश्च विशिष्टपरः । वि-
शिष्टाभेदश्च विशिष्टत्वमेव । तच्च शरीरशरीरिभाव एवेति स एवैकत्वं सम्ब-
न्धविशेष इति । पश्यतीति शक्यार्थप्रत्यक्षग्रहणलोभप्रयुक्तां शङ्कामनुवद-
ति एतौ चेति । अत्रोर्मिषट्के शोकमोहयोरेव वचनादशनायापिपासे ज-
रामृत्यु च नैनं जहतीति प्रतीयमानतया योगिग्रहणमेव युक्तम् । तं हि ते
न जहति । शोकमोहौ तु जहति इत्यर्थो यद्यपीत्यनेन व्यञ्जितः । पूर्वा-
नुगुण्यादिति । 'न कर्म लिप्यते नर' इति मुमुक्षोरेव प्रशंसितत्वादिति
भावः । अद्यतनसाक्षात्कारः परज्ञानाद्यात्मकः ॥ ७ ॥

लकारार्थाविवक्षायां दृष्टान्तमाह ब्रह्मविदिति । तद्विवक्षया योगज-
नितैहिकानुभवपरतया योजयति समाधोति । शुक्रमित्यस्य निष्कलङ्क-

वैशरीरकमपि कर्मशरीररहितम् । अत एव अन्नमस्त्राविरं च ।
 शुद्धम् अनाद्याताज्ञानादिदोषं । अपापाविद्धं अज्ञानादिकार्यकारण-
 भूतपुण्यापुण्यरूपकर्मानालीढमित्यर्थः । 'न सुकृतं न दुष्कृतं' मित्या-
 रभ्य 'सर्वे पाप्मानोऽतो निवर्तन्ते' इति हि निगम्यते । एवमशेष-
 हेयप्रत्यनीकः परमात्मा मुमुक्षोः प्राप्यः प्रापक उपास्यश्च स्यात् ।
 स इत्युक्तं ब्रह्मविदं सर्वार्थदर्शित्वेन विशिनष्टि कविः क्रान्तदर्शी ।
 व्यासादिवत् परतत्त्वतद्गुणबोधनानुगुणप्रबन्धनिर्मातेति वाऽर्थः ।
 मनस ईशित्री बुद्धिर्मनीषा तद्वान् मनीषी, अभ्यासवैराग्याभ्यां
 निगृहीतान्तःकरण इत्यर्थः । परितो भवतीति परिभूः विद्यान्तर-
 घतः सर्वानतिक्रम्य वर्तते कामक्रोधलाभादीन् दुर्जयानरातीनभि-
 भवन्तीति वा । स्वयम्भूः अन्यनिरपेक्षसत्ताकः नित्यात्मस्वरूपदर्शी-
 ति यावत् । याथातथ्यतोऽर्थान् व्यदधात् परमपुरुषार्थतदुपाय-
 तद्विरोधिप्रभृतीन् सर्वान् पदार्थान् यथावद्विधिच्य हृदयेन धृतवान् ।
 शाश्वतीभ्यः समाभ्यः यावद्ब्रह्मप्राप्ति सर्वप्रत्यूहशमनार्थमिति भावः ।
 यद्वा प्रथमान्तं च द्वितीयान्तं च पदजातं क्रमात् परावरात्मविषय-
 तया व्याख्येयम् । तदा शुक्रमित्यादिकं सर्वोपाधिविनिर्मुक्तपरि-
 शुद्धजीवपरम् । तमपि च सः परमात्मा पर्यगात् परितो व्याप्य स्थि-
 तः । कविरित्यादिकं सुगमम् । याथातथ्यत इत्यादि । अर्थान्
 कार्यपदार्थान् शाश्वतीभ्यः समाभ्यः यावद्विलयमवस्थातुं याथा-
 तथ्यतो व्यदधात् न पुनरैन्द्रजालिकवत् केवलं प्रकाशितवान् ॥ ८ ॥

अन्धं तमः प्रविशन्ति येऽविद्यामुपासते ।

ततो भूय इव ते य उ विद्यायां रताः ॥ ९ ॥

एवं विचिद्वशक्तिपरमात्मविषयां कर्माङ्गिकां विद्यामुपदिश्या-
 नन्तरं केवलकर्मावलम्बिनः केवलाविद्यावलम्बिनश्च निन्दन् वर्णा-
 थमधर्मानुगृहीतया विद्ययैव निःश्रेयसावाप्तिमाह अन्धं तमः प्रवि-

मित्यर्थवर्णनं तु शुद्धमित्यनेन पुनरुक्त्या त्याज्यम् ॥ ८ ॥

मन्त्रत्रयमवतारयति एवमिति ॥ ९ ॥

शान्तिं येऽविद्यामुपासत इत्यादिना । ये भोगैश्वर्यप्रसक्ता आविद्यां कर्म ज्ञानविधुरकर्ममात्रम् । 'अविद्या कर्मसंज्ञान्या तृतीया शक्तिरिष्यते' इति हि स्मर्यते । उपासते एकान्तमनसोऽनुतिष्ठन्तीत्यर्थः । अन्धं अतिगाढम् तमः अज्ञानम् त्रिवर्गाभिपङ्गाज्ज्ञान्तरीयकं नरकं तमो वा । केवलकर्मनिरतानां दुःखानुवृत्तिमधीयते चाथर्वणिकाः

'लूया ह्येते अदृढा यज्ञरूपा अष्टादशोक्तमवरं देयु कर्म ।

पतच्छ्रेयां येऽभिनन्दन्ति मूढा जरामृत्यु ते पुनरेवापियन्ति ॥'

धिकं

इति । ततो भूय इव ते तमो य उ विद्यायां रताः । कर्ममात्रनिष्ठप्राप्यादन्धतमसादृष्टं तमः स्वाधिकारोचितकर्मपरित्यागेन विद्यामात्रे रताः प्रविशन्ति । इवशब्दस्तमस इयत्ताया दुर्ग्रहत्वं द्योतयति । उकार उत्तरपदेनान्वेतव्यः विद्यायामेव रता इति ॥ ९ ॥

अन्यदेवाहुर्विद्ययाऽन्यदाहुरविद्यया ।

इति शुश्रुम घोरानां ये नस्तद्व्याचक्षिरे ॥ १० ॥

किं तर्हि मोक्षसाधनमित्यत्राह अन्यदेवाहुर्विद्ययाऽन्यदाहुरविद्ययेति । अत्र व्यत्ययानुशासनात्पञ्चम्यर्थे तृतीया, अन्यशब्दान्वयात् । अन्यदेवाहुः सम्भवादिति वक्ष्यमाणसारूप्याच्च । केव-

पञ्चम्यर्थ इति । अन्यशब्दार्थैकदेशमेदान्वययोग्ये प्रतियोगित्वरूपे पञ्चम्यर्थ इत्यर्थः । वक्ष्यमाणसारूप्याच्चेति । यत्त्वत्त सारूप्यरक्षणाय न व्यत्ययानुशासनमाश्रयितव्यम् । हेतौ तृतीयापञ्चम्योरुभयोरनुशासितत्वेन हेत्वर्थग्रहणेनैव सारूप्यरक्षणसम्भवात् । मुमुक्षोश्च विद्याविद्ययोरङ्गाङ्गिभावेनानुष्ठानस्यैव स्थापनीयतया तयोः पृथक्पृथगनुष्ठानेनौचित्यं पूर्वमन्त्रेणैकप्रकारेण वर्णितम् । सम्प्रति तयोः फलभेदप्रदर्शनरूपप्रकारान्तरेणापि तदनौचित्यमनुवर्ण्यते । तथा चायमर्थः 'विद्यया परविद्यया अविद्याजन्यफलादन्यदेव फलमाहुः । अविद्यया कर्मणां विद्याजन्यफलान्न्यदेवा-

लकर्मणः कर्मनिरपेक्षविद्यातद्वचान्यन्मोक्षसाधनमित्युक्तं भवति ।
आहुः पूर्वाचार्या इति शेषः । औचित्यादुपनिषद् इति वा । पूर्वपूर्व-

हुः । धाराणामिति वचनप्रश्नोन्म । ये धाराः तत् तयोः फलभेदविषयं
वचनमसम्भ्यं व्याचक्षिरे इति । तन्न । एवञ्जातीयस्यार्थस्य शङ्करभाष्य
एवोक्तत्वादत्रानुपपत्तिपरामर्शेनैवाचार्यपादैरस्यार्थस्योपेक्षितत्वात् ।

अनुपपन्नता चास्यैषम्—यद्यपि हेतौ तृतीयापञ्चम्यौ स्तः । अथा-
पि ससम्बन्धिकस्थलेऽपेक्षितसम्बन्धप्रत्यायकत्वमेव विभक्तेः स्वरसम् । न हि
चैत्रस्य गुरुरित्यादौ चैत्रस्य कयाऽपि विधया गुरौ धर्मिण्यन्वयमङ्गीकृत्य चै-
त्रातिरिक्तकिञ्चिन्निरूपितगुरुत्वविवक्षा क्रियते । नो खलु घटादन्य इत्यु-
क्ते सत्यां चान्यत्वप्रतियोग्याकांक्षायां प्रतियोगिसमर्पकत्वं विहाय जनकस-
मर्पकत्वं घटादित्यस्य स्वीक्रियते । अन्यशब्दार्थोपस्थित्यनन्तरं तस्य किं
जनकमित्यपेक्षामत्यन्तानिघतामपेक्ष्यान्यशब्दार्थविशेषणतयोपस्थितस्यान्यत्वस्य
प्रतियोगि किमित्यपेक्षाया एव नियतशीघ्रभावित्वेन तच्छामकत्वस्यैव
तत्पदे स्वीकर्तव्यत्वात् । अतोऽन्यदेवाहुः सम्भवादित्यत्रावधिपञ्चमोस्वी-
कार एव स्वरसः । एवं प्रकृतमन्त्रेऽपि माध्यन्दिनपाठे विद्याऽविद्यापदोत्तरं
पञ्चम्या एव श्रवणात् तत्रापि स्वरसोऽवधिरूपार्थो ग्राह्यः । अतः सम्भवा-
दिति काण्वमाध्यन्दिनपाठयोः प्रकृतमन्त्रे च माध्यन्दिनपाठे त्रिषु स्थलेष्वस्व-
रसार्थकल्पनमपेक्षैकल तृतीयाव्यत्ययानुशासनाङ्गीकार एव युक्तः ।

किञ्चास्य फलभेदप्रतिपादकत्वमयुक्तम् । केवलविद्यायाः केवलाऽ
विद्यायाश्च फलभेदस्य तत्तदन्वयतमसप्रवेशरूपस्य प्रागेवोक्तत्वात् । समुच्चि-
त्यानुष्ठीयमानयोस्तयोस्तस्मिन् प्रयोगे यः फलभेदस्तत्प्रतिपादकोऽयमिति चेन्न ।
नैष्फल्यात् । समुच्चित्यानुष्ठानेऽवधारिते , समप्राधान्ये दर्शपूर्णमासाभ्यां
यजेत स्वर्गकाम इत्यादिषु बहूनामपि समुच्चयदर्शनात्तथैव फलसाधनत्वमव-
गमिष्यते । अज्ञाज्जिभावे च दर्शे प्रयाजादेरिव कर्मणोऽन्युपकारात्मकं फलं

दर्शस्येव विद्यायाः प्रधानफलं च भोत्स्यत इति फलैक्ये फलभेदे वा सर्वथा समुच्चयस्यासम्भावितत्वाभावेन फलभेदकथनस्यानावश्यकत्वात् । उत्तरमन्त्रे फलभेदस्य विशेषरूपेणैव कथ्यमानत्वेनेह सामान्यरूपेण तत्कथनस्यानपेक्षितत्वात् । उत्तरमन्त्रो विद्याऽविद्यासमुच्चयविधानार्थः । फलभेदस्त्विहोक्त एव विशेषरूपेणानूद्यत इति चेन्न । सामान्यरूपेणोक्तस्य विशेषरूपेणानुवादासम्भवात् । समप्राधान्याङ्गाङ्गिभावान्यतरनिष्कर्षाय फलविशेषप्रतिपत्तये तत्र विधानस्यैव युक्तत्वात् । पूर्वार्धे यच्छब्दोपबन्धेन निन्दाललाच्च समुच्चयस्यानूद्यमानत्वावगमेन फलभेदस्यैव विधेयत्वाच्च । अर्थाऽस्य फलभेदपरत्वाभावात् मोक्षसाधनपरत्वमेव युक्तं स्वीकर्तुम् ।

एवं कर्ममात्रानुष्ठाने विद्यामात्रानुष्ठाने चानिष्टे कथिते किञ्चित्समुच्चितस्य कर्मणः किञ्चित् समुच्चितायाश्च विद्याया अनुष्ठेयत्वावगतौ समुच्चेयापेक्षायामनुपस्थितपदार्थान्तरकल्पनामपेक्ष्य समभिव्याहारमहिम्ना विद्याकर्मणोरेवापस्थितयोः परस्परसमुच्चये प्रतीयमाने भवतीयमाशङ्का—काम्यानि हि कर्माणि त्रिवर्गं फलन्ति पुंसः संसृतौ आमयन्तोत्यन्धतमप्रवेशकान्युच्यन्ते । तानि कथं विद्यया समुच्चित्यानुष्ठीयमानानि तथा न भविष्यन्ति । प्रत्युत विद्याविशोभयसाध्यमुभयमपि तमः प्रविशेदनुष्ठाता । तथा विद्यया सह कर्म न शक्यमनुष्ठातुम् । विद्यां प्रति कर्म विरुद्धमिति द्वेके वर्णयन्ति । अतः समुच्चयेनापि नैनयोर्मोक्षसाधनत्वमिति किं तर्हि मोक्षसाधनमिति । अस्यामाशङ्कायामुच्यते—केवलाऽविद्या यादृग्रूपा ततः, केवला च कर्मविरोधिनी तन्निरपेक्षा या विद्या ततश्चान्यदेव (फलभिसन्धिरहितकर्मपरिकर्मितं तदत्यन्तापेक्षं विद्यारूपम्) मोक्षसाधनमिति । अनन्तरे मन्त्रे च कर्मणो मृत्युतरणरूपफलान्तरोपदेशेन त्रिवर्गानाधायित्वस्य विद्याप्रतिबन्धकविघ्ननत्वकथनेन विद्याविरुद्धत्वाभावस्य प्रत्युत तदपेक्षितत्वस्यैव च व्यु-

त्पादनात् फलाभिसन्धिरहितकर्मपरिकर्मिता तदत्यन्तोपेक्षा विधैव मोक्षसाध-
नमित्युक्तं भवति । तस्मादवश्यपरिहरणीयैवविधशङ्कापरिहारकत्वे सम्भ-
वति नानपेक्षितान्यथासिद्धफलभेदप्रतिपादकत्वमस्य मन्त्रस्य युक्तम् ।
सर्वमिदमवहितमनसामिहोत्तरत्वं च मन्त्रे 'केवलकर्मणः कर्मनिरपेक्षविधातश्च',
'परस्परविरोधप्रसङ्गरहित' मित्यादिभाष्यस्थपदलभ्यं शक्यं ज्ञातुम् ।

अपि च न भवदभिमतार्थो मन्त्रेण प्रतिपादयितुं शक्येत । अ-
न्यदेवाहुर्विद्येत्यन्ताहुरित्युक्ते वचने किमन्यदित्यर्थोद्देशेन विद्ययेत्येतदर्थो वि-
धीयते उत वैपरीत्यम् । नाद्यः , अस्य मन्त्रस्य फलभेदज्ञापनपरत्वस्य
भवदुक्तत्वेनान्यत्वस्य विधेयतया तस्योद्देश्यत्वासम्भवात् । अत एव हि
पाठक्रममुल्लङ्घ्योद्देश्यवचनं पूर्वं विधेयस्य ततः परमिति न्यायमनुसृत्य विद्यये-
ति पदं प्रथमतो भवता व्याख्यातम् , पश्चादन्यदिति । किञ्च विद्ययेत्यस्य
विद्याजन्यत्वमित्यर्थः । तस्य न तावदन्यदित्यर्थेनान्वयः । तथा सत्युद्देश्य-
भूतान्यशब्दार्थविशेषणत्वेन विधेयत्वासम्भवात् । उद्देश्यविधेययोः परस्परान्वयं
विना प्रथमतः क्रियान्वयस्यावश्यकत्वात् । नाप्याहुरित्युक्तवचनेनान्वयः ।
वचनस्य विद्याजन्यत्वाश्रयत्वाभावात् । न च बोधानुकूलशब्दप्रयोगरूप-
वचनैकदेशे बोधेऽन्यशब्दार्थस्य विशेष्यतयाऽन्वयाद्विद्याजन्यत्वस्य विद्य-
येत्युक्तस्य तत्र प्रकारतयाऽन्वय इति वाच्यम् । हेतौ तृतीयाया हेतुम-
द्वाचकपदेनैवान्वयस्य वक्तव्यत्वात् । यथा हि कारकाणां क्रियैवान्वयः
तथोपपदविभक्त्यर्थस्योपपदार्थ एव प्रतिसम्बन्धिन्यन्वयो दृष्टः । यथा हेतुत्व-
स्य हेतुमति प्रतियोगित्वस्यानुयोगिनीत्येवम् । अन्यथा घटविशेष्यकदण्ड-
जन्यत्वप्रकारकज्ञानविवक्षया घटो दण्डात् ज्ञायत इति प्रयोगस्य घटवृत्तिभे-
दविशेष्यकपटप्रतियोगिकत्वप्रकारकज्ञानादिविवक्षया घटवृत्तिभेदः पटात् ज्ञा-
यत इत्यादिश्चापत्तः । अतो विद्यया सम्भवादित्यार्थस्याहुरित्येतदर्थैकदेशे

प्रकारतयाऽन्वयासम्भवादन्यशब्दार्थ एवान्वयो वक्तव्यः । स च न स-
 भवतीत्युक्तम् । यदि पुनरन्यत्फलं विद्येयत्याहुरित्युच्येत तर्हीतिशब्दाध्या-
 हारप्रसङ्गः । ननु भवन्मतेऽपि विद्ययाऽन्यदित्युभयोरपि विधेयसमर्पकत्वेन
 मोक्षसाधनं विद्याभिन्नमाहुरित्यर्थस्यैव वाच्यत्वेन मोक्षसाधनपदाध्याहारोऽस्ती-
 ति चेत् भवन्मतेऽप्यन्यशब्दार्थस्य प्रतियोग्याकांक्षाशान्तये अविद्याजन्यफ-
 लादिति प्रतियोगिवाचकपदाध्याहारोऽपि कश्चिदस्त्येव । विद्याफलमन्यदाहुः
 अविद्याफलं चान्यदाहुरित्युक्ते समभिव्याहारमहिम्ना तादृशप्रतियोगिभि-
 द्विरिति चेत् अस्माकमपि मोक्षसाधनं ये प्रोक्तवन्तस्तेभ्यो विद्यातोऽविद्यात-
 श्च पृथग्भूतमाहुरिति श्रुतमित्युक्ते समभिव्याहारमहिम्नैव मोक्षसाधनरूपो-
 द्देश्यसिद्धिः । इयांस्तु विशेषः । भवताऽन्यदिति पदस्य समभिव्याहाररू-
 भ्यप्रतियोगीविशेषभिन्ने लक्षणा स्वीक्रियेत । अस्माभिरन्तिमपादस्थस्य
 तदित्यस्य प्रागप्यपकर्षः क्रियत इति । अत इतीत्यध्याहारः कश्चिदधिक
 एव । आख्यातं विना वाक्यसमाप्त्यभावात् अन्यद्विद्यया भवतीत्या-
 हुरिति भवत्यध्याहारोऽपि कश्चिद्भवति । नान्त्यः, विद्येयस्य विद्या-
 जन्यत्वमित्येतावन्मात्रबोधकत्वेन विद्याजन्यफलमिति धर्मिपर्यन्तार्थालाभेन
 विद्याजन्यमविद्याजन्यभिन्नामिति विवक्षितार्थस्य दुर्बचत्वात् । उपपदविभ-
 क्त्यर्थस्योपपदार्थः एवान्वयस्य वक्तव्यत्वेन तद्विन्नक्रियान्वयस्यासम्भवेन विद्य-
 येत्यस्योद्देश्यत्वासम्भवाच्च । यदि तु फलमित्यध्याहृत्य विद्यया फलमन्य-
 दाहुरित्यर्थ उच्यते तर्ह्यध्याहार एव दोषः । अथ चेदित्थं मन्यते—तु-
 रीयपादगततच्छब्दार्थः फलम् विद्ययाऽन्यदित्यस्य विद्यासाध्याभिन्नामित्यर्थः ।
 एवं चाविद्याफलं विद्यासाध्यभिन्नमित्यर्थलाभ इति ; तदपि न युक्तम् ।
 तदित्यस्याविद्याफलं विद्याफलमिति हि विशिष्टार्थद्वयपरत्वमाश्रयितव्यम् ।
 विद्ययाऽन्यदित्यस्य विद्यासाध्यभिन्नमित्यर्थश्च न सम्भवति । अत एव 'तया-

संप्रदायसिद्धोऽस्माकमर्थ इत्याह— इति शुश्रुम धीराणां ये नस्तद्या-
चचक्षिरे । ये पूर्वाचार्याः नः प्रणिपातादिभिः सम्यगुपसन्नानाम-
स्माकम् । तत् मोक्षसाधनम् । व्याचचक्षिरे विविच्योपादिक्षन् ।

णामपि चैवमुपन्यासः प्रश्नश्चेति सूत्रश्रुतप्रकाशिकायां अन्यत् धर्मादित्यु-
क्ते धर्मसाध्यभिन्न इत्यर्थो न लभ्यत इत्युक्तम् ।

यदपि तच्छब्दस्य फलभेदविषयं वचनमित्यर्थवर्णनं तदप्ययुक्तम् ।
व्याचचक्षिर इत्युक्तवचनस्यार्थकर्मकत्वस्यैव मुख्यतया शब्दकर्मकत्वकथनस्य
हेयत्वात् । किं च ये फलभेदविषयं वचनमवोचन् तेभ्यः फलं भिन्नं
ब्रुवन्तीति श्रुतमित्युक्तौ स्वारस्यमपि हीयते । तथा भवदभिमतासिद्धिश्च ।
अयं मन्त्रः फलभेदप्रतिपादनार्थ इति हि भवदभिमतम् । सम्यक् परामर्शे
च फलभेदवचनमुपदिष्टवद्भ्यः फलं भिन्नमाहुरिति श्रुतमित्यर्थवर्णने
प्रमाणान्तरप्राप्तस्य फलभेदस्य सांप्रदायिकत्वमात्रतत्परतैवावगम्यत इति ।
अत एव तच्छब्दस्य फलभेदपरत्वमास्तिवति शङ्काऽपि परास्ता । न च फल-
परत्वं तदशङ्क्यम् । तथा सति विद्याऽविद्यासाध्ययोः फलयोर्द्वयोः कथ-
नाय ते इति द्विवचनस्यैवावश्यकत्वात् । अतो मुमुक्षुप्रकरणात् साधन-
द्वयनिन्दायाः प्राक्कृतत्वाच्च मोक्षसाधनजिज्ञासायामेवैतन्मन्त्रावतारात् तदि-
त्यस्य मोक्षसाधनपरत्वमेव युक्तम् । एवमवाधिपञ्चमीर्त्वाकार एव श्रुतिस-
माधिरपि न भज्यते । यथा—‘अन्यदेव तद्विदितादथो अविदितादाधि ।
इति शुश्रुम धीराणां ये नस्तद्याचचक्षिरे’ इति । दृष्टश्च पञ्चम्यर्थे तृतीयानिर्दे-
शः । ‘यथाऽऽपस्तम्बपारिभाषासूत्रे ‘अन्यत्राऽऽश्रुतप्रत्याश्रुतप्रवरसंवादसं-
प्रैषैश्चे’ति । अत्रैतेभ्योऽन्यत् उपांशुयजुर्वेदेनेत्युपांशुखरो विधीयते । एव-
मन्यत्वापि भारतादौ बहुलं प्रयोगः । तस्माद्बहुनुपपत्तिप्रस्तत्वेनास्यार्थस्या-
समञ्जसत्वाद्वाचार्यपादवर्णितार्थ एव सम्यगुपपन्नत्वाच्छ्रुत्यर्थ इति ।

ननु धीराणामित्यस्य कृतान्वयः ? न तावदित्यनेन, इतिशब्दस्या-

तेषां धीराणां परमात्मध्यानपराणां वचनमित्यध्याहार्यम् । नट-
स्य शृणोतीतिवद्वा कथंचित् पञ्चम्यर्थे पृष्टी । इति शुश्रुम एवं-
प्रकारमश्रौष्म । ब्रह्मविद्याया दुरवगाहत्वेन निःशेषग्रहणार्थक्य-
त्वाभिप्रायोऽत्र लिङ्गुत्तमः ॥ १० ॥

विद्यां चाविद्यां च यस्तद्वेदोभयं सह ।

अविद्याया मृत्युं तीर्त्वा विद्यायाऽमृतमश्नुते ॥ ११ ॥

अन्यदिति संग्रहेणोक्तं विवृणोति 'विद्यां चाविद्यां च यस्तद्वेदोभयं
सहे'ति । यः यथान्वास्थितोपदेशवान् । विद्यां परमात्मोपासनरूपां
अविद्यां तदङ्गभूतकर्मात्मिकां च । एतदुभयं परस्परविरोधप्रसङ्गर-
हितम् । सह वेद-अङ्गाङ्गिनोरनुष्ठेयत्वसाम्यादुभयं सह वेदेयमिशे-
पेण वेदनीयतोक्तिः । न पुनर्हेतोर्वापदेययोः ज्ञातव्यत्वसाम्यात् । पूर्व-
मविद्याया निन्दनात्तदौचित्यमिति चेत् तर्हि विद्याया अपि निन्दि-
ततया हेयद्वयसमुच्चयोक्तिप्रसङ्गः । तथा सत्युत्तरवाक्यमपि विघ-
टते । अविद्याया मृत्युं तीर्त्वा विद्यायाऽमृतमश्नुत इति । अयमर्थः—
विद्याङ्गतया चोदितकर्मणा मृत्युं ज्ञानसङ्कोचरूपमृत्युहेतुं प्राक्तनक-
र्म तीर्त्वा निरवशेषमुल्लंघय । विद्याया पूर्वोक्तपरमात्मानुदर्शनरूप-
या । अमृतमश्नुते एतदमृतमभयमेतद्ब्रह्म इत्यादिषु सर्वदोषरहि-
तत्वेन प्रतीतं परमात्मानं प्राप्नोतीत्यर्थः । अत्रामृतशब्दस्य मोक्षप-

भेदार्थकत्वे प्रकारार्थकत्वे वा येनाभेदो यस्य प्रकारश्च विवक्षितः तस्यैव त-
त्रान्वयस्य व्युत्पन्नत्वात् । नापि शुश्रुमेत्यनेन, अयोग्यत्वात् तत्राह—
वचनमित्यध्याहार्यमिति । शुश्रुमेत्यनेनाप्यन्वयं समर्थयते नटस्येति ।
दृष्टान्ते कर्मैव न श्रुतम् । तच्छ्रवणे हि नटस्येति षष्ठ्यास्तत्रैव स्वरसोऽ-
न्वयो भविष्यति । अत्र तु सत्यापि कर्मपरेतिशब्दश्रवणे तथाऽन्वयः स्वी-
कर्तव्यः । अथ वेतीत्यस्यानेनप्रकारेणेत्यर्थविवक्षया, अनेन प्रकारेण धी-
रेभ्योऽश्रौप्सेत्यर्थो वर्णनीय इत्यभिप्रेत्य कथञ्चिदित्युक्तम् । ब्रह्मविद्याया
इत्यादि । अत एव सम्भवन्त्यां गतौ व्यत्ययानुशासनमाश्रितप्रयुक्तमिति
ध्येयम् ॥ ११ ॥

रत्वेऽपि न पुनरुक्तिः । मृत्युं तीर्त्वेत्यस्यां पायविरोधितरणपरत्वात्, अमृतमश्नुत इति प्राप्तिविरोधिनिवृत्तिलाभोक्तेः । अत्र 'अविद्यया मृत्युं प्राप्य स्थित' इति व्याचक्षाणा निर्वाधं पदवाक्यस्वारस्यमुपबृंहणं च प्रस्मृत्य स्वाविद्यया स्वयमेव मृत्युं प्राप्य स्थिताः । एतदेव वाक्यमनुसंहितं वैष्णवे पुराणे

‘इयाज सोऽपि सुबहून् यज्ञान् ज्ञानव्यपाश्रयः ।

ब्रह्मविद्यामधिष्ठाय तर्तुं मृत्युमविद्यया ॥’

इति । इह त्वविद्याशब्दः प्रकरणादौचित्याच्च विद्याङ्गकर्मविषय इत्यभाषि भाष्यकारैः ‘अत्राविद्याशब्दामिहितं वर्णाश्रमविहितं कर्म’ इति ‘भृत्युतरणोपायतया प्रतीताऽविद्या विद्येतरद्विहितं कर्मैव’ इति च । विद्यां पर्युदस्यन्नयमविद्याशब्दः क्षत्रियादिविषयाब्राह्मणशब्दादिवदासन्नतदनन्तरवृत्तिस्तरङ्गकर्मविषय इति भावः । एवं

‘तपो विद्या च विप्रस्य निश्श्रेयसकराबुभौ ।

तपसा कल्मषं हन्ति विद्ययाऽमृतमश्नुते ॥’

इत्याद्युपबृंहणान्यपि सुसङ्गतानि भवेयुः । ये पुनरिह विद्याकर्माख्यसाधनद्वयसमुच्चयं मृत्युतरणामृतत्वप्राप्तिरूपसाध्यद्वित्वं च वर्णयन्ति, तेषां कर्मज्ञानयोरङ्गाङ्गिभावं विद्ययैव मृत्युतरणं च व्यक्तं प्रतिपादयद्भिः श्रुतिस्मृतिसूत्रगणैर्यथाभाष्यमुत्तरं देयम् । विषमसमुच्चयवादेऽपि यथाभागं सन्निपत्योपकारकत्वसम्भवे गत्यन्तरगमनिका नीतिविद्भिर्न सम्मन्यते ॥ ११ ॥

सः केशिध्वजः । यादवप्रकाशमतमनुयाह—ये पुनरिति । भास्करमतं दूषयति विपमेति । सन्निपत्योपकारकत्वेति । रजस्तमोनिर्वर्हणेन शोधकतया ध्याननिष्पातिसाधनमनःसंस्कारकत्वेत्यर्थः । गत्यन्तरम् आरादुपकारकत्वम् । प्रयाजादीनां यागशरीरनिष्पादनमन्तरेण केवलं निष्पन्नयागे फलजननयोग्यताघायकत्वमिवोत्पन्नायां विद्यायां ब्रह्मप्राप्तिजननयोग्यताअयकत्वम् । नीतिविद्भिरिति । सन्निपत्योपकारकत्वे सम्भवत्यारादुपकारकत्वमप्ययमयुक्तम् । अत एव स्थाणौ स्थाण्वाहति जुहोती-

अन्यं तमः प्रविशन्ति येऽसम्भूतिमुपासते ।

ततो भूय इव ते तमो य उ सम्भूत्यां रताः ॥ १२ ॥

तदेवमुपास्यं परमात्मतत्त्वं साङ्गतदुपासनरूपं च परमद्वितं परमपु-
रुषार्थपर्यन्तमुपादिश्यानन्तरं त्रिभिः श्लोकैः प्रतिबन्धनिवृत्तिपरत्र-

त्यत्र यूपप्रश्चनस्थाणुसंस्कारकत्वमेव स्थाण्वाहुतेः स्वीकृतम्, न त्वारादुपकार-
कत्वम् । सम्भवति दृष्टार्थत्वेऽदृष्टार्थत्वकल्पनं चायुक्तम् । अत एव
स्वाध्यायाध्ययनस्यार्थज्ञानार्थत्वमक्षरग्रहणार्थत्वं वा स्वीक्रियते न स्वार्थत्व-
मिति भावः ॥ ११ ॥

प्रतिबन्धेत्यादि । यद्यपीह पूर्वोक्तविद्याफलमेव सम्भूत्यर्थः, अ-
थापि नाविद्याफलस्य विद्याप्रतिबन्धकनिवृत्तेः प्रागुक्ताया असम्भूतिपदेन
ग्रहणम् । विद्यानुष्ठानकाले तादृशफलानुसन्धानकरणस्याप्रसक्तत्वात् ।
कर्मानुष्ठानकाले तस्य प्रसक्तत्वेऽपि न तस्यानुसन्धानस्याङ्गत्वमस्ति, अविहि-
तत्वात् । विहितं ह्यङ्गं भवति । ब्रह्मप्राप्तिप्रतिबन्धकसुकृतदुष्कृतनिवृत्त्य-
नुसन्धानं तु

‘अथ इव रोमाणि विधूय पापं चन्द्र इव राहोर्मुखात् प्रमुच्य ।

धूत्वा शरीरमकृतं कृतात्मा ब्रह्मलोकमभिसम्भवानि ॥’

इत्युत्तमपुरुषबलात्कर्तव्यं प्रतीयते । अत एव हान्याधिकरणे सुकृतदुष्कृत-
हानितदुपायनयोः सर्वत्र विद्यासु समुच्चित्यानुसन्धानमभिहितम् । न च क-
र्मनिवृत्तेरभावरूपाया ब्रह्मानुभवात्मकभावरूपतया भेदामावेन कथमेकस्यैवा-
र्थस्य पदद्वयेन वर्णनं भवतीति शङ्क्यम्, वस्तुत एकत्वेऽपि मतान्तरेषु कर्म-
निवृत्तिरूपमोक्षाङ्गीकारेऽपि ब्रह्मानुभवानङ्गीकारात् परिपूर्णब्रह्मानुभवरूपपर-
ज्ञानादौ तदनुभवसत्त्वेऽपि कृत्स्नकर्मनिवृत्त्यभावात् शय्यन्ताभिमतयथावस्थित-
मोक्षस्पष्टप्रतिपत्तये एकस्यैव फलस्य प्रतियोग्यन्वितवेधेण स्वरूपेण च पर्व-

ज्ञानुभवरूपयोः फलपर्वणोः समुच्चित्यानुसन्धानं विद्याकृत्वेनोपा-
देयमित्युच्यते । तत्र प्रथममेकैकमात्रानुसन्धानं निन्दति अन्धतमः—
रता इति । एतमितः प्रेत्याभिसम्भविताऽस्मि धृत्वा शरीरम-
कृतं कृतात्मा ब्रह्मलोकमभिसम्भवामीत्यादिषु ब्रह्मप्राप्तिरूपा
सम्भूतिरूपा । तां पर्युदस्यन्नयमसम्भूतिशब्दः तदासन्नप्रतिबन्ध-
विनाशमभिधत्ते । 'सम्भूतिं च विनाशं च' इत्यापि ह्यनन्तरमेवो-
च्यते । न चात्रासम्भूतिशब्देन सम्भूतेरनुत्पत्तिर्विनाशो वा प्रति-
पाद्यः, अमृतप्राप्तिहेतुतयोक्तायाः सम्भूतेः प्रागभावस्य प्रध्वंसस्य
वा मृत्युतरणहेतुत्वेन वक्तुमयुक्तत्वात् । अत्रापि तरतेः प्राप्तिव-
चनत्वं पूर्ववत् प्रतिक्षेप्यम् ॥ १२ ॥

अन्यदेवाहुः सम्भवादन्यदाहुरसम्भवात् ।

इति शुश्रम धीराणां ये नस्तद्याचचक्षिरे ॥

अन्यदेवेति । अत्र तच्छब्दः समुच्चित्यानुसन्धेयतया वक्ष्यमाणद्वि-
तयं वक्ति ॥ १३ ॥

भेदकल्पनया ग्रहणसम्भवात् । वस्तुतोऽनुसन्धेयतया विहितायाः सुकृत-
दुष्कृतहोनेर्देहवियोगकालिकमात्रत्वे ब्रह्मानुभवस्यार्चिरादिगमनानन्तरभावित्वे-
न तयोर्भेदोऽपि सुवचः । अतो विद्याफल एव पूर्वापरभावित्वेन पर्वद्वया-
त्मना स्थितयोरत्यन्तसन्निहितयोः अथ इव रोमाणीत्येकवाक्योपात्तयोः पाप-
विधूननब्रह्मसम्भूत्योर्ग्रहणमित्याशयेनाह फलपर्वणोरिति । अयुक्तत्वा-
दिति । इह हि सम्भूतिमृत्युतरणयोर्युगपत् स्थितिरङ्गीकर्तव्या । यदि सं-
भूतिप्रागभावः सम्भूतिध्वंसो वा मृत्युतरणहेतुः स्यात् सम्भूतिकाले मृत्युत-
रणं न स्यादिति भावः ॥ १२ ॥

वक्ष्यमाणद्वितयमिति । विद्याफलमिति सामान्यरूपेण तच्छब्देन
ग्राह्यमिति भावः । इदं तत्र मन्त्रतात्पर्यम्—केचन नैयायिकादयो मुमु-
क्षवः स्वात्मानमेवोपासीना ईश्वरमुपासीना अपि वा ब्रह्मानुभवं मुक्तिकालेऽ

सम्भूतिं च विनाशं च यस्तद्वेदोभयं सह ।

विनाशेन मृत्युं तीर्त्वा सम्भूत्याऽमृतमश्नुते ॥ १४ ॥

अत्राप्यन्यदित्युक्तं विवृण्वन् विद्याङ्गमुभयानुसन्धानमाह सम्भूतिं—सहेति । तस्यैव फलप्रदर्शनेनावश्यकर्तव्यतां स्थापयति विनाशेन—अश्नुत इति । अनुसन्धीयमानेन विनाशेन प्रतियन्धमपोह्य सम्भूत्याऽनुसन्धीयमानया ब्रह्म प्राप्नोति । सम्भूतिविनाशानुसन्धानरूपेऽङ्गे स्तुत्यर्थं यथाचितमङ्गिफलनिर्देशः । यद्वा विनाशेन मृत्युं तीर्त्वेति पूर्वोक्तसरूपशब्दे विरूपार्थपरिहाराय विनाशशब्देन मानदम्भादीनां हिंसास्तेयादीनां बहिर्मुखेन्द्रियवृत्तीनां च

नङ्गोक्त्य केवलात्मस्थितिमेव सङ्गिरमाणाः केवलं कर्मनिवृत्तिं फलित्वेनानुसन्दधते । अन्ये च राहुमीमांसका निर्गुणं किमपि कल्पयन्तः कर्मोपश्लिष्टविद्याफलत्वेन सगुणब्रह्मानुभवं स्वीकुर्वाणा अपि तस्य भौमविलक्षणस्वर्गाद्यनुभववत् किञ्चिद्विशिष्टतां केवलमभिप्रयन्तः परममुक्तिमन्यामातिष्ठमानाः 'जक्षत्कीडन् रममाणः' इत्यादिदर्शनेनाशेषाविद्यकबन्धनिवृत्तिमनभ्युपगच्छन्तो यथावत् कर्मनिवृत्त्यनुसन्धानं न कुर्वते । तदुभयवैलक्षणेयनाशेषाविद्यकनिवृत्त्यनुसन्धानं ब्रह्मानुभवरूपमोक्षानुसन्धानं च कर्तव्यम् । अब्रह्मानुभवरूपतयाऽशेषाविद्यकानिवृत्तिरूपतया च तत्तदङ्गीकृतात्फलादन्यदेवाविद्यासहकृतविद्याफलम् । एवं च विषयवैलक्षण्यात् तत्तत्पृथगनुसन्धानोपेक्षेद्वशविद्याफलानुसन्धानमन्यदेवेति ॥ १३ ॥

विनाशादेस्तत्तत्साध्याभिन्नत्वेन साधनत्वासम्भवात्तदुपपत्तये असम्भूतिमुपासते इत्याद्यवगतानुसन्धानविषयत्वाकारेण साधनत्वं समर्थयितुं विशिनष्टि अनुसन्धीयमानेनेति अनुसन्धीयमानयेति च । यत्त्विहोक्तं सम्भूत्यसम्भूतिशब्दयोर्विग्रहपरिग्रहतन्निवृत्तिरूपार्थस्वारसिकयोर्ब्रह्मप्राप्त्यार्थपरताकल्पनमनावश्यकम् । अभिसम्भविताऽसीत्यादौ सकर्मकत्वौचित्याभ्युपसर्गवलात्प्राप्तिरूपार्थस्वीकोरऽपोहोपसर्गाभावान्न तदर्थवर्णनं शक्यम् ।

विनाशो विवक्षितः । अतो विरुद्धनिवृत्तिरूपाङ्गसेवनेन समाधिवि-
रोधिपापमपाकृत्य समाधिनिष्पत्तिरूपब्रह्मसम्भूत्या तदेवाश्नुते । अ-
त्र सम्भूतिविनाशशब्दाभ्यां सृष्टिप्रलयादिविवक्षया सृत्युत्तरणामृत-
प्राप्तिरूपफलविभागवचनस्यौचित्यलवांऽपि नापलभ्यते ॥ १४ ॥

असम्भूतिशब्दस्य सम्भूतिनिवृत्तिपरत्वे स्वरससिद्धे सम्भूतिप्रतिबन्धकविना-
शपरता सुतरामेव दुर्वचेति ।

तत्सर्वमक्षरघ्यविकरणश्रुतप्रकाशिकाग्रन्थाश्रवणविजृम्भितम् । तत्
हि स्वविवक्षितार्थस्य स्वारसिकत्वं विधान्तरस्वारस्यानुगुण्यं चाभिधायोक्तम्
'सम्भूतिशब्दः सम्भवत्यनेनेति सम्भूतिरिति व्युत्पत्त्या मार्गपरः । एत-
मितः प्रेत्याभिसम्भविताऽसि, ब्रह्मलोकमभिसम्भवानीति च प्रयोगात् । वि-
नाशशब्दश्च सुकृतदुष्कृतविनाशविषयः । अतो मार्गस्य कर्मविनाशस्य च
चिन्तनं विद्याङ्गत्वेन समुचित्य विधीयत' इति ।

किं च भवदुक्त एव मन्त्रत्रयार्थः कियद्दूरं समञ्जस इति शोधनी-
यम् । स खल्वेवम् । सम्भूतिः सम्भवो विग्रहपरिग्रहतन्निवृत्तिरसम्भू-
तिः । विग्रहपरिग्रहनिवृत्तिमालोद्देश्यकोपासननिष्ठाः कैवल्यमेव प्रविशन्ति ।
तत्त हि केवलात्मानुभवे न भवति शरीरपरिग्रहः । पुनः पुनर्भोगोपकरण-
शरीरपरिग्रहोद्देश्यकोपासननिष्ठाश्चैश्वर्यमेव लभन्ते । सम्भूतिसाध्यमैश्वर्य-
लक्षणं फलमसम्भूतिसाध्यात् कैवल्यादन्यत् । असम्भूतिसाध्यं कैवल्यं
च सम्भूतिसाध्यादैश्वर्यादन्यत् । शरीरपरिग्रहं तन्निवृत्तिरूपं च विनाश-
मसम्भूतिं यो वेद, स विनाशेन विग्रहपरिग्रहयोग्यतानिवृत्त्या प्रकृतिसं-
बन्धमतिलंघ्य सम्भूत्या विग्रहपरिग्रहयोग्यतासिद्ध्या परं ब्रह्माश्नुते । अ-
शेषशेषतैकरतिरूपनित्यकैर्कर्यप्राप्तिपर्यवसायिनमनुभवं लभत इति ।

तत्त सम्भूत्यसम्भूतिशब्दौ किं विग्रहपरिग्रहतानिवृत्तिपरौ किं वा
विग्रहपरिग्रहयोग्यतातन्निवृत्तिपरौ । नाद्यः; तथा सति विग्रहपरिग्रहनिवृ-

तावपि प्रलयसमये प्रकृतिसम्बन्धसत्त्वेन तत्तरणासम्भवेन मृत्युं तोर्वेत्यस्य
 प्रकृतिसम्बन्धमतिलङ्घ्येत्यर्थवर्णनासम्भवात् । दिव्यविग्रहपरिग्रहाभावेन स्व-
 रूपमात्रेण श्लितावप्यभ्यासाधिकरणोक्तरीत्यैव सतोऽकर्माधीनस्य च ब्रह्मा-
 नुभवस्य विग्रहपरिग्रहसाध्यत्वाभावाच्च । न चाश्नुत इति परिचरतीत्यर्थ-
 कम् ; स्वाम्यभिमताचरणस्यैव परिचर्यारूपतया विग्रहमन्तरेण परिपूर्णब्रह्मा-
 नुभवस्य क्रियमाणस्यापि परिचर्यात्वसम्भवेन तत्तापि तत्परिग्रहावश्यकत्वाभा-
 वाच्च । विग्रहसाध्यकैङ्कर्यग्रहणे चाश्नुत इति पदस्य शक्यार्थत्यागः । स्वकृत-
 कैङ्कर्यजन्यभोगमाकत्वेन स्वकृततदनुभवजन्यभोगमाकत्वेन च ब्रह्मानुभवतीति
 कृतज्ञार्थग्रहणे सम्भवति एकदेशग्रहणात्संकुचितार्थकत्वापत्तिश्च । नान्त्यः ; वि-
 गूहपरिगूहयोग्यतानिवृत्त्युद्देश्यकोपासनं कैवल्यप्राप्त्यसम्भवात् । कैवल्यस्यानि-
 त्यतया तत्प्राप्नुवतो विगूहपरिगूहयोग्यतानिवृत्तौ प्रमाणाभावात् । न च योग्य-
 तासत्त्वेऽपि सामग्यभावेन कैवल्यकाले विगूहपरिगूहस्यानुपहितत्वात्क्रियन्तम-
 पि कालं सामग्रीविघटनमेव योग्यतानिवृत्तिरित्युच्यत इति वाच्यम् । तथा सति
 प्रलयकालेऽपि तादृशयोग्यतानिवृत्तिसत्त्वेन प्रलयात्पत्त्याप्युपासनचारितार्थ्येन
 कैवल्यसिद्धयवश्यम्भावस्य दुर्वचत्वात् । न चासम्भूत्युपासनं नाम विग्र-
 हपरिग्रहनिवृत्तिपूर्वककिञ्चिदनुभवरूपफलोद्देश्यकोपासनमिति न दोष इति
 वाच्यम् । असम्भूतिशब्दस्य तावदर्थस्वारसिकत्वाभावात् । तथा तृती-
 यमन्ते विगूहपरिगूहयोग्यतेत्यत्र योग्यतापदेन किं गुणाष्टकाविर्भावगूहणम् ,
 उत विगूहपरिगूहौपयिकसङ्कल्पविशेषगूहणम् ? नाद्यः ; तस्य विग्रहसम्बन्ध-
 मात्रसाधनत्वाभावेन विग्रहपरिग्रहयोग्यतेति विशेषपदेन तदुक्तेरयुक्तत्वात् ।
 नान्त्यः ; पूर्ववदश्नुत इति पदस्य शक्यार्थत्यागसंकुचितार्थकत्वादिप्रसङ्गात् ।
 एवं सम्भूतिशब्दस्य योग्यतापर्यन्तार्थवाचित्वाभावात्तदपि न सम्भूत्यसम्भूतिश-
 ब्दयोरीदृशार्थवर्णनं युज्यते । किं च शरीरपरिगूहोद्देश्यकं तद्योग्यतेर्दे-

इयंकं वोपासनमेव न भवति । उपासनकालेऽपि तस्य तद्योग्यतायाश्च सत्त्वेन तदिच्छाया असम्भवात् । न खल्वशरीर एव कश्चिदुपास्ते । अनुपासनेऽपि बद्धस्य किञ्चित्शरीरसम्भवनियमाच्चैतदुपासनं व्यर्थम् । न चेतः कल्याणतरविग्रहपरिग्रहेद्देशेनोपासनं सम्भवतीति वाच्यम् । तथा सति सम्भूतिशब्दस्य तादृशविग्रहपरिग्रहे लक्षणापत्तेः । असम्भूतिशब्देन तादृशविग्रहनिवृत्त्युद्देश्यकोपासनस्यैव वक्तव्यतया प्रकृतोपासनावच्छेदकविग्रहसदृशत्तन्निवृत्त्यन्यतरविग्रहापादनेनाप्युपासनाचारितार्थेन कैवल्यसिद्धेरतावदशकत्वाच्च । न च कल्याणतरेऽपि विरक्तस्य कथमीदृशविग्रहजिहृक्षेति वाच्यम् । एतदिच्छाया अकिञ्चित्करत्वात् । यदि तत्तेच्छाभावान्न तदुत्पत्तिः तर्हि यः कैवल्यमप्यनिच्छन् विग्रहपरिग्रहयोग्यतानिवृत्त्युपासनं कुरुते तेन मोक्ष एव लब्धव्यः स्यात् । तथा च मोक्षार्थं विग्रहपरिग्रहोपासनसमुच्चयविधानं व्यर्थम् । अन्ततः सर्वविधविग्रहपरिग्रहयोग्यतानिवृत्तवैवासम्भूतिशब्दतात्पर्यवर्णने प्रकृतमन्त्रसम्भूतिशब्दार्थो यस्तन्निवृत्तिपरत्वस्वरस्यसम्भूतिशब्दे प्रतीयमानं त्यक्तमेव भवति । एवं मुमुक्षुणा समुचित्य विग्रहपरिग्रहतदभावोपासने क्रियमाणे न सामान्यतो विग्रहपरिग्रहभावोपासनं कर्तुं शक्यते, विग्रहपरिग्रहस्याप्युपास्यमानत्वेन विरोधादिति कर्माधीनविग्रहपरिग्रहभाव एवोपास्यः । तत्र च योगिनामिव मुक्तानामपि सर्वशक्तानां कर्माधीनपरकीयविग्रहप्रवेशोऽपि स्वीकार्य इति न सामान्यतः कर्माधीनविग्रहस्यापरिग्रहः शक्योपासन इति स्वकर्माधीनो यो विग्रहपरिग्रहतन्निवृत्त्युपासनं कर्तव्यम् । सर्वमिदं भवद्गून्धपरामर्शेनैव सुज्ञानम् । एवञ्चेदृशनिवृत्त्युपासनेनैवाकर्माधीनविग्रहपरिग्रहस्य स्वरूपेणावस्थानस्य चावस्थानद्वयस्य मुक्तिकालिकस्य लोभे विग्रहपरिग्रहोपासनं पृथक्क्रियमाणं व्यर्थम् । कर्माधीनविग्रहपरिग्रहनिवृत्तः स्वरूपेणावस्थाने पर्यवसानमिति पृथग्विग्रहपरि-

ग्रहोपासनमुपदिष्टमिति चेत् तस्या दिव्यविग्रहपरिग्रह एव पर्यवसानं विधाय
स्वस्वरूपेणोपासनमेव कुतः पृथङ्नेोपदिष्टमिति । यत्तु प्रथमतः परिग्रह-
तन्निवृत्तिपरतामुभयोः पदयोरुक्त्वा तृतीयमन्त्रेऽर्थोचित्याय योग्यतातन्निवृत्ति-
परत्वाश्रयणम् । तदेकविधार्थस्यैव सर्वत्र वक्तव्यत्वादयुक्तमेव ।

यापि द्वितीयमन्त्रार्थवर्णनवैखरी, साऽपि भवत्कृतपूर्वमन्त्रत्वन्यतः पा-
त्यन्यदेवाहुर्विद्ययेत्यादिमन्त्रार्थवर्णनवैखरीवैषम्यादग्राह्या । तत्र हि केवल-
विद्याफलस्य केवलाविद्याफलस्य चान्यतमसप्रवेशयोर्मिथो भेदस्य प्रथमम-
न्त्र एव स्पष्टतया द्वितीयमन्त्रे पुनस्तदुक्तेरयुक्ततया समुच्चित्यानुष्ठायमानयो-
र्विद्याऽविद्ययोरेव फले ब्रह्मप्राप्तिविद्योपकाररूपे तृतीयमन्त्रे वक्ष्यमाणे तद्गत-
मिथोभेदपरत्वेमेव द्वितीयमन्त्रे भवदभिमतं लक्ष्यते । एवं सति तामेव री-
तिमवलम्ब्य प्रकृतमन्त्रत्वेऽपि तृतीयमन्त्रे वक्ष्यमाणयोः प्रकृतिसम्बन्धहा-
निब्रह्मप्राप्त्योर्मिथोभेदवर्णनपरत्वं द्वितीयमन्त्रस्य वक्तव्यं विहाय तत्तत्केव-
लोपासनफलभूतकैवल्यैश्वर्यद्वयभेदपरत्ववर्णनं कथं पुनरौचित्यमावहति । अथा-
त प्रकृतिसम्बन्धहानेरेवाभावरूपाया ब्रह्मप्राप्तिरूपभावरूपत्वावश्यकतया त-
योर्भेदवर्णनासम्भवादेवं वर्णनमिति चेत् तर्हि पूर्वमन्त्रत्वन्यतर्गतद्वितीयम-
न्त्रे वैतदानुगुण्यं सम्पाद्यताम् । अथ पुनरुक्तिमिया तत्परित्याग इति
चेत् सैषा पुनरुक्तिरिहापि तदवस्येवेति नैवं मन्त्रत्वन्यार्थो वर्णनीयः ।

ननु सम्भूतिशब्दः प्राप्त्यर्थको न भवति । शरीरपरिग्रहे तु स्वरस
इति चेत्, तत्र, विहगपरिग्रहेऽपि तस्य शक्तत्वाभावात् । 'सम्भवाभ्या-
त्ममायया' 'सम्भवामि युगे युगे' इत्यादौ विग्रहपरिग्रहे प्रसिद्ध इति चेत्
घटः सम्भवति, पटः सम्भवति, तस्माद्वा एतस्मादात्मन आकाशः सम्भूतः
इत्यादौ का वार्ता ; न हि तत्र कस्यचिद्देहपरिग्रहः प्रतिपिपादाधिषितः ।
अत उत्पत्तिरेव सम्भूतिः । सा च घटादौ मुख्या । तस्याश्चात्पत्तेर्जी-

चात्मनि बाधितत्वाद्ग्रहसंयोगस्यैवोत्पत्तित्वाश्रयणमिति सम्भूतिशब्दस्योत्पत्ति-
परत्वमेव मुख्यम् । देहसंयोगपरत्वं पुनरमुख्यम् । एवञ्चोत्पत्त्यर्थकस्य सम्भू-
तिशब्दस्य देहप्राप्त्यर्थकत्ववत् ब्रह्मप्राप्त्यर्थकत्वमपि सम्भवति । यथाऽऽत्मनि
देवो जातो मनुष्यो जात इत्यादिव्यवहारः, तथा मुक्तो जात इति व्यवहा-
रोऽप्यस्त्येव । अवस्थाविशेषस्यैवोत्पत्तिशब्दार्थत्वात् स्वभावविकारभाजो
जीवस्य ज्ञानसङ्कोचविकासयोरेव ध्वंसजन्मरूपतया मुक्तिकालिकपरिपूर्णज्ञान-
विकासस्य ब्रह्मानुभवात्मनो जन्मरूपत्वमत्यन्तमुचितमिति विग्रहपरिग्रहापेक्ष-
याऽपि ब्रह्मप्रोक्तः सम्भूतिशब्दार्थत्वं युज्यतेतराम् । अतो भवदीयेनैव
यथा प्राप्त्यर्थत्वं सूच्यते ।

यदप्यसम्भूतिशब्दस्य सम्भूतिप्रतिबन्धकविनाशपरता सुतरामेव दुर्धचेति
तदापि वार्तम् । न खलु नञः प्रतिबन्धकविनाशवाचित्वमारोप्यासम्भूति-
शब्देन सम्भूतिप्रतिबन्धकविनाशरूपमर्थं साधयामः, येनैवमुच्यते । किं
तु असम्भूतिशब्दः सम्भूत्यभावपरः । स च प्रतिबन्धकविनाश एव पर्य-
वस्यतीति ब्रूमः । कथमिति चेत् उक्तं तावत् सम्भूतिशब्दस्य न विग्रह-
परिग्रहे शक्तिरपि तुल्यत्वाविति । तथा चासम्भूतिरनुत्पत्तिः । अनुत्प-
त्तिशब्दश्चोत्पत्तिप्रागभावपरतयैव भूम्ना प्रयुज्यते । अतः शरीरपरिग्रहरूपामु-
त्पत्त्योत्पत्तिस्वीकारेऽपि तत्परिग्रहप्रागभाव एव तदर्थः स्वरसः । न तु परि-
ग्रहनिवृत्तिः । किं चात्मनो यानि शरीराण्येतावदुत्पन्नानि, न तदुत्पत्ति-
निवृत्तिमुद्दिश्य किमप्युपासनमनुष्ठेयम् । उत्पत्तेराद्यक्षणभावित्वेन द्वितीय-
क्षणे स्वयमेव निवृत्तेः । एवं तत्परिग्रहनिवृत्तिरपि नोपासनोद्देश्यभूता ।
तस्या अपि 'जातस्य मरणं भ्रुव'मिति स्वयमेव जायमानत्वात् । अत इतः
परं शरीरोत्पत्तिः परिग्रहो वा मा मूढित्येवोद्देश इति प्रागभावस्यैवोद्देश्य-
त्वम् । न तु ध्वंसरूपनिवृत्तेः । प्रागभावश्च भाविनो वस्तुनः पूर्वं वर्त-

मानोऽभावः । न च मुक्तिमान् आत्मनः कर्माधीनविग्रहपरिग्रहस्य मुक्तिकाले जातु भावित्वं सुवचम् । येन तस्मिन्नुत्पत्तिप्रागभावो नाम काश्चित् प्रसिद्धः सृपपादः स्यात् । अत उत्पत्तिप्रागभावो नामोत्पत्तियोग्यतानिवृत्तिरिति वक्तव्यम् । एवं हि सति तृतीयमन्त्रे विग्रहपरिग्रहयोग्यतानिवृत्तिरसम्भूतिशब्दार्थ इति भवदुक्तेरपि समञ्जसो निर्वाहः सम्प्रति भवताऽपि ग्राह्यः । सा च योग्यता विचार्यमाणा पुंसः कर्मसम्बन्ध एव । तथा च ब्रह्मप्राप्तिरूपसम्भूतिप्रतिग्रन्धकं यत् पुण्यपापरूपं कर्म तन्निवृत्तिरेवासम्भूतिरिति भवद्रीत्यैव निराबाधं सुवचमिति निरीक्ष्यताम् । तस्मान्मुमुक्षुरपेक्षिता ब्रह्मानुभवात्मकज्ञानविकासरूपोत्पत्तिः कर्माधीनोत्पत्तियोग्यतारूपब्रह्मप्राप्तिप्रतिग्रन्धककर्मनिवृत्तिश्च सम्भूत्यसम्भूतिशब्दार्थाविति नात्र शङ्काशङ्कुशकलस्याप्यवकाशं पश्यामः ।

वस्तुतस्तु ब्रह्मलोकमभिसम्भवानीत्यादौ सकर्मकत्वदर्शनात्सम्भूतिशब्द उत्पत्त्यर्थक इव प्राप्यर्थकोऽपि भवतीति ज्ञायते । न च समुपसृष्टत्वे भवतेरुत्पत्तिरेवार्थ इति नियन्तुं शक्यम् । अर्थान्तरस्यापि दर्शनात् । यथा पूर्वपक्षे कस्मिन्नापि प्राप्ते सिद्धान्तमारभमाणा वदामः नैतत्सम्भवतीति । यथा च 'नित्यत्वमात्मनः सम्भवती'ति । एवं 'उत्पत्त्यसम्भवा'दिति सूत्रादौ सर्वत्र द्रष्टव्यम् । इह हि सर्वत्र सम्भवतीत्यस्य भवितुमर्हतीत्यर्थः । तथा च सत्तायोग्यत्वं सम्भूतिः । तथा प्राप्तिरपि सम्भूतिर्भवितुमर्हति । अथ कथमभ्युपसर्गाभावे प्राप्तिवाचित्वमिति चेत् तत्किमभ्युपसर्गमात्रेण भवतेः प्राप्यर्थकत्वमित्याशयः उताभिसमुभयोपसृष्टत्वं एवेति । नाद्यः । अभिभवतीत्यादावन्यस्यैवार्थस्य दर्शनात् । नान्त्यः; अभ्युपसर्गाभावेऽपि प्राप्तिपरतया प्रयोगदर्शनात् । यथा—उभौ 'सम्भूत्याऽऽगता' वित्यादौ मिलित्वा परस्परं प्राप्येत्यर्थे प्रयोगः । गच्छेतरिव संभवतेरपि जातु सक-

मेकत्वं जात्वकर्मकत्वं च युज्यते । न च संभवतेरेव गच्छतिपर्यायत्वे अ-
भीति प्रयोगासम्भवः, येनोभयोरुपसर्गयोरेव गमनतात्पर्यग्राहकत्वमपितव्यं
स्यात् । अत एव वाच्यधिकरणे भाष्ये प्रकृतविषय एवामिपूर्वस्य
गच्छतेर्भूम्ना प्रयोग इति युक्तं समुपसर्गमात्रस्य तात्पर्यग्राहकत्वम् । छान्दो-
ग्ये च (५, १०) ते धूममभिसम्भवन्ति धूमाद्रातिं रात्रेरपरपक्षं..... ।
..... संवत्सरमभिप्राप्नुवन्तीति, अभिसम्भवन्तीत्यस्य स्थानेऽभिप्राप्नुवन्ती-
ति श्रयमाणमभ्युपसर्गं विनैव प्राप्त्यर्थकत्वं दर्शयतीत्यलम् । यथा च—
बृहदारण्यके (३, ३) तां समभवत् ततो मनुष्या अजायन्तेत्येवं बहुवारं-
प्रयोगः । तत्र हि मैथुन्येन प्राप्तवानिति तदर्थः । स्त्रीवाचिपदसमभि-
व्याहारादिव्याजमैथुन्येनेति विशेषो लभ्यते । सम्भवतिस्तु प्राप्तिमात्रवचनः;
अन्यथा शक्यार्थगौरवापत्तेः । यथा चार्चिरादिविषय एवानियमाधिकर-
णश्रुतप्रकाशिकायां स्मृतिवचने—

‘य एवमेनं जानन्ति ये चारण्यकमाश्रिताः ।

उपासते तपः सत्यं श्रद्धया परया युताः ॥

क्रमात्ते सम्भवन्त्यर्चिरहः शुक्लं तथोत्तरम् ।’

इति विस्पष्टमभिमन्तरेण प्राप्त्यर्थे प्रयोगः । अतो नूनं श्रुतप्रकाशिकाद्यपराम-
र्शदोषादापतितः सर्वोऽयं संरम्भः ।

स्यादेतत् । यदि सम्भूतिशब्द इह प्राप्तिवचनः, कथं तर्ह्यसम्भूतिशब्दः
प्रतिबन्धकविनाशपर इति । अत्रोत्तरमाचार्यपादैरेवाभाषि ‘तां पर्युदस्यन्नय-
मसम्भूतिशब्दस्तदासन्नप्रतिबन्धकविनाशमभिधत्ते’ इति । अयं भावः—पूर्वम-
न्तलयानुरूप्यं तावदस्मिन्नापि मन्त्रत्रये युक्तं स्वीकर्तुम् यावत् सम्भवति ।
तत्र भगवता भाष्यकृतैव ‘अविद्या विद्येतरद्विहितं कर्मैवेत्यविद्याशब्दो न
विद्यानिवृत्तिपरः । अपि तु विद्येतरपरः सन् नञः सजीतीयप्रकृतेतराभि-

धायकत्वस्वामान्याद्विद्यावददृष्टद्वारा साधनं विहितं कर्माहे'ति व्युदग्रादि ।
 अतस्तदानुरूप्यायासम्भूतिशब्दोऽपि सम्भूतीतरपर एव सन् सम्भू-
 तिवदेव मुमुक्षुचिन्तनीयं तद्वदेव विद्याङ्गचिन्तनविषयभूतं तथैव सह
 'अथ इव रोमाणी'त्येकवाक्योपात्तं सुकृतदुष्कृतविनाशं वक्तव्यभ्युप-
 गन्तव्यमिति । अतः पूर्ववैरूप्यप्रसङ्गेनापि नवो निवृत्तिपरत्वं भवदु-
 क्तमयुक्तमेव । नन्वेवं पूर्वसारूप्यसंरक्षणावश्यकत्वे तत्र यथा मृत्युतरण-
 स्याविद्याशब्दशक्यार्थसाध्यत्वं अमृतत्वप्राप्तेश्च विद्याशब्दशक्यार्थसाध्यत्वं
 वर्णितम् ; तथेहापि वक्तव्यम् । तच्च विनाशसम्भूतिशब्दशक्यार्थयोरेव
 साध्यभूतप्रतिबन्धविनाशब्रह्मानुभवरूपत्वाद्दुष्करम् । अतोऽन्य एवार्थश्चि-
 न्तनीय इति चेत्—उच्यते । सुषटमेव तावत् सम्भूतिशब्दस्य प्राप्त्यर्थक-
 त्वग्रहणेनैवेदमप्यस्माकम्, यदि वक्तव्यं स्यात् । तथा हि—विनाशः प्र-
 तिबन्धकसुकृतदुष्कृतनाशः । मृत्युतरणं तत्साध्यं प्रकृतिलङ्घनम् । यो मृ-
 त्युमन्तरे सञ्चरन् यं मृत्युर्न वेदेति हि सुबालोपनिषदि प्रसिद्धं मृत्युशब्द-
 स्य प्रकृतिवाचित्वम् । सम्भूत्याऽमृतमश्नुत इति क्रमेण 'परं ज्योतिरूपस-
 म्यद्य स्वेन रूपेणामिनिष्पद्यते' इत्युक्तार्थद्वयपरम् । अथ वा सम्भूतिर्न ब्रह्म-
 प्राप्तिः । अपि तु 'ब्रह्मलोकमभिसम्भवानी'त्युक्तब्रह्मलोकप्राप्तिः । अमृतम-
 श्नुत इति तत्साध्या ब्रह्मप्राप्तिरुच्यत इति । तर्हि कथमाचार्यपादैरित्थमर्थो
 न वर्णित इति चेदुच्यते । प्राचीनस्य मन्त्रलयस्य समुच्चित्य विद्याकर्मानुष्ठा-
 नप्रतिपादकत्ववदस्यापि समुच्चित्य किञ्चिदनुष्ठानप्रतिपादकत्वं युक्तम् । न
 तु युक्तस्य कर्मनाशः सम्भूतिश्च भवत इति केवलकथामात्रत्वमिति मनसि-
 कृत्य व्यासैः 'मार्गस्य कर्मविनाशस्य च चिन्तनं विद्याङ्गत्वेन समुच्चित्य
 त्रिधीयत' इति व्याहृतम् । अत एव किल भवताऽप्युपासनविधानमिह व-
 र्णितम् । एवं च यत्किञ्चिदुपासनद्वयस्य समुच्चित्य विधौ स्वीकृते विधेययो-

नन्वेवं व्यासार्थाभिमतं सम्भूतिशब्दस्यार्चिरादिमार्गपरत्वमाचार्यपदैः
कथमुपेक्षितमिति चेत् नात्यन्तमुपेक्षितमेव । श्रीमति न्यायसिद्धाज्जने तस्या-
प्यर्थस्याभिहितत्वात् । परं त्विह सम्भूतिशब्दस्य किन्प्रत्ययान्तस्य प्राप्ति-
साधनमार्गपरत्वोपेक्षया प्राप्तिरूपभावार्थस्वारस्यात् अथ इव रोमाणीत्यादौ
प्राप्तेरेवैकवाक्योपात्तत्वात् अर्चिरादिमार्गस्यानुपात्तत्वात् अभिसम्भवानि, अ-
भिसम्भविताऽस्मीत्युत्तमपुरुषबलेन प्राप्यनुसन्धानस्यापि स्पष्टत्वादुक्तरीत्या
चिन्तनस्य विधेयतया तृतीयमन्त्रोत्तरार्धस्य चिन्तनरूपविधेयफलसङ्कीर्तनपर-

तथा ब्रह्मप्राप्त्यनुसन्धानं प्रति ब्रह्मप्राप्तेः फलत्वोपपत्तेश्च प्राप्तिरूपयथाश्रु-
तार्थ एवाऽऽदृतः । अतो भवदुक्तार्थस्यानुपपन्नत्वाद्यथाभाष्यमेव श्रुत्यर्थः ।

एवं व्यासार्थवर्णितमर्थमौचित्येन मात्रया परिष्कृत्योपवर्ण्याथ पूर्व-
मन्त्रलयानुरूप्यस्य कात्स्न्येन सम्पादनयैवज्ञातीययोजनास्वनाश्वासात् यो-
जनान्तरमाह यद्वेति । समाधिनिष्पत्तिरूपब्रह्मसम्भूत्येति निष्पत्तिशब्द-
प्रयोगेण , ब्रह्मेति कर्मनिर्देशेन च सम्भूतियद्वदस्योत्पत्त्यर्थकत्वे वा प्राप्त्यर्थ-
कत्वे बोभयथाऽपि मुमुक्षुवोक्षितोपायविशेषपर्यवसानं सुगममिति सूचितम् ।

अथ स्यात्—अत्र दूषितव्याख्याने यच्च यावच्चोक्तं तच्च तावच्च
तथैव न ब्राह्मम् । प्रमेयमात्रग्रहणेन स्वबुद्ध्येत्यं परिष्क्रियताम् । पर-
विद्यायाः प्रागुक्ताया ऐश्वर्यकैवल्यपवर्गरूपपुरुषार्थव्रतितयहेतुत्वात् विद्यामनु-
तिष्ठन्नापि यदैश्वर्यकैवल्ययोरन्यतरदपेक्षते, न तावता परमपुरुषार्थलाभ इति
तदुपेक्षापूर्वमपवर्गमपेक्षयतीदं मन्त्रलयम् । तत्र सम्भूतिशब्द उत्पत्ति-
वचन एव शरीरपरिग्रहपूर्वमनुभवनोयैश्वर्यसिद्धिपरः । असम्भूतिशब्दः कैव-
ल्यपरः । इमे फले उद्दिशतामन्धतमसप्रवेश एव । ननु सम्भूत्यसम्भू-
त्युभयोर्देशे तदुभयप्राप्त्या भूयिष्ठमनिष्टमापद्यते । नैवम् । प्रत्येकमुद्दि-
श्यमानसम्भूत्यसम्भूत्यपेक्षया समुच्चयेनोपास्यमानसम्भूत्यसम्भूतिपदार्थद्वयस्या-
न्यत्वात् । य एवं समुच्चयेन गुणाष्टकाविर्भावरूपां सम्भूतिं निखिलकर्मवि-
नाशरूपामसम्भूतिं चोपास्ते स तयोपास्यमानयाऽसम्भूत्यैश्वर्यकैवल्यत्मकं
संसारं प्रकृतिसम्बन्धमतिलङ्घ्य सम्भूत्या ब्रह्म सर्वप्रकारेणानुभवतीति ।
एवं परिष्क्रियमाणेऽर्थे को दोष इति ।

सन्तु नानैवमन्यथा च परिष्कारस्य पन्थानः । तथाऽपि संपूर्वकस्य
भूधातोरेनात्मनेपदिनोऽपि प्राप्त्यर्थकत्वस्य दर्शितत्वात् , विद्याप्रकरण उपा-
स्यत्वेनोक्तस्य सम्पूर्वकभूधात्वर्थस्य विद्यान्तरप्रकरण उपास्यत्वेन प्राप्त्यर्थ-
कत्वस्य दर्शितत्वात् ।

रूपत्वौचित्यादिनोपपन्नतरस्यार्थादेव कैवल्यैश्वर्यव्यवर्तनक्षमस्य साम्प्रदायिक-
स्यास्यार्थस्य प्रहाणमयुक्तमितीत्यमेवाचार्यपादा व्याचक्रुरिति सुस्थमेतत् ।

अत्र शङ्करभाष्ये सम्भूतिशब्द उत्पत्तिवाचकः सम्प्रति तद्वति हि-
रण्यगर्भे वर्तते । असम्भूतिशब्दस्तदन्यकारणभूताव्यक्तप्रधानपरः । विनाश-
शब्दो लयशक्तस्तद्वत्कार्यब्रह्माहिरण्यगर्भपरः । तृतीयमन्त्रे सम्भूतिमित्य-
न्नाकारप्रक्षेपः । तीर्त्वासम्भूत्येतत्तासम्भूत्येति पदच्छेदः । मृत्युतरणं हिर-
ण्यगर्भोपासनेनाणिमाद्यैश्वर्यलाभादनैश्वर्यतरणम् । अमृतशब्दार्थः प्रकृत्यु-
पासनजनितप्रकृतिलय इति व्याख्यातम् । अस्यातिवैयात्यमूलत्वादत्यन्त-
मुदासितुगपारयन्नाह अन्तेति । सृष्टिप्रलयादौत्यादिपदात्तत्तदर्थपर्यवसान-
भूताहिरण्यगर्भग्रहणम् । विवक्षयेत्यादि । विवक्षापूर्वकवचनस्येत्यर्थः ।
तथा च विवक्षायां वचने चौचित्यलवोऽपि नास्तीत्यर्थः । विभागशब्देन
हिरण्यगर्भोपासनजनिताणिमाद्यैश्वर्यमेव विद्ययाऽमृतमश्नुत इति पूर्वत्रेव क-
स्मादमृतप्राप्तिरूपं न भवति । सांसारिकदुःखहान्या प्रकृतिलयस्यैव कथं न
मृत्युतरणरूपत्वम् । उभयस्योभयशब्दार्थत्वं एकतरशब्दप्रयोग एव कस्मान्न
कृतः । उपासकद्वयस्य चेदिदं फलद्वयम्, एकस्य पुंस इत्यमेकदाऽवान्तर-
फलविभागवचनं कथं घटतामित्येवमर्थः स्फुटितः ॥ १४ ॥

अत्र यदुक्तं—सत्यशब्दस्य जीवापेक्षया परब्रह्मणि मुख्यत्वात् तद्वा-
चित्वमेव स्वीकर्तव्यम् । अर्थश्चैवम्—हिरण्यमेव पात्रेण चिदचिद्रूपभोग्यव-
र्गेण सत्यस्य ब्रह्मणो मुखं प्राप्तिद्वारं प्राप्तिहेतुभूतज्ञानमार्गिरूपं सद्दर्शनमपि-
हितम् । सत्यधर्माय दृष्टये समोचीनपूर्वोक्तदर्शनाय सत्यशब्दवाच्य-
परब्रह्मप्राप्तिसाधनधर्ममूलाय वा दर्शनाय तद्दर्शनमपावृण्विति; तदप्याचा-
र्यपादमापितपरित्यागेनाभिनवार्थकल्पनाभिनिवेशविलसितमेव । अपिहित-
मित्यस्यै ह्यदृश्यं कृतमिति वा निरुद्धवृत्तिकमिति वाऽर्थः । यथा चन्द्रमा

हिरण्मयेन पात्रेण सत्यस्यापिहितं मुखम् ।

तत् त्वं पूषन्नपावृणु सत्यधर्माय दृष्टये ॥ १५ ॥

अथैवं फलपर्यन्तसाङ्गब्रह्मविद्यानिष्ठस्यानुसन्धेया मन्त्रा उपदिश्यन्ते ।
तेषु च पूषादिशब्दाः सर्ववाच्यं परमात्मानमनुसन्दधतां तत्तद्देवता-
प्रणाख्या साक्षाद्वा तत्पर्यन्ताः । अत्र हि यमसूर्यादिशब्दानामेक-
विषयत्वं स्वरसावगतं तथा सत्येवोपपद्यते । तन्न प्रथमेन मन्त्रेण
पूषशब्दत्रिविधितं भगवन्तं प्रति प्रस्तुतां समाधिप्रतिबन्धनिवृत्तिं
प्रार्थयते हिरण्मयेन—दृष्टय इति । सत्यशब्दोऽन्न जीवपरः । ‘स-
त्यं चानृतं च सत्यमभवत्’ ‘अथ नामधेयं सत्यस्य सत्यं प्राणा वै स-
त्यं तेषामेव सत्यम्’ इत्यादिषु जीवेऽपि तत्प्रयोगात् । तस्य मुखं
अनेकेन्द्रियावष्टम्भतया मुखवदवस्थितं मनः हिरण्मयेन पात्रेणा-
पिहितम् रागात्मकतया हिरण्मयसदृशेन रजोमयेन पात्रेण परमा-
त्मविषयवृत्तिप्रतिरोधकेन च्छादितम् । हृदि निहिते परमात्मविषये
निरुद्धवृत्तिकमित्यर्थः । रजःकथनं तमसोऽप्युपलक्षणम् । हिरण्म-
यशब्देन कर्माधीनभोग्यवर्गप्रदर्शनम् । तत् जीवस्य मुखस्थानीयं
मनः । पूषन् आश्रितपोषणस्वभाव अपावृणु निरस्तपिधानं कुरु ।
कस्य हेतोः ? सत्यधर्माय दृष्टये सत्यस्य जीवस्य धर्मभूताय पूर्वा-
कब्रह्मानुभवदर्शनायेत्यर्थः ॥ १५ ॥

अत्रेण पिहितः, चक्षुः पिहितमित्यादि । इदं चाहश्यीकरणं निरुद्धवृ-
त्तिकत्वं वा विद्यमानस्यैव वस्तुनो, नाविद्यमानस्य । यदि मुखशब्दस्य ब्रह्मदर्-
शनं ब्रह्मसाक्षात्कारोऽर्थः, तर्हि स हिरण्मयपात्ररूपप्रतिबन्धकवशादनुत्पन्न
इत्येव वक्तव्यमित्यापिहितशब्दोऽस्वरसः । यथेवमर्थविवक्षा तर्हि सत्यमपि-
हितमित्येतावदेवालमित्यन्यद्व्यर्थं च । तथा द्वितीयसत्यशब्दस्य समीची-
नार्थकत्वे सम्भवैककार्यत्यागो दोषः । यदि ब्रह्मप्राप्तिहेतुदर्शनपरं सत्यधर्माय
दृष्टय इति पदद्वयम्, तदा तस्यार्थस्य सत्यस्य मुखमिति पदद्वयेन प्रागुक्त-
तया तस्मा इत्येवालम् । अथ वा तुरीयः पाद एव व्यर्थः । तदपावृण्वि-
त्यस्यैव पर्याप्तत्वात् । दर्शनाय दर्शनमपगततिरोधानं कुर्वीति प्रश्नेनाश्च न

पूषन्नेकर्षे यम सूर्य प्राजापत्य व्यूह रश्मीन् समूह तेजः ।

यत्ते रूपं कल्याणतमं तत्ते पश्यामि योऽसावसौ पुरुषस्सोऽहमास्मि ॥ १६

पुनरपि तथा दृष्ट्या द्रष्टव्यं विशिषन् दृष्ट्या गुणमभ्यर्थयते पूषन्ने-
कर्षे पश्यामीति । एकर्षे अद्वितीयातीन्द्रियद्रष्टुः । यम सर्वान्तर्गा-
मिन् । सूर्य स्वभक्तनुद्धीनां सुष्ठु प्रेरक । प्राजापत्य प्रजापतिप्रसूनस्य
सर्वस्यान्तर्यामिन् । अविचक्षितप्रत्ययार्थो वा प्राजापत्यशब्दः । प्र-
जानां पत इत्यर्थः । व्यूह रश्मीन् समूह तेजः स्वस्वरूपप्रकाशनौपयि-
कान् स्वोग्ररश्मीन् व्यपोह प्रभात्मकं च तेजः समूहीकुरु । यत्

समञ्जसः । दृष्टय इत्यस्य दर्शनप्रवृत्तिसिद्धय इत्यर्थवर्णनमपि क्लिष्टम् ।
अस्माकं तु मनसो विद्यमानत्वात् तद्भृत्तिनिरोधस्यैव कृतत्वात्तस्यापिहितत्व-
मुपपन्नम् । निरस्तपिधानेन मनसा सम्पाद्यस्याभिधानाय च तुरीयपाद
आवश्यकः । सत्यधर्मायेति च कर्माधीनविकारविरहितस्य जीवस्य यद्भूतद-
र्शनं तस्य स्वाभाविकत्वं स्वरूपानुरूपधर्मत्वं च दर्शयति । किञ्च मन्ते-
ऽस्मिन्नप्रकृतोऽपि कश्चिदर्थः स्वरसतः प्रतीयते । यथा कश्चिदत्यर्थग्रहण-
लोलुपश्चक्षुषाऽपेक्षितवस्तुदर्शनस्य विलोपमपि सोढ्वा हिरण्मयेन पात्रेण
स्वमुखापिधानमप्यादावनुमन्यते । पश्चादन्धवद्भावेनात्यन्तं खिन्नः प्रार्थय-
ते 'पालमिदमपनीयतां अस्तु मे सहजं दर्शनं' मिति । एवं दृष्टान्तभावेन
निविष्टस्यार्थस्य वर्णनाय सत्यस्य मुखमिति कस्यचित्पुंसो मुखं ब्राह्ममिति त-
द्द्वार्ष्टान्तिकेऽपि कस्यचिर्जीवस्य मनो ग्रहीतुं युक्तम् । तदैकार्थ्याय द्वितीय-
सत्यपदमपि जीवपरमेव । तस्मादिहाप्याचार्यपादभाष्यमेव ज्याय इति ॥ १५

दृष्ट्या द्रष्टव्यमिति । पूर्वश्लोकोक्ता दृष्टिर्दर्शनसमानाकारध्यानरूपा ।
तत्साध्यो यो वास्तवस्साक्षात्कारस्तद्विषय इहोच्यते । अर्थाच्च ध्यानविषयोऽ
पि स इति सिद्धयति । यदि साऽपि दृष्टिः साक्षात्काररूपैव, तर्हि द्रष्टव्य-
मित्यस्य विषयीकर्तव्यमित्यर्थः । दृष्ट्या गुणमिति । दृष्टेरूपयुक्तमित्यर्थः ।

आदित्यवर्णमित्यादिप्रसिद्धम् सर्वेभ्यः कल्याणेभ्योऽतिशयितकल्याणं शुभाश्रयभूतं ते दिव्यं रूपं तत् पश्यामि । अत्र वर्तमानव्यपदेशः उत्तरवाक्यवत् तात्कालिकानुसन्धानानुवादः । प्रार्थनाप्रकरणानुरोधे तु व्यत्ययेन पश्येयमिति लिङ्गर्थो ग्राह्यः । ते इत्यस्य पुनरुक्तिस्तदसाधारण्यज्ञापनार्थम् । त्वदर्थं सदा पश्यामीति वा निरुपाधिकशेषत्वानुगुणोक्तिः । अथान्तरात्मनोऽहंग्रहेणानुसन्धानमाह योसावसौ पुरुषः सोऽहमस्मि इति । वीप्साऽत्यादरव्यञ्जनार्था । वद्वा 'योसावतीन्द्रियग्राह्यः सूक्ष्मोऽव्यक्तस्सनातनः । सर्वभूतमयो

अत्र 'लिङ्गर्थो ग्राह्य' इत्येतदनन्तरं 'इत्यपुनरुक्तिः तदसाधारण्यज्ञापनार्थं सदा पश्यामीति वा निरुपाधिकशेषत्वानुगुणोक्ति' रिति पाठो दृश्यते । स च न शुद्धः । अतो मूले ते इति पदद्वयश्रवणात् पुनरुक्तिरित्याशङ्क्य दिव्यमङ्गलविग्रहस्य तस्य भगवदसाधारण्यज्ञापनार्थमित्यम् । अथ वा त्वद्रूपं त्वदर्थं सदा पश्यामि । एतद्दर्शनजन्यं प्रधानं फलं तवैवेति शेषत्वानुगुणोक्तिरिति तात्पर्यकः पाठो युक्त इति निवेशितः । अहंग्रहेणैकबुद्धिशब्दाभ्यां स्वात्मापृथक्सिद्धतयैव सर्वदा त्वामनुसन्दधानस्य मेऽत्यन्तपारतन्त्र्यं सुनिरूढम् । यत एवं त्वदर्शनमपि त्वदर्थमित्यध्यवस्यामीति सूचनाय प्रवृत्तमन्तिमं पादमवतारयति अथेति । यद्यप्यस्य वाक्यलयात्मत्वाङ्गीकारेणासावादित्यमण्डलान्तर्वर्ती योऽस्ति, असौ पुरुषः पुरुषसूक्तादिप्रसिद्धः सर्वत्र पुरिशयानः सर्वान्तर्यामी भवति; सोऽहमस्मीत्यर्थवर्णनेन द्वितीयवाक्योक्तार्थस्यैव विशेष उपसंहारस्तृतीयवाक्येन तत्त्वमसीत्यनेनेव क्रियत इति वक्तुं शक्यम् । अथापि सम्भवति वाक्यद्वयरूपत्वे वाक्यलयरूपत्वस्वीकारस्यायुक्तत्वात् माध्यन्दिनपाठे वाक्यद्वयस्यैव दर्शनाच्चान्यथैवाह वीप्सेति । माध्यन्दिनपाठे 'योसावादित्ये पुरुषः सोसावह'मिति यच्छब्देन तच्छब्देन च प्रत्येकमदशशब्ददर्शनात् तदनुरोधेनादशशब्दद्वयान्वयं समर्थयते यद्वेति । माध्यन्दिनपाठे तथाऽङ्गीकारेपीह यच्छब्दघटितवाक्यप्रविष्टस्यादशशब्दस्य तच्छब्दघटितवाक्ये समाकर्षणमस्तरसमिति कृत्वाऽर्धभेदमाह सर्वेति । क्रमेणादश-

वदद्वयेनातीन्द्रियत्वप्रमाणसिद्धत्वयोरुक्तिः । पूर्णत्वं तेनेदं पूर्णं पुरुषेण सर्वम्' इत्यत्र दर्शितम् । पूर्वसत्त्वं 'पूर्वमेवाहमिहासमिति तत्पुरुषस्य पुरुषत्व'मित्यत्र । आदिना—

‘पूस्संज्ञे तु पुरे तस्मिन् शयनात् पुरुषो हरिः ।

शकारस्य पकारोऽयं व्यत्ययेन प्रयुज्यते ॥’

इति स्मृतं पुरिशयत्वं ग्राह्यम् ।

युत्विह स इत्यस्य ब्रह्मात्मक इत्यर्थ एव स्वीकार्यः । भगवद्रूपदर्शनस्य प्राक्प्रार्थिततयाऽल्ल स्वस्य तच्छरीरत्वरूपतन्नियाम्यत्वप्रदर्शनेन तद्रूपदर्शनाधिकारस्यैव ज्ञापनीयत्वादिति ; तत्र ; तच्छरीरत्वमात्रस्य तद्रूपदर्शनाधिकारत्वासम्भवात् । सर्वेषां स्थावरतिर्यगादीनामपि तच्छरीरत्वस्य वस्तुतो विद्यमानत्वात् । अथ तन्नियाम्यत्वानुगुणवर्तनं सोऽस्मीति पदद्वयेन बोध्यत इति चेत् तदपि न । तन्नियाम्यतया भवनमेव हि तत्पदद्वयार्थः स्यात् । न तु तदनुगुणवर्तनमिति । अतो लक्षणयैव तादृशार्थो ग्राह्यः । तावताऽपि परविद्याद्यनुष्ठानमेव तदनुगुणवर्तनं भविष्यति । तदपेक्षयाऽस्मीत्युत्तमपुरुषबलावगतमहंशब्दार्थे स इति पदार्थभेदानुसन्धानं गृहीत्वा अहं ब्रह्मेत्यनुसन्धानस्य मया क्रियमाणतयाऽहं यस्ते रूपं कल्याणतमं तत्ते पश्यामीति भाववर्णनं वरम् । न चाहमित्यस्य मदन्तर्यामीत्यर्थमुक्त्वा तस्योद्देश्यसमर्पकत्वं न सुवचं तथा पूर्वमनवगतत्वादिति वाच्यम् । अनुसन्धानस्यैवेदानीं क्रियमाणत्वेन ततः प्रागेव शास्त्रार्थश्रवणावश्यकतया तथा ज्ञातत्वेऽपपत्तेः । पुरुष इति पदेन सर्वान्तर्यामित्वस्य ज्ञातत्वाच्च । ‘यस्मिन् सर्वाणि भूतान्यात्मैवाभूद्विजानत’ इति प्रागुक्तत्वाच्च । अतस्तत्तन्मसीतिवदुपसंहाररूपेऽस्मिन् वाक्येऽहंशब्दस्यैव त्वंशब्दस्यैव विशिष्टपरत्वं युक्तम् । अन्यथा हि अहं ब्रह्मशरीरभूत इत्युक्तौ परविद्यावत्त्वप्रदर्शनं न स्यात् । यस्मिन् सर्वा-

णि भूतान्यात्मैवाभूदिति ब्रह्मविशेष्यकपरविद्याया एवेह प्रागुक्तत्वात् । पञ्चाग्निविद्याया इव जीवविशेष्यकविद्यारूपत्वे प्रमाणाभावात् । तद्य इत्थं विदुर्ये चेमेऽरण्ये श्रद्धा तप इत्युपासत इति वाक्ये पृथङ्निर्देशशब्देन पञ्चाग्निविद्यातिरिक्तविद्यासामान्यस्य ब्रह्मविशेष्यकत्वावधारणेनात्र तद्वोधे प्रमाणाभावात् । न च नात्र परविद्यावत्त्वं प्रदर्श्यते अपि तु परविद्याङ्गभूतस्वात्मानुसन्धानमेवेति वाच्यम् । तथा सति स्वात्मानमनुसंहितवानसि । अतस्त्वद्रूपं मे प्रदर्शनीयमिति प्रार्थनस्याघटमानत्वात् । कथञ्चिद्वदन्तेऽस्मि तदपेक्षया मच्छरीरिणं त्वामनुसन्धानोऽस्मि त्वद्रूपं दर्शयेत्यस्यैव सुलभत्वात् । अत एव योसावसौ पुरुषः जीवो यादृग्रूपः सोऽहमस्मि तादृग्रूपोऽहमस्मि तादृग्रूपतां विद्वानस्मीति व्याख्यानमपि नाहतम् । सर्वमिदं 'परविद्याङ्गभूतस्वात्मानुसन्धानपरत्वेऽपि' इति भाष्येण ध्वनितम् । अतो ब्रह्मशरीरत्वं स्वस्मिन्निह न विधेयम् । अपि तु पूर्वावगतस्वशरीरिब्रह्मानुसन्धानमेवेह ज्ञाप्यमिति अहंशब्द एव विशिष्टपरः । अन्यथा लक्षणाप्रसङ्गाच्च ।

यत्तु स इति भगवद्वाचिनस्तदात्मकपरत्वे लक्षणा नास्तीति, तदद्य विचारयामः । यद्यप्यद्वैतिनां इत्थमपि किञ्चिदुचितं मुखाभिधानमिति नास्मामिरयं पक्षो वहिष्करणीयः ; अथापि परदूषणप्रसक्तिकुण्ठनाय तत्त्वस्थिति-शोधनाय च विचारे व्याप्तिर्यते ।

यदिह शरीरवाचिनां शब्दानां शरीरिवोधकत्वमिव शरीरवाचिनां शरीरिवोधकत्वमस्तीत्यभिधानम्, तर्हि सम्प्रदायप्रामाण्यादाहो साधकयुक्ति-पुरस्कारादिति चिन्तनीयम् । नाद्यः ; तत्र किं

'ज्ञानं विशुद्धं विमलं विशोकमशेषलोभादिनिरस्तसङ्गम् ।

एकं सदैवं परमः परेशः स वासुदेवो न यतोऽन्यदस्ति ॥

एकः समस्तं यदिहास्ति किञ्चित्दच्युतो नास्ति परं ततोऽन्यत् ।

सोऽहं स च त्वं स च सर्वमेतदात्मस्वरूपं त्यज भेदमोहम् ॥

ज्योतीषि विष्णुर्भुवनानि विष्णुर्वनानि विष्णुर्विदेशो दिशश्च ।

नद्यः समुद्राश्च स एव सर्वं यदास्ति यन्नास्ति च विप्रवर्ध ॥'

इति विष्णुपुराणवचनार्थवर्णनपरं 'तच्च वासुदेवशरीरमिति तदात्मकम् ; ज-
गदन्तर्गतं वस्तु विष्णोः कायतया विष्ण्वात्मक'मित्येवंरूपं भाष्यं प्रमाणम् ।
किं वा सर्वत्रप्रसिद्धाधिकरणभाष्यम्, यद्वा 'क्षेत्रज्ञं चापि मां विद्धी'ति
गीताभाष्यम्, अन्यद्वा किञ्चित् । सर्वमपि प्रायः फलितार्थकथनरूपं न तत्र
प्रमाणं भवितुमर्हति । विशिष्य चोच्यते ।

न तावदत्र प्रथमं ; सामानाधिकरण्यस्य शरीरात्मभावनिबन्धनत्वं
पराशरामिसंहितं भाषित्वा तत्रत्यं तानि सर्वाणि तद्वपुरित्यादिशरीरात्मभावबो-
धकं वचनमुदाहृत्य किं भगवद्वाचिशब्दस्य तच्छरीरपर्यन्तबोधकत्वात् सामा-
नाधिकरण्यमुपपद्यते, किं वा जगद्वाचिशब्दस्य शरीरपर्यन्तबोधकत्वादिति
शङ्कायां 'स एव सर्वभूतात्मा विश्वरूपो यतोऽव्ययः' इति वचनमुदाहृत्य
विश्वशरीरकत्वाद्विश्रुतादात्म्यमिति विश्ववाचिशब्दस्यैव विश्वशरीरपरत्वमि-
त्यर्थं प्रदर्श्य तदिदमुक्तवचनोपपादितं तादात्म्यं ज्योतीषि विष्णुरित्यादिनो-
च्यत इति भाषितत्वाच्छरीरवाचिनामेवेहापि शरीरपरत्वं सम्मतं निश्चीयत
इति । ज्योतीषि विष्णुः—'यदास्ति यन्नास्ति च विप्रवर्ध'ति श्लोकेऽस्त्या-
त्मकनास्त्यात्मकचिदचिदशेषविशिष्टतादात्म्यस्य विष्णावुक्तत्वात्स वासुदेव
इत्यत्रापि तच्छब्द एव जीवविशिष्टपरः । न च ज्योतिरादिपदानां पूर्वं
विशिष्टपरत्वं नावगन्तुं शक्यमिति वाच्यम् । यदम्बु वैष्णवः कायस्ततो
विप्रवसुन्धरोति विष्णुशरीरभूताम्बुजन्यत्वेन कृत्स्नस्य ब्रह्माण्डस्य विष्णुशरीर-
त्वावसायत्वं शरीरवाचिनां शरीरपर्यन्तगामित्वस्य लोकसिद्धत्वात् पूर्वावग-

तस्यैवार्थस्य समानाधिकरणनिर्देशरूपेण भङ्ग्यन्तरेणोपबृंहणरूपेऽत्मानुद्यमानत्वस्य भाष्यकृतसम्मतत्वात् । ज्ञानस्वरूपो भगवान् यतोऽसावशेषमूर्तिर्न तु वस्तुभूत इति वाक्येनाशेषक्षेत्रज्ञशरीरकत्वस्य भगवति ज्ञातत्वेन प्राग्वदनुवादरूपत्वस्य स वासुदेव इत्यत्राव्याहतत्वाच्च । किं बहुना—जगत्परमात्मनोः शरीरात्मभावे प्रागप्रतिपन्न एव यद्वाक्यं प्रथममुपदिश्यमानम् , तत्रापि सदेव सोम्येदमग्र आसीदित्यादौ इदं शब्दः कार्यावस्थब्रह्मपर इति पदद्वयस्य समानाधिकरणस्थले ब्रह्मपर्यन्तत्वमेव भाष्यादिषु सुस्पष्टमुक्तमिति, का कथा यत् मानान्तरप्रतिपन्नमनूद्यते । न चैकविज्ञानेन सर्वविज्ञानप्रतिज्ञायास्तत्र कृताया उपपत्तिर्जगद्वाचिपदस्य ब्रह्मपर्यन्तत्वाभाव एकवस्तुप्रतिपादनाभावात् भवतीति तथा भाष्यादावुक्तमिति वाच्यम् । प्रतिज्ञोपपत्तये वा स्यात्, अन्यथा सामानाधिकरण्यनिर्वाहासम्भवाद्वा ; सर्वथेदमादिपदानां विशिष्टब्रह्मपरत्वमुद्देश्यसमर्पकत्वं चेष्टमिति स न्यायः सर्वत्र भविष्यति । अन्यथा हि को भवानिति प्रश्नप्रतिवचनरूपे अहमेकः प्रथममासं वर्तामि भविष्यामि चेति रुद्रकर्तृकोपदेशे का गतिः ? तत्र ह्यहमिति पदं जीववाच्यपि ब्रह्मपर्यन्तमेव स्वीकर्तव्यम् । न चेदं प्रतिपाद्यानां प्रागेव ज्ञातमिति कथमुपदेशो घटताम् ? प्रतिपाद्यानां तदज्ञानाभावेऽपि प्रतिपादयितुर्ज्ञातत्वेन सर्वस्य पदस्य ब्रह्मपर्यन्तत्वशिक्षणाय तथा गूढोपदेशे कृते कथमिदमिति बुभुक्षुः प्रतिपाद्याः पश्चाद्विवरणेन वा वाक्यान्तरबलेन वा भोत्स्यन्त इति नानुपपन्नमिति चेत् तर्हि स एव प्रकारः सर्वत्र सुवच इति वृथैव शरीरवाचिनां शरीरपर्यन्तत्वरूपनमिति ।

यच्चेह 'सोऽहं स च त्वं स च सर्वमेतदात्मस्वरूपं त्यज भेदमोहम्' इत्युदाहृत्य 'चेतनाचेतनवाचिशब्दानां परमात्मवाचिशब्दैश्च' इति बहुवचननिर्देशेन स इति पदानामच्युतार्थकत्वाध्यवसानम्, तत् 'सोऽहं स च त्वमिति

सर्वात्मनां पूर्वोक्तं ज्ञानाकारं तच्छब्देन परामृश्य तत्सामानाधिकरण्येनाहं
त्वमित्यादीनां ज्ञानमेवाकार इत्युपसंहरन् देवाद्याकारभेदेनात्मसु भेदमोहं
परित्यजेत्याह' इति भाष्यविरुद्धमित्यवधेयम् ।

न द्वितीयः ; तत्रापि सर्वं खल्विदं ब्रह्मेत्यत्र ब्रह्मशब्दस्य ब्रह्मात्मक-
रूपार्थैकान्तता नैव लक्ष्यते । प्रत्युत सर्वशब्दस्य ब्रह्मपर्यन्तत्वाभिसन्धिरेव
भाष्यकृतां स्वीकर्तव्यो भवति । तथा हि—यदि सर्वशब्दस्य चिदचिन्मा-
त्रपरतया ब्रह्मशब्दस्य ब्रह्मात्मकपरत्वं स्यात्, तज्जलानिति तच्छब्दोऽपि ब्रह्मा-
त्मकमेव ब्रह्मादित्यनन्वितार्थता । किं च तज्जलानिति हेतुनिर्देशेन हि
सर्वब्रह्मपदार्थयोरैक्यं कार्यकारणभावनिवन्धनं शरीरात्मभावनिवन्धनं चेत्यवग-
म्यते । कार्यत्वं कारणत्वं च विशिष्टस्य ब्रह्मण एवेति सुनिरुद्धम् । अ-
तस्तन्निवन्धनैक्यवर्णनाय सर्वपदं विशिष्टपरं स्वीकर्तव्यमिति शरीरात्मभाव-
निवन्धनमैक्यमापि तथैवोपपादनीयमिति कथमत्रान्यथावर्णनसम्भवः । अपि च
सर्वं खल्विदं ब्रह्म तज्जलानितीत्यस्यानुवादरूपत्वात् पुरोवादभूते सदेव सो-
म्येदमित्यादौ यथा सामानाधिकरण्यं निरवाह्यत, तथैव निर्वाह्यमिति न ब्रह्म
शब्दो ब्रह्मात्मकपरः । भाष्ये च 'अत्रैवोपासनं विधीयते, सर्वात्मकं ब्रह्म
शान्तः सन्नुपासीते'ति, 'अतः सर्वप्रकारं सर्वशरीरं ब्रह्म शान्तो भूत्वोपा-
सीते'ति, परं ब्रह्म हि कारणावस्थं कार्यावस्थं सूक्ष्मस्थूलचिदचिद्वस्तुशरी-
रतया सर्वदा सर्वात्मभूत'मिति च सर्वपदस्यैव विशिष्टपरत्वमवसीयते । श्रु-
तप्रकाशिकायाञ्च 'आकृत्यधिकरणन्यायेन प्रकारिपर्यन्तभिधानसिद्धयर्थमाह
सर्वप्रकारमितीत्यवतारितम् । वृत्तिकृतश्च सर्वं खल्विति सर्वात्मा ब्रह्मेश-
इति व्याचक्षाणाः सर्वशब्दं विशिष्टपरं दर्शयन्ति । जिज्ञासाधिकरणे च
तत्त्वमासि विचारघट्टे श्रुतप्रकाशिकायां 'अतः सर्वशब्दः कार्यावस्थाचिद-
चिच्छरीरकपरमात्मपरः—ब्रह्मशब्दः कारणावस्थाचिदचिद्विशिष्टपरः । एवमुभ-

यावत्स्यचिदचित्प्रकारिणो ब्रह्मण एकत्वं सामानाधिकरण्यप्रतीपाद्यमिति कार्य-
कारणावस्थप्रकार्येकत्वमस्य वाक्यस्यार्थः इति विस्पष्टमुक्तम् ।

न च तृतीयः ; तत्र मां विद्धि मदात्मकं विद्धीति भाष्यस्य फलि-
तकथनरूपत्वात् । अन्यथा 'यथा क्षेत्रं क्षेत्रज्ञविशेषणैकस्वभावतया तद-
पृथक्सिद्धेस्तत्सामानाधिकरण्येनैव निर्देश्यम् । तथा क्षेत्रं क्षेत्रज्ञं च मद्विशे-
षणैकस्वभावतया मदपृथक्सिद्धेर्मत्सामानाधिकरण्येनैव निर्देश्ये विद्धीति
भवदुपात्तोपरितनभाष्यमेव न सङ्गच्छते । अत्र हि विशेषणतापदनिर्देशव-
लात् विशेष्यत्वाभावः स्पष्टः । एवं दृष्टान्ततयोक्तं क्षेत्रस्य क्षेत्रज्ञसामानाधि-
करण्यं हि देवोऽहं मनुष्योऽहमित्यादिरूपम् । तत्र च नाहंपदस्य जीवश-
रीरपरत्वं युक्तम् । देवादिशब्दानां पिण्डविशिष्टात्मपर्यन्तताया एव बहुशो
भाषितत्वात् । देहात्मकविवेकशालिनां देवादिपदादेव विशिष्टप्रतीतिस-
म्भवात् । अहंशब्दस्यान्यस्य वा कस्यचिदात्मवाचिशब्दस्य शरीरपर्यन्ततया
कुत्रापि प्रयोगादर्शनात् । अस्य भाष्यस्य पूर्वश्लोकभाष्यभाषितार्थदृष्टान्त-
दर्शनपरतया पूर्वश्लोकभाष्ये 'सामानाधिकरण्येन प्रतीतिस्तु वस्तुतः शरीर-
गोत्वादिवदात्मविशेषणैकस्वभावतया तदपृथक्सिद्धेरुपपन्नेति भाषितत्वात्
क्षेत्रवाचिन एव विशिष्टपरताया अवगम्यमानत्वात् । अन्यथा गोशुक्लादि-
शब्दानां गोत्वशौक्यादिप्रकारमुखेन प्रकारिपर्यन्ततावत् क्षेत्रशब्दस्यापि
प्रकारिपर्यन्ततोति व्युत्पादनार्थप्रवृत्तगोत्वादिवदितिदृष्टान्तवचनासाङ्गत्यप्र-
सङ्गात् । अहंशब्दस्यात्मशरीरपर्यन्तार्थं स्वीकृत्य देवादिशब्दस्य शरीरमात्र-
वाचित्ववर्णनाभिनिवेशे 'देवोऽहं मनुष्योऽहं घटादिकं जानामी'ति तत्रत्यभा-
ष्यदर्शितज्ञानाधाराहमर्थबोधकवचनार्थवर्णनासम्भवाच्च । अतो दृष्टान्ते
प्रकारवाचिनः प्रकारिपर्यन्तगमनेमेवेष्टमिति दार्ष्टान्तिकेऽपि तथैवेति क्षेत्रज्ञ
शब्द एव विशिष्टपरः । उपरि चात्र श्लोके परमतं निराकृत्य 'सर्वे वाचकाः

शब्दा अचिज्जीवविशिष्टपरमात्मन एव वाचकाः' इत्येव भाषितमिति नेदं शरीरिवाचिनः शरीरपर्यन्तत्वे प्रमाणमिति । एवमन्यत्रापि भाष्यम् । साधकप्रमाणाभावश्च भवदुक्तकृत्स्नपरिशोधनेनैव दर्शितो भवति । वक्ष्यते च ।

यदापि चिदचिद्वाचिशब्दानामपृथक्सिद्धिसम्बन्धेन चिदचिद्विशिष्टपरमात्मपरत्वमिव परमात्मवाचिनामपि तेनैव सम्बन्धेन तद्विशिष्टचिदचिद्वाचित्वं नामरूपव्याकरणश्रुतिलभ्यमिति ; तदप्ययुक्तम् । अपृथक्सिद्धिसम्बन्धस्य परमात्मनिरूपिताधेयतायाश्चिदचितोः प्रामाणिकतया चित्तमचितं च प्रति वृत्तिनियामकसम्बन्धरूपत्वेऽपि परमात्मनश्चिदचिन्निरूपिताधेयताया अप्रामाणिकतया तं प्रति वृत्त्यनियामकत्वात् वृत्त्यनियामकसम्बन्धेन वैशिष्ट्यस्य च स्वारसिकानुभवविरुद्धत्वात् परमात्मवाचिनां तद्विशिष्टजगत्परत्वकथनस्य सहृदयैः स्वीकर्तुमशक्यत्वात् ।

यदापि 'इत्थं च नद्यः समुद्रान्तःप्रविष्टाः समुद्र एव भवन्ति । पल्लवपुष्पफलशाखादिकं सर्वं वृक्ष एवेत्यादयः स्वारसिकनिर्देशा अपि मुख्यतैव निरूढा भवन्ती'ति ; तत्र कः पुनरित्थं चेति शब्दार्थः ? किं शरीरिवाचिनोऽपि शरीरपर्यन्तत्वसिद्धाविति, किं वा तद्विशिष्टशब्दस्य तदपृथक्स्थित्वाचित्वसिद्धाविति ; न द्वयमपि युक्तम् ; नदीजले समुद्रशरीरत्वस्य समुद्रापृथक्स्थितत्वस्य चाभावात् । समुद्रस्याचेतनत्वात् । नदीजलस्य पूर्वं पृथक्स्थितत्वात्, पश्चादपि पवनवेगपरिक्षिप्यमाणतया ग्रीष्मातपशोष्यमाणतया च पृथक्स्थितत्वात् । मुख्यतया निर्वाहस्तु अस्मत्पक्ष एव स्थलविशेषपरिच्छिन्नजलवाचित्वात् समुद्रपदस्य, तत्त्वस्य च नदीजलेऽपि सम्प्रत्यनपायादुपपन्नः । मास्तु वा मुख्यतया निर्वाहः ; यदि समुद्रपदं विलक्षणजलसमुदायवचनं स्यात् । ननु समुद्रपदस्य समुदायवचनत्वान्नदीजलस्य च तत्र घटकत्वात् घटकघटितयोरपि सामानाधिकरण्याङ्गीकारान्मु-

स्वतयैव निर्वाह इति चेत् तावतेत्यं चेति शब्दस्य कस्तावदर्थ इष्टो भवति ?
समुदायवचनस्य घटकवाचित्वसिद्धाविति चेन्नायमर्थः प्रकृतः । प्राक् सम-
नन्तरं वास्यानुपपादितत्वात् । ईदृशनिर्वाहस्य मुख्यत्वासम्भवश्च वक्ष्यते ।
अनेन वृक्षोदाहरणमपि व्युदस्तम् । अतो वाक्यमिदमिह न सम्बद्धान्वय-
मिति ।

यत्तु अहं स पुरुषोऽस्मीत्यत्र पुरुषपदस्य पुरुषात्मकपरत्वे स इति
पदार्थस्य पुरुषपदार्थैकदेशे पुरुषे कथमन्वयः ? पदार्थः पदार्थेनान्वेति न
तु तदेकदेशेनेत्याशङ्क्य शब्दान्तरप्रयोज्यप्रकारतानिरूपितविशेष्यतासम्बन्धेन
शाब्दबुद्धित्वावच्छिन्नं प्रति शब्दान्तरप्रयोज्यप्रकारताभिन्नविशेष्यतासम्ब-
न्धेनोपस्थितिः कारणमित्यत्र प्रकारतायामपृथक्सिद्धिसम्बन्धानवच्छिन्नत्वं
निवेशनीयम् । अन्यथा गौरश्चैत्रो जानातीत्यादौ चैत्रादिपदार्थैकदेशे शरीरे
गौराद्यन्वयानापत्तेः । प्रकृते च पुरुषपदस्यापृथक्सिद्धिसम्बन्धेन पुरुषवि-
शिष्ट इत्यर्थकतया तत्सम्बन्धानवच्छिन्नप्रकारताभिन्नापुरुषनिष्ठाविशेष्यतेति
न दोष इत्युक्तम् ; तत्रेदं वक्तव्यम् । यथेवमपृथक्सिद्धिसम्बन्धानवच्छिन्नत्वं
निवेश्यते , तर्हि नित्या गौरित्यादौ गोत्वे नित्यत्वान्वयापत्तिः । गौरत्वं रू-
पवान् जानातीत्यादौ रूपेऽभेदेन गौरत्वान्वयप्रसङ्गः । अतोऽपृथक्सिद्धि-
सम्बन्धानवच्छिन्नत्वमनिवेश्य गौरश्चैत्रो जानातीत्यादौ गौरे जानातीत्यत्रेव
गौरपदस्य रूपविशिष्टपिण्डविशिष्टात्मपर्यन्तत्वेमेव स्वीकृत्य गौरपदार्थस्य वि-
शिष्टस्य चैत्रपदार्थेन विशिष्टेनाभेदमेवोक्त्वा विशिष्टयोरभेदस्थलेऽसति बाधके
विशेषणयोरप्यभेदान्वयव्युत्पत्तिमङ्गीकृत्य चैत्रशरीरस्य गौरत्वं निर्वाह्यमिति ।
अत एव 'अयमात्मा ब्रह्मेत्यत्रायंशब्दस्यापि विशिष्टपरत्वं 'प्रकाशादिघट-
तु नैवं परः' इत्यत्र भाषितम् । यत्राप्येवं विशिष्टवेपेण परमात्मपर्यन्तता
विशेषणवाचिनः शब्दस्य न सम्भवति, तत्रापि तस्य विशेषणस्य प्रकारमा-

लगतत्वे प्रामाणिकेऽपि यथावत् प्रथमतः सममिव्याहृतपदोपोत्ते प्रकारवि-
शिष्ट एवान्वयः । पश्चात् तु सविशेषणे हीति न्यायेन विवेचनेन प्रकारे
पर्यवसानसम्पादनमिति नानुपपत्तिरिति ।

यश्च शरीरवाचिनां शरीरविषयकवृत्तिज्ञानपूर्वकमेव शरीर्युपस्थापकत्व-
मिति , पूर्वं जायमाने वृत्तिज्ञाने शरीरस्य शरीरिणश्च यथाक्रमं विश्लेष्यत्वात्
तस्य पदार्थत्वानपायात् गौरश्चैत्रो जानाति, अहं स पुरुषोऽस्मीत्यत्र च न
'पदार्थः पदार्थेनान्वेती'ति नियममङ्ग इति वास्तविकः पक्षः ; सोऽप्ययुक्तः ।
एकसांस्त्रीवेषेषु वस्तुषु प्रथमतः प्रकारोपस्थापनं पश्चात् प्रकारिण इति
निर्वन्धस्य निर्निबन्धनत्वात् । अत एव भाष्यकृद्भिः नैयायिकमतनिर्विकल्पक-
निरासे चक्षुरादिसामग्र्या युगपदेव जात्यादिविशिष्टन्यक्तिप्रत्यक्षमुपापादि ।
अतः प्रत्यक्ष इव शब्देऽपि युगपदेव विशिष्टोपस्थितिरिति न विशेषणोपस्थितेः
प्राग्भावित्वमस्माकमिष्टम् । नागृहीतविशेषणाबुद्धिर्विशिष्टे प्रवर्तत इति वि-
शेषणबुद्धेः प्राग्भावितां जात्या व्यक्त्याक्षेपवादिन एव ब्रुवते । वयं तु वि-
शिष्टबुद्धिर्विशेषणविषयिण्येव भवतीत्येव ब्रुवन्तो विशिष्टे शक्तिमेव स्वीकृत्या-
क्षेपपक्षमाक्षिपामः । शरीरवाचिनः शब्दाः शरीरिपर्यन्तवाचिन इति वाक्य-
स्य च ये परबुद्ध्या शरीरवचनास्तेऽस्मद्बुद्ध्या विशिष्टवचना इत्येवार्थः ।
तथा च जिज्ञासाधिकरणभाष्यम्, 'आत्मप्रकारतया प्रतिपादनसमर्थस्तु
शब्दः सहैव प्रकारतया प्रतिपादयती'ति ।

यदप्यत एव गभीरायां नद्यां घोष इत्यादौ पश्चाल्लक्षणया तीरोप-
स्थितावपि पूर्वोपस्थितनद्यां गभीरपदार्थान्वयः सङ्गच्छत इति ; तदपि न
युक्तम् । युगपत् वृत्तिद्वयविरोधात् प्राथमिकशक्यार्थोपस्थितेर्लक्षणाकल्पनोप-
क्षीणत्वेन शाब्दबोधप्रयोजकत्वायोगात् । अन्यथा गभीरायां नदीवर्तिघोषः
शब्दस्य राजमातङ्ग इत्यादिप्रयोगप्रसङ्गाच्च । तत्रापि प्रथमतो मुख्यविशे-

प्यतयोपस्थितनदीराजादौ गभीरऋद्धादेरभेदेनान्वयस्य सुवचत्वात् । अतो गभीरायामित्यस्य तात्पर्यग्राहकत्वं वा बोध्यसम्बन्धरूपलक्षणा वा समाश्रयणी-
यमित्यन्येदत्त ।

यदप्यहं स पुरुषोऽस्मीत्यलैकदेशान्वयदोषपारिहाराय पुरुषपदार्थस्य भगवतोऽहंशब्दार्थे जीवे तदन्तर्यामित्वलक्षणतादात्म्येनान्वयवर्णनम् ; 'सर्वत्र च सर्वं खल्विदं ब्रह्म,' 'क्षेत्रज्ञं चापि मां विद्धि,' 'विश्वमेवेदं पुरुषः' इत्यादा-
वीदृशतादात्म्येनान्वय एव भाष्यकृदभिप्रेत इत्यभिधानं च, तदत्यन्तमन्दम् । भाष्यकृद्भिः स्वरूपैक्यलक्षणतादात्म्यस्यैव सामानाधिकरण्यनिबन्धनता-
याः सनिर्भरं साधितत्वेन स्वाभिप्रायस्य तेष्वारोपणस्यात्यन्तमयुक्तत्वात् । अन्यथा तत्त्वमसीत्यादावत्यन्तभिन्नयोर्जीवपरमात्मनोः कथं सामानाधिकरण-
प्रदनिर्देश्यत्वमित्याशङ्क्योद्देश्योपादेयभावासम्भवशङ्कापादकमन्यादृशसमाधानं न परिगृह्णीयुः । प्रतर्दनविद्यायां च 'मामेवायुरमृतमित्युपास्व' इत्यत्र मा-
मित्यस्येन्द्रमात्रपरत्वाङ्गीकारेण परब्रह्मणस्तदन्तर्यामिर्लक्षित्वलक्षणतादात्म्येना-
न्वयमेवाभिदध्युः । प्रतर्दनेन पूर्वमिन्द्रान्तर्यामित्वस्य ब्रह्मण्यनवगततया तथैवोद्देश्योपादेयभावौचित्यात् लाघवाच्च । न च तथा भाष्यकृद्भिरभिहित-
म् । 'शास्त्रदृष्ट्या तूपदेशो वामदेववत्' इति सूत्रे जीवात्मवाचिनामहंत्व-
मादिशब्दानामपि परमात्मन्येव पर्यवसानं ज्ञात्वा—स्वात्मशरीरकं परमात्मा-
नमेवोपास्यत्वेनोपदिदेशेति शरीरवाचिनः शरीरिपर्यन्तत्वाङ्गीकारेण सामाना-
धिकरण्यनिर्वाहस्यैव विहितत्वात् । सूत्रकृतश्च वामदेववदिति दृष्टान्तय-
न्तः यथा 'अहं मनुरभवमित्यादावहमादिशब्दानां विशिष्टवाचित्वं तथा प्र-
तर्दनविद्यादिष्वपीति सर्वत्र विशिष्टवचनतामेव विस्पष्टयन्ति । अहं मनुर-
भवमित्यादौ विशिष्टवचनतैव शरणमिति भवतैवोक्तम् । अत एवात्रैव भाष्ये--

'सर्वगत्वादनन्तस्य स एवाहमवस्थितः ।

मत्तः सर्वमहं सर्वं मयि सर्वं सनातने ॥'

ऽचिन्त्यस्स एव स्वयमुद्भूतो' इत्यादिवाक्यच्छायया यत्तच्छब्दाभ्याम-
दःशब्दौ विभज्यान्वेतव्यौ, सर्वातीन्द्रियप्रमाणसिद्धत्वद्योतनार्थौ वा ।
पुरुषः पूर्णत्वपूर्वसत्त्वादिगुणक आदित्यवर्णविग्रहविशिष्टस्सर्ववेदप-
ठितानन्यपरपुरुषसूक्तादिप्रसिद्धो महापुरुषः । सोऽहमस्मि अहंशब्दो
ऽत्र जीवद्वारा तदन्तरात्मपर्यन्तः । अत एवास्मीत्यपि प्रत्यग्रूप-
विशिष्टे परमात्मनि विश्राम्यति । 'अस्मद्युत्तम' इत्येतावदेव ह्यनुशि-
ष्टम् । न पुनरस्मच्छब्दस्य प्रत्यगात्मद्वारा परमात्मपर्यन्ततायामुत्त-
मनिवृत्तिः । एवं तत्त्वमसीत्यादिष्वसि शब्दो निर्वाह्यः । तत्रापि 'युष्म-
द्युपपदे समानाधिकरणे स्थानिन्यपि मध्यमः' इत्येतावदेव हि सूर्य-
ते । न तु युष्मच्छब्दस्य स्वाभिमुखचेतनद्वारा तदन्तर्यामिपर्यन्त-
त्वे मध्यमनिवृत्तिः । लोके तु अहं त्वमस्मि, त्वमहमसीत्याद्युपचारे-
पूद्देश्यानुसारेण मध्यमोत्तमयोर्व्यवस्था । तद्वदत्रापि व्यवस्थोप-
पद्यते ; उद्देश्यविषययोरेवात्र युष्मदस्मच्छब्दयोरुपपदत्वेन सूत्रपदा-
भिप्रेतत्वात् । भाष्ये तु तत्त्वमसि निरूपणावसरे 'नात्र किञ्चिदुद्दि-
श्य किमपि विधीयत' इत्युक्तिरप्राप्तांशनिषेधाभिप्राया व्यक्ता, उप-
संहारत्वोपपादनात् ।

इति प्रह्लादवचनमुदाहरन्तो भाष्यकृतः तत्रापि वचने विशिष्टपरतामेवाऽऽक-
लयन्तीति तद्विरुद्धमेव भवतः स एवाहमित्यत्र स इति पदार्थस्य विलक्षण-
तादात्म्येनान्वयवर्णनम् । 'भूतः सर्वमहं सर्व'मित्युत्तरार्धेऽस्मच्छब्दस्य वि-
शिष्टपरत्वावश्यकत्वेन पूर्वार्धेऽन्यथाकरणस्यायुक्तत्वाच्च । भवदुपात्तासु भाष्य-
सूक्तिषु न काऽप्यभिमतं साधयति । कुत्रापि तादृशतादात्म्यस्य सम्बन्ध-
रूपताया अनुक्तत्वात् । अहिकुण्डलधिकरणभाष्ये च विशिष्टवस्त्वैकदे-
शत्वेनेति पदेन पदस्य विशिष्टवाचित्वं द्योतितमेव । अपि चास्य भाष्यस्यां-
शाधिकरणभाष्यसंग्रहरूपत्वात् तत्र च 'प्रकाशादिवत् नैवं परः' इति सूत्रे
'अमेदनिर्देशास्तु पृथक्सिद्धग्रहविशेषणानां विशेष्यपर्यन्तत्वमाश्रित्य मुख्य-
त्वेनोपपद्यन्ते । 'तत्त्वमसि' 'अयमात्मा ब्रह्मे'त्यादिषु तच्छब्दब्रह्मशब्दवत्-
त्वमयमात्मेति शब्दानामपि जीवशरीरकब्रह्मवाचकत्वेनैकार्थ्याभिधायकत्वा-

ये पुनस्तत्त्वमासि, सोऽहमस्मीत्यादिषु कार्यकारणोपाध्याकार-
विधूननेन निर्विशेषस्वरूपैक्यं वाक्यवेद्यमाहुः, तेषामसिबदस्मिरपि
खण्डकः । श्रोतव्यनुसन्धातरि च युष्मदस्मदी हि परित्यक्ते । न
ह्यसिना कश्चित्प्रतियोधनीयः; न च कश्चिदस्मिना विशिष्यानुसन्धे-
यः । विधूननीयोपाधिविषयव्युत्पत्तिमच्छब्दसन्निधिमात्रोपजीवनेन
कचिन्मध्यमोत्तमसम्पत्तिरिति चेत्—ततो वरमपरित्यक्तप्रवृत्तिनि-
मित्तमस्माकं निर्वहणमनुसर्तुम् । सन्मात्रस्यांशिर्गोऽशब्दार्थाविशिष्टता-
प्रतिपादनं वदतामपि, सन्मात्रविवक्षायामत्र वाक्ये त्वमहम्भावा-
योगात्, त्वंताऽहन्ताविशिष्टं सदिति विशिष्टविवक्षायामपि प्रथम-
पुरुषोपनिपातप्रसङ्गात्, दृश्ययोश्च युष्मदस्मदर्थयोर्मृत्पिण्डांशे म-
णिक इव घटशरावाकारयोः सदंशभूतेश्वराकारेऽपि समन्वयायो-
गात्, त्वमहमर्थयोः सत्ताद्याकारस्य नित्यप्रतिपन्नतया विशिष्टोऽ
निर्देश्यत्वादननुसन्धेयत्वाच्च न कथंचिदपि तत्त्वमासि सोऽहमस्मी-
त्यादेर्निर्वाहः शक्यः । दृष्टिविधिस्तु मोक्षार्थविद्यासु वेदान्तवेदिना
नाङ्गीक्रियते । यद्यप्यत्र 'त्वं राजाऽसि, अहं राजाऽस्मी' त्यादिवत्
तादधीन्याद्युपचारविवक्षया मध्यमोत्तमयोः सामञ्जस्यम्; तथाऽपि
लोकवेदयोः चेतनपर्यन्तदेवमनुष्यादिव्यवहारन्यायेन जातिगुणशब्द-
गतिलाभात्तदुपेक्षा । नन्वेवं पुरुषाख्यस्वेतरात्मसामानाधिकरण्य-
क्लेशं परित्यज्य 'योसावसौ पुरुषः सोऽहमस्मी' ति परिशुद्धस्व-
रूपमात्रानुसन्धानपरमिदं वाक्यमस्तु; मैवम्, तत्त्वमासि, त्वं वा
अहमस्मि इत्यादिषु तदनुपपत्तेरत्रापि तत्समानन्यायतया तथैवाऽ
नुसन्धानस्यौचित्यात् । ब्रह्मात्मकोऽहमस्मि इति परविद्याङ्गभूत-
स्वात्मानुसन्धानपरत्वेऽपि तच्छब्देन तादधीन्यादिकं लक्षणीयं
स्यात् ॥ १६ ॥

दि"ति विस्पष्टं विशिष्टवचनत्वस्य भाषितत्वात् स्वरूपैक्यलक्षणं तादात्म्यमेव
सामानाधिकरण्ये निबन्धनामिति दर्शितत्वाद्भवदभिमतावधकत्वमेव ।

कृत्स्नस्य जगतो ब्रह्मकार्यतया तदन्तर्यामिकतया च तदात्मकत्वेनै-
क्यादिति जिज्ञासाधिकरणभाष्येऽपि ब्रह्मकार्यतया प्रयोज्यसैक्यस्य स्वरूपै-
क्यरूपत्वात्तदन्तर्यामिकत्वनिवन्धनमैक्यमपि समानाधिकरणपदकृत्यस्य विशि-

ष्टपरतया स्वरूपैक्यरूपमेवोचितम् । अस्य भाष्यस्य श्रुतप्रकाशिकायामपृथक्सिद्धत्वरूपैक्यपरतया योजनान्तरस्य कृतत्वेऽपि न समानाधिकरणवाक्येषु तादृशतादात्म्यस्य सम्बन्धतागमकत्वम् । समानाधिकरणस्थले विशिष्टपरत्वव्युत्पादकभाष्यविरोधात् ।

‘तदिदं शरीरात्मभावायत्तं तादात्म्यं सामानाधिकरण्येन व्यपदिश्यत’ इति पुराणघट्टभाष्येऽपि शरीरात्मभावरूपमित्यभाषित्वा आयत्तमिति भाषणात्तेदतिरिक्तं शरीरात्मभावप्रयुक्तविशिष्टवाचित्वनिबन्धनं स्वरूपैक्यलक्षणतादात्म्यमेव विवक्षितमवगम्यते ।

अंशाधिकरणे च जीवस्य ब्रह्मांशत्व ऐक्यनिर्देशस्य हेतुत्वाभिधानं वा ऐक्यनिर्देशस्य तत्त्वमसीत्यादिरूपत्वाभिधानं वा जीवोऽयं ब्रह्मणोऽयं इत्युक्तिर्वा कथं तादृशतादात्म्यं संबन्धं बोधयतीति न विद्मः । तदाधिकरणभाष्य एव विशिष्टवचनत्वकण्ठोक्तेः प्राग्दर्शितत्वात् ।

‘तमः परे देव एकीभवती’ति श्रुत्या पृथक्सिद्धयनर्हसंबन्धविशेषस्यैकत्वरूपत्वकथनमापि न युज्यते । भवदभिमतस्यापृथक्सिद्धत्वरूपैकत्वस्य तमसि तत्कार्यप्रपञ्चे च परं देवं प्रति सर्वदैव वक्तव्यत्वेन प्रलयदशावर्णितस्यैकीभावस्य भवदभिमतस्य चैकरूपत्वाभावात् । तत श्रुत एकीभावस्तु अयःपिण्डसंपृक्तजलस्येव पूर्ववत्पष्टोपलम्भावस्थाप्रहाणेनात्यन्तसूक्ष्मावस्थान्तरापत्त्या देवे संबध्यमानत्वरूप इत्यन्यत्र द्रष्टव्यम् ।

अविमोगेन दृष्टत्वाधिकरणभाष्येऽपि स्वयमेव विशिष्टपरतया स्थापितानां तत्त्वमसीत्यादीनामुपादानाद्विशिष्टवाचित्वस्थापकस्य ‘अवस्थितेरीति काशकृत्स्नः’ इति सुतस्य धृणात् तत्प्रकारभूतमिति जीवस्य प्रकारताया ब्रह्मणः प्रकीरितायाश्च कथनेन विशिष्टवाचित्वबोधनाच्चाहं ब्रह्मासीत्यहंशब्दस्य विशिष्टपरत्वमेव अभिमतं लक्ष्यत इति न किञ्चिदनकुलम् ।

यत्तु भिन्नप्रवृत्तिनिमित्तानां शब्दानामेकस्मिन्नर्थे वृत्तिः सामानाधि-
 करणमित्यत्रैकशब्दार्थ एकत्वमपृथक्सिद्धत्वरूपमपीति; तत्र; स्वरूपैक्यलक्ष-
 णैकत्वस्यैव भाष्यादिषु प्रपञ्चितत्वात् । भिन्नप्रवृत्तिनिमित्तानामित्यत्र भिन्न-
 पदस्यान्योन्याभावरूपभेदवदर्थकत्वेनैकशब्दस्य तादृशभेदराहित्यरूपस्वरूपै-
 क्यवदर्थकत्वस्यैव वक्तव्यत्वात् । पृथक्सिद्धत्वरूपभेदस्य चात्ताविवक्षितत्वात् ।
 ज्ञानी स्वयंप्रकाशः घटवद्द्रव्यमित्यादौ ज्ञानस्वयंप्रकाशत्वधृष्टद्रव्यत्वादिरूप-
 प्रवृत्तिनिमित्तपृथक्सिद्धयभावेन सामानाधिकरण्याभावप्रसङ्गेन तस्य निश्चित-
 मशक्यत्वाच्च । तेन शब्देन तस्य शब्दस्य सामानाधिकरण्यं नाम तच्छब्द-
 प्रयोज्यविषयतानिरूपितभेदनिष्ठसंसर्गतानिरूपितविषयताप्रयोजकत्वमेव ।
 अत्र चाभेदः स्वरूपैक्यमेव । अपृथक्सिद्धत्वस्याप्यभेदपदार्थत्वे आत्मनि ज्ञा-
 नं परमात्मनि जगत् , जगाति परमात्मेत्यादावपृथक्सिद्धत्वस्यैव ^{व्यक्त} सप्तम्यर्थत्वेन
 सामानाधिकरण्यव्यवहारप्रसङ्गात् । शंखं पीतं जानातीत्यादिनिर्वाहाय च
 न स्वरूपैक्यातिरिक्तमेकत्वं ग्राह्यम् । तत्र शंखविशेष्यकपीतप्रकारकज्ञाना-
 श्रय इति बोधे सत्यपि अहं स पुरुषोऽस्मीत्यादावस्मीत्यनेनान्वितपुरुषपदा-
 र्थस्याहमित्यनेनाप्यन्वयस्य भवदिष्टतया तथैव रीत्या शंखपीतपदयोर्मिथोऽ-
 न्वयमप्यङ्गीकृत्य शंखपीतपदयोरभेदसम्बन्धावगाहिवोधस्याप्यङ्गीकारात् ।
 न चैवमपीति शंखे पीतवोधजननाद्वाक्याप्रामाण्यप्रसङ्गः । परकीयभ्रम-
 ज्ञानबुबोधयिषापूर्वं प्रयुक्तत्वेन तद्बोधनेन च प्रामाण्यस्यानिवार्यत्वात् ।
 अपीति पीतज्ञानं तु शब्दातिरिक्तप्रमाणादिव शब्दादपि भ्रान्तस्य भ्रमरूप-
 मभ्रान्तस्य चाहार्यरूपमिष्यते । न चाहार्यः शब्दबोधो नास्तीति शं-
 क्यम् , वैयाकरणादिभिस्तदभ्युपगमात् । मास्तु वा तत्र सामानाधिक-
 रण्यम् । विशेषणविशेष्ययोः परस्परान्वयस्थल एव तदङ्गीकारात् । समान-
 विभक्तिकत्वादिकं पुनर्भान्तकर्तृके शंखः पीत इति व्यवहार इवेत्युच्यते । तद्वि-

शेष्यकत्वविशिष्टज्ञानविशेष्यकाभेदसम्बन्धावच्छिन्नतन्निष्ठप्रकारताकत्वप्रकार-
कत्रोधे तद्वाचिपदसमानविभक्तिकत्वादिविशिष्टतद्वाचिपदसमभिग्राहणज्ञानस्यै-
व कारणत्वमनुभवबलात्स्वीकर्तव्यमिति । अथ वा यत्त शंखं शुक्लं जाना-
ति शंखं पीतं जानातीत्यादौ विशेषणविशेष्ययोः पृथक्पृथक्ज्ञानात्यर्थज्ञाना-
दाबन्वयः प्रतीयते तत्र विशेष्यविशेषणनिष्ठविशेष्यत्वप्रकारत्वयोर्निरूप्यनिरू-
पकभावोऽपि स्वीक्रियत इति न कश्चिद्दोषः ।

अतः स्वरूपैक्यलक्षणमेकत्वमेव सामानाधिकरण्ये निबन्धनम् ।
अन्यथाऽपृथक्सिद्धत्वादेरपि सामानाधिकरण्यप्रयोजकैकत्वपदार्थत्वाश्रयणे अ-
भिर्माणवक इत्यादावपि अग्राद्यादिपदे गौण्यादि न स्वीकर्तव्यं स्यात् । सा-
दृश्यादिसम्बन्धेनाग्राद्यादेर्माणवकादाबन्वयसम्भवात् । एवं राजैव पुरोहितः राम
एव सुग्रीवं इत्यादावपि भाव्यम् । न च सादृश्यस्य भेदगर्भत्वात्सादृश्यज्ञाने
भेदज्ञानस्य नियतत्वेन न समानविभक्तिगम्याभेदज्ञानं सम्भवतीति वाच्यम् ,
अपृथक्सिद्धत्वज्ञानेऽपि भेदज्ञानस्य नियतत्वात् अभिन्नत्वे सत्यपृथक्सिद्धिसम्ब-
न्धेनान्वयासम्भवात् । अन्यथा घटापृथक्सिद्धो घटः घटो घट इत्यादौ तथा
बोधप्रसङ्गात् । अत एव 'भेदव्यपदेशाच्चे' त्यत्र 'य आदित्ये तिष्ठन्नादि-
दित्यादन्तर' इति शरीरशरीरिभावबोधकं वाक्यमुदाहृतं भाष्ये । योऽसौ
सोऽहमित्यहमर्थापृथक्सिद्धतयाऽऽत्मत्वेनोपासनेऽपि 'पृथगात्मानं प्रेरितारं च
मत्वेति' श्रुतपृथक्त्वानुसन्धानं रक्षितं भवतीत्यप्यात्मत्वोपासनाधिकरणे भा-
षितम् । किं च तादात्म्यं हि तदन्तर्यामिकत्वम् । तच्च शरीरात्मनो-
भेदज्ञानमन्तरेण कथमिव सम्भवति । अथान्योन्याभावरूपभेदज्ञाने सत्य-
प्यन्यादृशभेदज्ञानं न न सम्भवतीत्युच्यते तर्ह्यभिर्माणवक इत्यादौ सादृश्य-
बलादन्योन्याभावज्ञानेऽपि तत्र सम्भवतोऽन्यादृशभेदस्य ज्ञानं किं न सम्भ-
वेत् । एवं च यावन्तः सामानाधिकरण्यव्यवहारास्तावतामपि मुख्यत्वस-

म्भवात् चोरः स्थाणुरित्यादौ आरोप्यत्वमपि तादात्म्यं स्यात् । सेयं दीप-
ज्वालेत्यपि मुख्यप्रयोग एवेति सोऽयं घट इत्यादिकमपि तथैवेति क्षणभङ्ग-
वादिनो बौद्धस्य न प्रत्यभिज्ञया भङ्गः स्यात् । अतोऽन्योन्याभावरूप-
भेदाभाव एकत्वमेव सामानाधिकरण्यनिवन्धनम् । न पुनर्भिदिर् विदारण
इति भेदः पृथक्स्थितिरेभेदोऽपृथक्स्थितिस्तदेवैकत्वमित्याद्युच्यमानमेकत्वमपि ।
यद्धि पुनरेको घट इत्यादावपृथक्स्थितत्वमेकत्वं प्रतीयत इति पुष्पितो वृक्ष
इत्यादौ तादृशमपृथक्स्थितत्वमेव सम्बन्धः, तर्हि शरीरावयवानां वृक्षोपयवानां
च मिथः पृथक्स्थितत्वाभावेन उदरं वक्षः, वक्षःकण्ठः, कण्ठशिरः, मूलं स्क-
न्धः, स्कन्धः शाखा, शाखा पर्णमित्यादिसामानाधिकरणव्यवहारप्रसङ्गः ।
अथ समुदायनिष्ठमपृथक्सिद्धिसम्बन्धेन स्वघटितत्वमेवैकत्वम् । पुष्पितो
वृक्ष इत्यादौ पुष्पितावयवघटितसमुदायो वृक्ष इति बोध इति चेत् तर्हि
अहं स पुरुषोऽस्मीत्यतः प्रकृते पुरुषरूपावयवघटितसमुदायत्वस्याहमर्थे जीवे
वाधान्न सामानाधिकरण्यं स्यात् । अथ तदनुरोधात् केवलापृथक्सिद्धत्वमपि
सम्बन्धः, तर्ह्युदरं वक्ष इत्याद्यापत्तितादवस्थगम् । किं चैवं शिरःशरीरं, शिरः
पाण्यादिसमुदायः, शाखा वृक्षः, शाखा मूलस्कन्धशाखादिसमुदायः, तन्तुः
पटः, सास्त्रा गौरित्यादिव्यवहारप्रसङ्गः । सम्बद्धावयवसङ्घातवृत्तिसमुदाय-
त्वमेकत्वमित्यप्युक्तम् । एको घटः एकः पटः एकः सङ्घातः अयमेकः
समुदाय इत्यादौ समुदायत्वस्यैव तत्तत्पदप्रवृत्तिनिमित्ततया एकपदस्यापि
तदर्थकत्वे घटो घट इतिवच्छाब्दबोधानापत्तेः । अतः पुष्पितो वृक्ष इत्या-
दौ पुष्पितप्रातिपदिकं पुष्पवदवयवघटितपरमेव । मणीलाञ्छितः पट इत्य-
न्न तु लाञ्छनं नामैकदेशे विलक्षणवस्तुसम्बन्ध इति लाञ्छितशब्दः संयुक्तै-
कदेशवदर्थक एवेति न कथमपि तदुदाहर्तुं शक्यम् । समुदायघटकैकदेशे
तादृशविशेषणसद्भावमात्रेण तादृशव्यवहारो न सम्भवतीत्यापि न । पटैक-

देशे दग्धेऽपि पटो दग्ध इति व्यवहारसद्भावस्य भाषितत्वात् । अत एक-
देशवृत्तिविशेषणाश्रयत्वमपि समुदायस्य प्रतीतिबलसिद्धम् । न चैवं पृथि-
वीजलद्वयं गन्धवादिति व्यवहार आपादनीयः ; भवन्मतेऽपि गन्धवद्वटितस-
मुदायवृत्तिसमुदायत्वरूपैकत्वस्य तत्ताव्याहृतत्वेन तदापत्तिसम्भवात् । अपृ-
थक्सिद्धिसम्बन्धेन सम्बद्धावयवसङ्घातत्वमेवैकत्वमिति चेत् । तर्हि तथाविध-
सङ्घातैकदेशे विशेषणसद्भावमात्रेण तादृशव्यवहार एवासाभिस्वीक्रियत इति
न किञ्चित् । किञ्च यद्यपृथक्सिद्धत्वमेकशब्दमुख्यार्थः , तर्ह्यपृथक्सिद्धे-
ष्ववयवेषु इमे एक इति व्यवहारस्स्यात् इमेऽपृथक्सिद्धा इति व्यवहारवत् ।
नन्यत्र किमेकशब्द एकवचनान्त उत बहुवचनान्त इति चेत् किं तावता
यद्येकशब्देनैकवचनान्तेनैव भाव्यम् , तर्हि तथैवास्तु । यद्यपृथक्सिद्ध-
वाचित्वेन संख्यावाचित्वाभावाद्बहुत्वं युक्तम् , तर्हि तथैवेति । यद्यपृथ-
क्सिद्धावयववद्वटितसमुदायत्वमेकशब्दार्थः , तर्हि सर्वं खल्विदं ब्रह्मेत्यादि-
व्यवहारोऽनुपपन्नः । किं चैको घट इत्यादावुच्यमानमपृथक्सिद्धत्वं कस्य
केनेति वक्तव्यम् । न तावद्यथा परमात्मा चिदचिद्भ्यां चिच्च देहेन या-
वदाधेयसत्तमपृथक्सिद्धः , तथा घटः केनचिदपृथक्सिद्धोऽस्ति । घटपक्ष-
वयववास्तु कदाचित् पृथगापि स्थातुमलमिति न तेषामपृथक्सिद्धत्वम् । अ-
तो धारणाकर्षणयोग्याविलक्षणसंयोगविशेष एव तत्तावयवानाम् , न पुनर्जी-
वेश्वरयोरिव तादृशमपृथक्सिद्धत्वम् ।

यस्तु एवं तादात्म्यसम्बन्धेनैव सर्वत्र बोधसम्भवेऽपि परमात्मवाचि-
शब्दाप्रयोगेण 'अहं मनुरभवम् , तं पृथिव्यव्रवी'दित्यादिचिदचिद्वाचिमात्र-
प्रयोगनिर्वाहायैव शरीरवाचिनां शरीरिपर्यन्तत्वं भाषितमिति , तत्रोच्यते ;
परमात्मवाचिशब्दसद्भावस्थलेऽपि भाष्यकृद्भिः सर्वत्र विशिष्टवाचित्वस्य भा-
षितत्वेनेदृशवाच्यमात्रे सङ्कोचकल्पनस्य तद्विरुद्धत्वात् । 'प्रह्लादश्चास्मि दै-

त्यानाम् , रसोऽहमप्सु' इत्यादिषु भवदुक्ततदन्तर्यामिकत्वरूपतादात्म्यस्याभा-
वेन प्रह्लादरसोदः परमात्मनि तथाऽन्वयासम्भवेन तत्रापि विशिष्टवाचित्व-
स्यावश्यकतयेदृशस्थूलमात्रपरत्वोक्त्यसम्भवात् । न च प्रह्लादादिः परमात्मनोऽ-
न्तर्यामी । न चैकत्वमपृथक्सिद्धत्वरूपमस्त्येवेति वाच्यम् ; अभेदतादाम्यैक-
त्वशब्दानां सर्वेषां यदर्थवाचित्वं तस्यैव सामानाधिकरण्यप्रयोजकत्वात् अन्य-
था तादृशस्थले तादात्म्यं नास्तीति वक्तव्यत्वापातात् । एवमहं स पुरुषोऽ-
स्मीत्यादौ भवदुक्ततादात्म्याभावादपि सर्वत्र विशिष्टवाचित्वमेव स्वीकर्तव्यम् ।
न चाहमर्थे पुरुषान्तर्यामिकत्वरूपं पुरुषतादात्म्यमस्तीति वाच्यम् । तथाऽपि
पुरुषेऽहमर्थतादात्म्याभावात् । समानाधिकरणवाक्ये हि नीलमुत्पलमित्यादाव-
र्थयोर्मिथस्तादात्म्यं मिथ एकत्वं मिथश्चाभेदः प्रतीयते । अतो यत्रैकत्वाभेद-
तादात्म्यानि मिथो भवन्ति तत्रैव सामानाधिकरण्यम् । तच्च स्वरूपैक्य-
लक्षणैकत्वाश्रयण एव भवति । अथोच्येत--तादात्म्यं नाम न केवलं तद-
न्तर्यामिकत्वम् , तच्छरीरकत्वमपि । अतो जीवब्रह्मणोर्मिथ एकरूपता-
दात्म्याभावेऽपि ब्रह्मणि जीवशरीरकत्वरूपतादात्म्यं जीवे ब्रह्मान्तर्यामिकत्व-
रूपतादात्म्यमिति प्रयोगानुसारेण सर्वविधतादात्म्यग्रहणं कर्तव्यम् । एवं
च प्रह्लादश्चास्मीत्यादौ तच्छरीरकत्वरूपतादात्म्येनान्वयः । रसोऽहमप्सि-
त्यादौ तदाश्रयापृथक्सिद्धत्वरूपतादात्म्येनेति तत्र विशिष्टवाचित्वं नोपक्षित-
मिति ; तर्हि प्रयोगानुरोधादहं मनुरभवमित्यादौ यथायथं स्वाश्रयपरमात्मा-
पृथक्सिद्धत्वादिसम्बन्धस्यैव सुवचत्वेन कुत्रापि विशिष्टवाचित्वं नापेक्षितमि-
ति भाष्यस्य दत्त एव जलाञ्जलिः । अतो यथाकथाञ्जितादात्म्यकल्पनं
परित्यज्य स्वरूपैक्यमेव भाष्यकृत्सम्मतं युक्तिसहं स्वीकर्तव्यमिति ।

यत्पुनरहं स पुरुष इत्यत्र पुरुषशब्दस्य तदात्मकपरत्वे वा तदर्थस्य
तदात्मकत्वेनान्वये वा सत्येव कल्याणतमरूपदर्शनाधिकारज्ञापनं कृतं भव-

तीति ; तत्र तद्ज्ञापनाऽसम्भवः, अहंशब्दस्य विशिष्टपरत्वे वाक्यसङ्गतिश्च प्रागेव वर्णितौ । किञ्च पुरुष इत्यस्य पुरुषात्मकः पुरुषशरीरभूत इति विवक्षितार्थो न वाच्यार्थो भवति । नामरूपव्याकरणश्रुत्याद्यवगतनियमस्य तद्वाचिशब्दानां तच्छरीरवाचित्वमित्येवंरूपत्वाभावात् । तथा सति चिद्विद्वाचिशब्दानां ब्रह्मपर्यन्तत्वासिद्धेः । शरीरशरीरभावस्य परं भाननियमे जातिगुणवाचिनां विशिष्टवचनत्वं न क्रोडीकृतं भवति । तस्मात्तद्वाचिशब्दस्य तदपृथक्सिद्धवाचित्वमित्येव नियम इति पुरुषशब्दः पुरुषापृथक्सिद्धपरः । तावता तन्नियाम्यत्वादिकं न कण्ठोक्तम् ; नियाम्यस्येव नियन्तुरप्यपृथक्सिद्धत्वात्, नियन्तृनियाम्यभावामावेऽपि जातिगुणतदाधाराणां सुखदुःखादिगुणतदाधारात्मनां चापृथक्सिद्धिसत्त्वाच्च । तस्मात् प्रमाणान्तरालोचनया वा लक्षणयैव वा तादृशोऽर्थ इह ज्ञातव्यः स्यादिति निष्प्रयोजनमेतत् । अस्माकं पुनरहंशब्दमेव विशिष्टपरमाचक्षाणानां विशिष्टे ब्रह्मणि प्रकारविधयाऽहमर्थभावे तत्प्रकारतैकत्वभावता तत्परतन्त्रता स्पष्टमनुसंहिता भवतीति युक्ततरमेतत् । अतो भवदुक्तरीत्या ब्रह्मादिशब्दानां ब्रह्मापृथक्सिद्धमालार्थकत्वात् तदन्तर्यामिकत्वरूपतदात्मकत्ववाचित्वाभावात् 'क्षेत्रज्ञं चापि मां विद्धी'त्यादौ मदात्मकमित्यादिभाष्यं भवद्विरपि फलितकथनरूपमेष्टव्यम्, लक्षणयैव वा निर्वाह्यमिति न तादृशभाष्यस्य तादृशार्थशक्तत्वगमकत्वम् । अत एव च 'ब्रह्मात्मकोऽहमस्मीति—तादधीन्यादिकं लक्षणीयं स्या'दित्याचार्यपादभाषितमिह सुतरां साधु लक्ष्यते । अपृथक्सिद्धवाचित्वपक्षेऽपि पुरुषापृथक्सिद्ध इत्येतावत् एव लामात् परमपुरुषपरतन्त्रत्वतन्नियाम्यत्वादिभवदपेक्षितार्थस्य लक्षणयैव लभ्यत्वात् ।

यच्च तत्त्वमसीत्यादाविमं निर्वाहमुपेक्ष्य महता प्रबन्धेन भाष्यकृद्भिस्त्वंशब्दस्य विशिष्टपरत्वाश्रयणमेकविज्ञानेन सर्वविज्ञानप्रतिज्ञोपपत्तये, कार्यकार-

णयोः स्वरूपैक्यस्य तत्प्रकरणे प्रकान्तस्योपसंहारः कर्तव्य इत्याशयेनेति कल्पनम् , तदप्यनादरणीयम् । तत्त्वमसीत्यस्य ऐतदात्म्यमिदं सर्वमिति वाक्यप्राप्तार्थानुवादरूपत्वस्य विशेष उपसंहारात्मकत्वस्य भाष्यकृद्भाषितत्वेन ऐतदात्म्यमिदं सर्वमित्यत्रेव त्वं तदात्मक इति प्राप्तरित्यैवानुवादस्य युक्ततरत्वात् । ऐतदात्म्यमिति वैयधिकरण्यनिर्देशेऽपि सर्वस्मिञ्जगति परमात्मैक्यमेकविज्ञानेन सर्वविज्ञानप्रतिज्ञोपपत्तिश्च यथा भवतस्तथा त्वमर्थे तदात्मकत्वान्वयेऽपि शरीरात्मभाववगमे सति लोकतो नामरूपव्याकरणश्रुत्या च विशिष्टवाचित्वज्ञानात्त्वमर्थगतपरमात्मस्वरूपैक्यप्रतिज्ञोपपत्त्योः संभवाद्देश्योपादेयभावासम्भवशङ्कावकाशप्रदविशिष्टवाचित्वपक्षस्यास्वीकर्तव्यत्वात् । लाघवेन तादात्म्यसम्बन्धेनान्वयस्याभ्युपगन्तव्यत्वाच्च । अतोऽन्यथोपपादने मुख्यं सामानाधिकरण्यं न निर्वहति, परमत इव लक्षणैवापद्येतेत्येव विशिष्टवाचित्वं तत्र स्वीकर्तव्यमिति भाष्यकृतामाशय इति न कुत्रापि विशिष्टवाचितामनङ्गोक्त्यान्यथा निर्वाहो युक्तः । उपनिषद्भाष्यकृतां कचित् कचिदपृथक्सिद्धयोः सामानाधिकरण्यसम्भवकथनमपि लक्षणया निर्वाहेऽपि श्रुत्यन्तराद्यधेन परमतात् तस्य ज्यायस्त्वेन तावतैव परमुखापिधानं भवतीत्यभिप्रायेण ; न पुनर्भाष्यविरुद्धस्य स्वरूपैक्यातिरिक्तस्यापि सामानाधिकरण्यनिर्वाहपक्षस्य सम्भवेति ध्येयम् ।

इदमन्तावधेयम्—तत्तदर्थवाचिशब्दानामपृथक्सिद्धिसम्बन्धेन तत्तदर्थश्रयवाचित्ववत् तेन सम्बन्धेन तत्तदर्थविशिष्टतत्तदाधेयवाचित्वमपि यदि स्वीक्रियते तर्हि घटपटादिशब्दानां व्यक्तिमन्तरेणाकृतिमात्रस्य विशेष्यतयोपस्थापनमपि शक्यैव स्यात् । तथा च घटवत् द्रव्यमित्यादावपि घटत्ववत् द्रव्यमित्येवं बोधापत्तिः । एवं घटो जातिरिति व्यवहारः स्यात् घटादिपदानां तत्तदपृथक्सिद्धार्थकत्वात् । कम्बुग्रीवादिमत्त्वं घटः , सास्त्रादि-

मत्त्वं गौः, बाल्यं छित्थः, यौवनं डपित्थ इत्यादि च व्यवहर्तव्यं प्रसजति ।
एवमात्मादिशब्दानामपि तत्तदपृथक्सिद्धार्थकत्वात् देह आत्मा देहो जीव
इत्यादि च स्यात् । शरीरवाचिशब्दानां शरीरपर्यन्तत्वे शरीरमात्मेति प्र-
योगापत्तिरित्याशङ्क्य शरीरादिशब्दानां निष्कर्षकशब्दत्वात् निष्कर्षकशब्दा-
नां च विशिष्टवाचित्वानभ्युपगमान्न दोष इति भाष्यकृतां परिहारोऽकिञ्चि-
त्कर एव स्यात् । तेषां विशिष्टवाचित्वाभावेऽपि आत्मादिशब्दानामपृथ-
क्सिद्धवचनत्वेन तादृशप्रयोगप्रसङ्गतादवस्थ्यात् । न चात्मादिशब्दानाम-
पृथक्सिद्धवाचित्वाभावः सुवचः । अयमात्मा ब्रह्मेत्यादौ दर्शनात् । न च
तेषां शब्दानामाश्रयवाचिसामानाधिकरण्येऽपृथक्सिद्धवाचिता, धर्मवाचिसा-
मानाधिकरण्ये तु न सेति स्वीक्रियत इति शङ्क्यम् ; अहं स पुरुष इत्यादौ
पुरुषपदस्य आत्मैवेदं सर्वमित्यत्रात्मशब्दस्यान्यस्य चैवमादेराश्रयवाचिसामा-
नाधिकरण्याभावेनापृथक्सिद्धवाचित्वासम्भवप्रसङ्गात् । तथा च विवक्षिता-
सिद्धिः । न च खल्विदम्परत्वाभिसन्धिपूर्वकमन्वययोग्यपदसमभिव्याहारेण
प्रयुज्यमानोऽपि यश्शब्दो यस्यार्थस्य कदाचिदनुपस्थापकः, तस्य शब्द-
स्य तस्मिन्नर्थे शक्तिरिति विपश्चिता वक्तुं शक्यम् ।

ननु यथा केषांचन शब्दानां शरीरमाकृतिः गुणो रूपमित्यादीनां
नियतनिष्कर्षकत्वेऽन्येषां च गौर्मनुष्यो देवो यज्ञदत्त इत्यादीनां पिण्डविशि-
ष्टजीववाचितया नियतानिष्कर्षकत्वे च सत्यप्यनियतनिष्कर्षका अपि शब्दा
अङ्गीक्रियन्ते । अत एव क्वचिन्निष्कर्षेण, 'यः पृथिव्यां तिष्ठन्', 'योऽप्सु
तिष्ठन्' 'यत्तेजोसि तिष्ठन्' इत्यादिनिर्देशः; अनिष्कर्षेण च परमात्मपर्यन्तत-
या, 'तत्तेज ऐक्षत ता आप ऐक्षन्त, तं पृथिव्यत्रयीं दित्यादिश्च सङ्गच्छेते;
तथाऽऽत्मादिशब्दा अपि क्वचिदपृथक्सिद्धपर्यन्तवचनाः क्वचिच्च निष्कर्षका
एवेति स्वीकर्तव्यमिति चेन्न । वैषम्यात् । अनियतनिष्कर्षकता हि शब्दानां

शुक्लः पटः पटस्य शुक्ल इत्येवमादिप्रयोगद्वैविध्येन पारिगृह्यते तत्, च नाना-
 र्थकहर्यादिशब्देष्विव क्वचित् किञ्चिदर्थविवक्षया प्रयोग उपपद्यते । न पुन-
 र्विवक्षायां विद्यमानायामपि विवक्षितार्थावाचित्वं तत्र स्वीकुर्मः । इह पुन-
 रपृथक्सिद्धपर्यन्तार्थविवक्षायामपि घाल्यं देवदत्तः जातिर्घटः शरीरमात्मेत्या-
 दि न शक्यते प्रयोक्तुमिति कथं तत्र तस्य शक्तिः ? येऽपि रसगन्धादिश-
 ब्दाः स्वाश्रयद्रव्यपर्यन्ततारहिता निष्कर्षकान्तेऽपि परमात्मवाचिपदसामाना-
 धिकरण्येन 'रसोऽहमप्सु कौन्तेय, पुण्यो गन्धः पृथिव्यां चे'त्येवं प्रयुज्यमानाः
 परमात्मपर्यन्तत्वे विशिष्टवचना एव स्वीक्रियन्ते । तथा च सर्वेषामपि श-
 ब्दानामपृथक्सिद्धधर्मवाचिनामाकृत्यधिकरणन्यायसिद्धस्य धर्मिपर्यन्तवाचित्व-
 स्य रसादिशब्देष्वपवादः क्रियमाणो न सर्वधर्मिविषयः क्रियते, किं तु पर-
 मात्मव्यतिरिक्तद्रव्यविषय एव । एवं च घटपटादिशब्दास्साक्षात्परम्परासा-
 धारण्येन स्वनिरूपितापृथक्सिद्धिसम्बन्धेन घटत्वपटत्वाद्याश्रयवचनाः । देव-
 मनुष्यादिशब्दा अपि 'पुमान्न देवो न नरो न पशुर्न च पादपः । शरीराकृ-
 तिभेदास्तु म्रूयैते कर्मयोनयः' इति वचनबलेन यदि पिण्डमात्रवचना अपि
 भवन्ति तर्हि साक्षात्परम्परया वा स्वनिरूपिततत्सम्बन्धेन देवत्वमनुष्यत्वादि-
 विशिष्टवाचिनः । यदि पिण्डलाक्षणाकास्तर्हि तेन सम्बन्धेन विलक्षणपिण्ड-
 वाचिनः । एवं जीवादिशब्दा अपि तथैव जीवत्वविशिष्टा^{वाचि}भिर्वाचिनः । रसग-
 न्धादिशब्दास्तु परमकाष्ठापन्नपरम्परया साक्षाच्च स्वनिरूपितापृथक्सिद्धिस-
 म्बन्धेन रसत्वगन्धत्वाद्याश्रयवाचका इति यथायथं सर्वप्रयोगसामरस्यम् ।

भवतश्च किमात्मशब्द आत्ममात्रवाची, किं वा तत्तदपृथक्सिद्ध-
 धर्म्युभयमात्रवाची, आहो तत्तदपृथक्सिद्धसर्ववाची ? नाद्यः, अयमात्मा
 ब्रह्मेत्यादौ विशिष्टब्रह्मपर्यन्तत्वस्यांशाधिकरणे भाषितत्वेन तद्विरोधात् । न द्वि-
 तीयः, यत्त गौरं देहं निर्विश्य तस्य किञ्चिज्जीवापृथक्सिद्धत्वविधानार्थमुच्यते

गौरोऽयमात्मेति तत् आत्मैवेदं सर्वमित्यत्र चापृथक्सिद्धधर्मवचनत्वस्य भव-
दभिमतत्वात् । न तृतीयः, देह आत्मेति प्रयोगापत्तेः । अतो नापृथक्सि-
द्धधमपर्यन्तता शब्दानाम् ।

यदा तु 'चराचरव्यपाश्रयस्तु स्यात्तद्व्यपदेशो भाक्तस्तद्भावभावित्वा'-
दिति सूत्रं सर्वशब्दानां परमात्मन्येव मुख्यवृत्तिसद्भावस्यान्यत्र भाक्तत्वस्य च
स्थापकं योज्यते तदा विशिष्टब्रह्मपर्यन्तत्वस्य सर्वत्र तुल्यतया पृथिव्यादिश-
ब्दानामेवाचेतनद्रव्यादौ भाक्तः प्रयोगः, न तु रसदिशब्दानामिति कथं नि-
यम इति चेदुच्यते । न खल्वेकः शब्दो लक्षणयैकत्र प्रयुज्यत इति शब्दा-
न्तरस्यापि लक्षणया प्रयोग आपादयितुं युक्तः । अपि चोच्यते, शब्दा
आकृतिप्रवृत्तिनिमित्तका विशिष्टब्रह्मपर्यन्तार्थामिधायिनो येषु येष्वर्थेषु भंक्त्वा
प्रयुज्यमाना दृश्यन्ते तेषां तेषामर्थानां प्रकारविधयोपस्थापकाः, येषु च न
प्रयुज्यन्ते तेषां सम्बन्धविधयैव । यथा गोशब्दोऽपृथक्सिद्धिसम्बन्धेन गोत्व-
विशिष्टपिण्डविशिष्टजीवविशिष्टवाची, रसशब्दस्तेन सम्बन्धेन रसत्वविशिष्ट-
यत् तदाश्रयापृथक्सिद्धिसम्बन्धेन तद्विशिष्टपरमात्मवाचीति । अतो ये प्रका-
रविधया भासमानास्तेष्वेव भंक्त्वा प्रयोगो नान्यत्वेति नियम उपपद्यते । अ-
तः प्रकारविधया भासमानेष्वेव भंक्त्वा प्रयोगस्य निरूढत्वान्न रसः पृथिवी-
ति निरूढलक्षणया प्रयोगः । भवतस्तु सर्वशब्दानामपृथक्सिद्धवाचित्वेन
पृथिव्यपृथक्सिद्धवाचित्वं पृथिवीपदे विवक्षित्वा स प्रयोग आपद्यते । किं च
चराचरव्यपाश्रय इत्यनेन सर्वेषां ब्रह्मणि मुख्यवृत्तत्वमन्यत्र भाक्तत्वं चाभिहि-
तं भवत्यक्षे न घटते । तथा हि—ब्रह्मभगवदादिशब्दा हि अपृथक्सिद्धपर्य-
न्तवाचिनो ब्रह्मणि भाक्ता एव भवताऽभ्युपेतव्याः । तथा च ब्रह्मशब्द-
स्तत्रैव मुख्यवृत्तस्तस्मादन्यत्र तद्गुणलेशयोगादौपचारिक' इति भाष्यविरोधोऽ
पि सोढव्यः । एवमेव चराचरवाचिनोऽप्यपृथक्सिद्धिसम्बन्धेन ब्रह्मपर्यन्तं

गच्छन्तः पुनरप्यपृथक्सिद्धिसम्बन्धेनैव ब्रह्मतत्त्वाचरेषु प्रतिनिवर्तमानास्तेष्वे-
व मुख्यवृत्ताः स्युः ब्रह्मणि च भाक्ताः । अहं मनुरभवमित्यादावहं मन्वपृ-
थक्सिद्धब्रह्मापृथक्सिद्ध इति स्वरसार्थवर्णनायेदृशार्थवचनत्वमपि भवता स्वीक-
र्तव्यमेव । अन्यथा आत्मैवेदं सर्वमित्यादावपि सर्वशब्दस्य विशिष्टवाचित्व-
प्रसङ्गादर्थजरतीयकल्पनाया अयुक्तत्वात् । एवञ्च 'वचसां वाच्यमुत्तम'मिति
'सर्ववचसां प्रतिष्ठा यत्र शाश्वती' ति च चेतनाचेतना एव स्तोतव्याः, रूप-
रसादयो वा, रूपत्वरसत्वादयो वा ये केचन धर्मकाष्ठायामवतिष्ठमानाः । ब्रह्म-
भगवदादिशब्दानामपृथक्सिद्धवाचितया तैव विश्रान्तेः । रूपरसादिश-
ब्दानामपि सर्वेषां ब्रह्मपर्यन्तं गत्वाऽपि पुनस्तत्रैव प्रतिनिवर्तनाच्च । वस्तु-
तो वाच्यार्थविश्रान्तिरेव न भवति; ब्रह्मादिशब्दानामधोऽधः समागत्योर्ध्वमू-
र्ध्वमुत्क्रमणस्य, अन्येषां चोर्ध्वं ब्रह्मपर्यन्तं गत्वा पुनरवतरणस्य च शक्यतया
यथायथमपृथक्सिद्धिसम्बन्धेन सर्वदैवोर्ध्वगमनाधोगमनप्रवृत्ताः सर्वे शब्दाः
कुत्र विश्राम्येयुरिति । अतो घटशब्दो ब्रह्मपर्यन्तं गच्छति पुनरागच्छती-
त्येवमनवस्था ; एवं ब्रह्मशब्दादयोऽपीति चक्रवद्भ्रमणेमेवेति । एवं घटादि-
शब्दानां पटादयोऽपि वाच्याः स्युः । घटशब्दस्य घटापृथक्सिद्धब्रह्मापृ-
थक्सिद्धवाचित्वात् पटस्य च तत्त्वादिति सर्वे सर्वस्य वाचका इति स्यात् ।
तस्मादनुपपत्तिशतजर्जरितमत्यन्तदुःस्थमिदमपृथक्सिद्धसामान्यवाचित्वम् ।

अपि चात्मैवेदं सर्वम् । सर्वं खल्विदं ब्रह्मेत्यादिसामानाधिकरण्यदर्-
शनमात्रेणापृथक्सिद्धवाचित्वं पदानां वक्तुमयुक्तम् ; चोरस्स्याणुरित्यादिवा-
चार्थसामानाधिकरण्यदर्शनमात्रेण न चोर इत्यर्थस्यापि वाच्यार्थत्वापत्तेः ।
ततश्चाद्वैतिमतेनैव सुनिर्वहं सर्वमपि सामानाधिकरणवाक्यमिति तस्यापि त-
न्मतेऽनुपपन्नत्ववर्णनमशक्यं स्यात् । प्रमाणं तु शब्दरूपमपृथक्सिद्धसामा-
न्यवाचित्वस्थापकं नोपलभ्यते । यथा हि तन्नामरूपाभ्यां व्याक्रियतेति

ब्रह्मणो बहुप्रपञ्चरूपत्वं तत्तन्नामवाच्यत्वं च शब्देन समर्प्यते, न तथा ब्रह्म-
भगवदादिशब्दानां प्रपञ्चपरत्वं कचिदनुशिष्टमस्ति । युक्तिश्चाकृत्यधिकरण-
गता लौकिकी जातिगुणादिनयेन धर्मवाचिनां धर्मिपर्यन्तत्वमेवावगमयति । न
खल्वपृथक्सिद्धाधारवाचिन आधेयपर्यन्तता कुत्तापि लोके लक्ष्यते । आधेय-
वचनानामाधारपर्यन्तता पुनः, गामानय शुक्लः पट इत्यादौ सर्वत्र दृष्टा ।
आधेयपर्यन्तत्वे बाधकं चाधस्तादभ्यघाम । अत एव भगवता भाष्यकृता
जिज्ञासाधिकरणादौ प्रकारवाचिनां शब्दानां प्रकारिपर्यन्तत्वं जातिगुणयोरिव
द्रव्यस्य शरीरभूतस्य प्रकारतैकत्वभावत्वं च प्रपञ्चितम् । धर्मिवाचिनां ध-
र्मपर्यन्तत्वं तु कुत्तापि नोक्तम् । लोके चाधेयस्य प्रकारतयाऽऽधारस्य प्र-
कारितया चानुभव एव स्वारसिकः । अयं घटोऽयं पट इति घटत्वपटत्वा-
देः प्रकारतयैव प्रायो भानात् । अत एव जातिगुणादीनामेव प्रकारतैक-
त्वभावत्वमभाषि । न पुनर्जातिगुणादि प्रति धर्मिणः प्रकारतैकत्वभावत्वम् ।
जात्यादेः प्रकारतया व्यक्त्यादेः प्रकारितया च भाननियमादेवेमं विशेषण-
विशेष्यभावमादाय जात्यादेर्व्यक्त्यादिपारतन्त्र्यव्यपदेशः व्यक्त्यादेर्जात्यादि-
प्रति स्वातन्त्र्यव्यपदेशश्च लोके भवतः । तस्माज्जातिगुणशरीरभूतप्रकार-
वाचिनां व्यक्तिगुण्यात्मभूतप्रकारिवाचित्वस्यैव भाष्यकृद्विर्वहुशः कण्ठरवेणो-
क्तत्वाद्विपरीत्यसम्भवस्य कुत्तासि मातयाऽप्यदर्शितत्वात् न्यायस्यापि तत्रैव
प्रसरादन्यथा बहुबाधकप्रसङ्गाच्चापृथक्सिद्धाधारवाचिनामाधेयपर्यन्तत्वं नैव
सम्भवति ।

एवं तावद्भवदभिमतान्शो दूषितः । अथ स्यात्—तदधीनसत्ताकस्य
वस्तुनस्तद्वाचिशब्देन व्यपदेशो युक्तः । यदाहुः 'यदधीना यस्य सत्ता तत्त-
दित्येव भण्यत' इति । अत एव प्राणशब्देनेन्द्रियाणामपि व्यपदेशो दृश्यते ।
अतिरपि 'त एतस्यैव सर्वे रूपमभवन् तस्मादेत एतेनाख्यायन्त' इति ।

वायुरनिलममृतमथेदं भस्मान्तं शरीरम् ।

ओं क्रतो सर कृतं सर क्रतो सर कृतं सर ॥ १७ ॥

अनन्तरं तु परिशुद्धात्मस्वरूपमुच्यते वायुरनिलममृतमिति ।
विद्याकर्मानुसारेण तत्र तत्र गन्तृत्वाद्वायुः । निलयनराहितत्वात्
कचिदपि व्यवस्थितत्वाभावाच्चानिलम् । अमृतं म्रियमाणेऽपि देह-

अतः क्षेवज्ञं चापि मां विद्धीत्यादौ मदधीनसत्ताकमित्यर्थो युक्त इत्यभिप्रेत्यैव
भाष्यकृद्भिर्मदात्मकमित्येवं विवृतम् । अतोऽपृथक्सिद्धसामान्यवाचित्वनि-
र्वन्धस्य पदेष्वनभ्युपगमेऽपि निर्वाहोऽयं नातीवानुपपन्न इति ; उच्यते—
यद्यपि लक्षणया निर्वाहे न काऽपि प्रमेयहानिः । अथापि प्रकारवाचिनां
प्रकारिवाचित्वस्वाभाव्येन लक्षणां विनैव निर्वाहे लाक्षणिको निर्वाहो न यु-
क्तः । इन्द्रियाधिकरणभाष्ये च 'प्राणाधीनधारणत्वात्त्विन्द्रियेषु प्राणशब्द-
व्यपदेश' इति सूक्त्या प्राणशब्दस्य मुख्यप्राणशक्तत्वं तादृशशक्त्यार्थाधीन-
धारणत्वेनेन्द्रियेषु लाक्षणिकत्वं चानेकशक्तिकल्पनागौरवादिकमभिप्रेत्याविष्कृ-
तमेव । श्रुतप्रकाशिकायां च 'चक्षुरादीनां प्राणशब्दबोध्यत्वं लाक्षणिकम् ।
मुख्यप्राणस्य तु मुख्य' मित्युक्तम् । अतो मामित्यत्र मदात्मकमित्येवं भाष्यं
फलितकथनरूपमेव युक्तम् । सर्वथा, अहं स पुरुषोऽसीत्यत्र लाक्षणिक-
निर्वाहस्यानावश्यकत्वादहंशब्दस्य विशिष्टपरत्वेन मुख्यो निर्वाह एव ग्राह्यः ।
सर्वमिदमभिप्रेत्यैव ब्रह्मात्मकोऽहमसीत्यादि भाषितमाचार्यपादैरिति सर्वं
निरवद्यम् ॥ १६ ॥

प्रथमपादमवतारयति अनन्तरं त्विति । आपातप्रतीतिव्यव-
च्छेदार्थस्तुशब्दः । यत्र निलीयते स्थिरं स्थायते तन्निलं तद्रहितमनिलम् ।
अथ वा निलीयते एकत्र निवसतीति निलं तद्विन्नमनिलमिति व्युत्पत्तिद्व-
याभिप्रायेणाह निलयनेति । नन्वनिलशब्दस्य नपुंसकतया रूढ्यर्गोवऽपि

सन्ताने स्वयममृतम् । इदं विरजत्वादीनामुपलक्षणम् । परिशुद्ध-
जीवविषये प्रजापतिवाक्ये 'विजरां विमृत्युर्विशोक' इति पाठात् ।
अत्र नायुश्चान्तरिक्षं चैतदमृतमित्यादिपरामर्शाद्वादिशब्दानां
भूतद्वितीयविषयत्वं न शङ्कनीयम् । पूर्वापरभ्यामसङ्गतेः । यद्य-
प्यमीषां परमात्मविषयत्वं विशिष्टवृत्त्या योगतो वा युज्यते, तथाऽपि
वरमिह नश्वरस्य देहस्यानन्तरं वचनात्तद्व्यावृत्तप्रत्यगात्मपरत्वम् ।
प्राणविषयत्वेऽप्यत्र मन्दं प्रयोजनम् । श्वेताश्वतरीयाश्च भोक्तृ-
भोग्यनियन्तृणां विवेचने भोक्तृशब्दविवक्षितप्रत्यगात्मानममृतशब्दे-

वायुशब्दरूपपरित्यागाय वायुर्भूतद्वितीयं सदागतित्वात् कचिदप्यनवस्थित-
ममृतं च भवतीत्यर्थः किं न स्यादित्यत्राह अत्रेति । असङ्गतेरिति । न
हि पूर्वं परत्वं वा वायुर्भूतान्तरं वा प्रस्तूयत इति । ननु प्रत्यगात्मनीव
परमात्मनि निर्वाहसम्भवात्परमात्मप्रकरणभङ्गो न कार्य इत्याशङ्क्याह यद्यपी-
ति । प्राणविषयत्वेऽपीति । अयं भावः— वायुशब्दो वायुविशेष-
परः । अनिलमिति द्वितीयान्तम् । तथा च प्राणः अमृतं समीरं प्रति-
पद्यतामित्यर्थस्तावन्न सम्भवति । तमुत्क्रामन्तं प्राणोऽनूत्क्रामतीति जीवो-
त्क्रमणकाले इन्द्रियवत् प्राणस्याप्युत्क्रमणस्य सहगमनस्य च श्रवणेन वायौ
लयासम्भवात् । न चान्येषां प्राणस्य लयाभावेऽपि अर्चिरादिमार्गेण गच्छतो
यः प्राणस्तस्य लयोऽस्त्विति वाच्यम् । तदीयस्याप्याविरजाप्राप्तिरल्यप्रस-
क्त्यभावात् । न च तदनन्तरमेव कदाचिद्भवन् लय इह विवक्षित इति
वाच्यम् , अथ भस्मान्तं शरीरमिति प्राणलयानन्तरमेव भस्मान्तत्वप्रतिपा-
दनस्यासङ्गतत्वात् । स्वयमेव प्राणस्य वायौ लयसम्भवेन प्रार्थनीयत्वाभा-
वाच्च । ननु प्राणो वायुविशेषो न द्रव्यान्तरमिति तत्त्वकथनपरमस्त्विति
चेन्न प्रकृतसङ्गत्यभावात् । वायुविशेषत्वसिद्धौ प्राणे आत्मत्वभ्रमो नास्ती-
ति सिद्धयतीति चेन्न, इन्द्रियेषु ज्ञानमात्रे च तद्भ्रान्त्यभावस्य तर्हि कथनीय-
त्वात् । इदमेव सर्वोपलक्षणमिति चेत् अथेदं भस्मान्तं शरीरमित्येतदेवास्त्विति

नामनन्ति 'क्षरं प्रधानममृताक्षरं हरः क्षरात्मानाविशते देव एकः' इति 'क्षरं त्वविद्या ह्यमृतं तु विद्याविद्याऽविद्ये ईशते यस्तु सान्यः' इति च । एवं प्रत्यगात्मस्वरूपस्य 'न जायते म्रियते वा विपश्चित्' इत्यादिप्रसिद्धममृतत्वमभिधाय क्षेत्रज्ञशरीरस्य मृतत्वमवश्यम्भावीत्याह अथेदं भस्मान्तं शरीरमिति । प्रकृतादर्थादर्थान्तरविवक्षयाऽथशब्दः । आत्मोत्क्रमणानन्तर्यार्थो वा । कर्मवश्यकतात्स्न्यपरो वा । तथा च स्मर्यते 'गङ्गायां सिकता धारा यथा वर्षति वासवे । शस्या गणयितुं लोके न व्यतीताः पितामहाः' इति ; 'ब्रह्मादिषु प्रलानेषु' इत्यादि च । इदमिति विशेषणमीश्वरशरीरत्वेन नित्यत्वेन च प्रमाणसिद्धानां व्यवच्छेदार्थम् । भस्मान्तमिति संस्कारमात्रव्यञ्जकम् ।

तस्य च सर्वस्योपलक्षणमस्तिवति व्यर्थमेतत् । अत आत्मस्वरूपकथनपत्वे साक्षात् सम्भवति तेनैव च सकलभ्रमाभावज्ञापने सिद्ध्यति नैतदुपपन्नम् । प्राणग्राहिणा वायुपदेनैव वायुविशेषत्वसिद्धौ अनिलममृतमित्यनयोर्वैयर्थ्यं च । अतो वायुशब्दरूढ्यर्थग्रहणे प्राणरूपविशेषे सङ्कोचस्य कर्तव्यत्वात् अनिलमित्यस्य प्रथमान्तत्वे नपुंसकानुपपत्ते रूढ्यर्थग्रहणासम्भवात् द्वितीयान्तत्वे प्रतिपद्यतामिति वा प्रतिपद्यत इति वाऽध्याहारावश्यम्भावात् अमृतमिति पदान्वयस्य च क्लिष्टत्वात् वाय्वादिपदं रूढिग्रहाणेन योगेनात्मस्वरूपकथनपरम् अमृताक्षरं हर इतिवत् । तत्र वायुरित्यनेन गन्तृत्ववाचिनाऽणुत्वंसिद्ध्यै परमात्मवैलक्षण्यं, अनिलमिति पदेन पितृपथवदीयन्तारोहावरोहपरिभ्रमो निरयपदवीयातायातक्रम इत्यादि, अमृतमिति स्वरूपविकारराहित्यवाचिना देहोन्द्रियमनःप्राणधिवैलक्षण्यं च सम्यग्दर्शितं भवतीति । कर्मवश्यकतात्स्न्यपर इति । इदंशब्दार्थे कर्मवश्ये कात्स्न्यमथशब्देनोच्यत इति भावः । संस्कारमात्रव्यञ्जकमिति । दाहखननादि तत्तत्संस्कारकर्मयत्तातिशयरूपः संस्कारो भस्मत्वाद्यवस्थाविशेषः तत्सामान्यज्ञापकम् । तथा चावस्थान्तरमापद्यमानमित्यर्थो भस्मान्तशब्दस्येति भावः । 'कृमिविद्धम-

कीटान्तत्वादेरन्यत्र प्रसिद्धस्योपलक्षणं वा । शरीरशब्दे व्युत्पत्तिनि-
मित्तानुसारे विशरणस्वभावं गम्यते । एवं भोक्ता भोग्यं प्रेरितारं
च मत्वेति क्रमेण चिद्विद्विवेकमुक्त्वा प्रेरितारं प्रकृतं महापुरुषं
प्रणवेनोपादत्ते ओमिति । यथामनान्त्याध्वणाः 'यः पुनरेतं त्रिमात्रेण
ओमित्यनेनैवाक्षरेण परमपुरुषमभिध्यायीत' इति । उक्तं च यो-
गानुशासने 'क्लेशकर्मविपाकाशयैरपरामृष्टः पुरुषविशेष ईश्वरः, स
पूर्वेषामपि गुरुः कालेनानवच्छेदात्, तस्य वाचकः प्रणव' इति । आह
च सर्वज्ञः 'ओमित्येवं सदा विप्राः पठध्वं ध्यात केशवम्' इति । स्वयं-
चागायत् । 'ओमित्येकाक्षरं ब्रह्म व्याहरन् मामनुसरन्' इति ।
एवं सर्वत्र द्रष्टव्यम् । अथ क्रतुरूपिणं भगवन्तं ज्ञानयज्ञगोचरमभि-
मुखीकुर्वन्तदनुग्रहं याचते क्रतो सर कृतं सरेति । क्रतो क्रत्वा-

स्संज्ञित'मिति श्रीभागवतप्रसिद्धयनुरोधेनावस्थाविशेषविस्पष्टबोधनमभिप्रेत्याह
कीटेति । क्लेशकर्मविपाकाशयैरिति । अविद्याऽस्मितारागामिनिवेशाः क्लेशाः ।
अस्मिता अहङ्कारः । कर्म पुण्यापुण्यरूपम् । विपाकस्तत्फलम् । आशयः
वासना संस्कारः । अभिमुखीकुर्वन्निति । 'ज्ञानयज्ञेन त्वाप्यन्ये यजन्तो
मामुपासते । एकत्वेन पृथक्त्वेन बहुधा विश्वतोमुखम्' इति समाष्टिव्याष्टि-
रूपेण विश्वप्रकारस्य परमपुरुषस्यैकत्वेनोपासनरूपमाराधनं ज्ञानयज्ञमुक्त्वा
'अहं क्रतुरयं यज्ञ' इत्यारभ्य—'सदसच्चाहमर्जुन' इति श्लोकचतुष्केण वि-
श्वशरीरत्वमेव विवृतं गीतासु । तादृशविश्वशरीरपरमात्मोपासननिष्ठत्वात्-
कृताधिकारिणः क्रतो इति सम्बुद्ध्या तमभिमुखीकरोतीति भावः । यथाक्र-
तुः यत्प्रकारकोपासननिष्ठः । सम्बुद्ध्युपपत्त्यर्थमाह तदिति । यद्यपि
ज्योतिष्टोमादिक्रत्वात्मकत्ववत् उपासनात्मकत्वमपि परमात्मनोऽस्तीति क्रतु-
शब्दस्यार्थवसानवृत्त्या परमात्मपरत्वं सुवचम्; अथाप्यन्यविषयकोपासनस्य
क्रतुशब्देन ग्रहणेऽपि तदात्मकत्वस्य भगवत्यनपायात्तावता परमात्मोपास-
नस्यालामात् विशिष्य क्रतुशब्दप्रयोगस्य तस्य प्रसिद्धयागमरत्त्वत्यागेनोपा-
सनपरत्वग्रहणस्य चोपासनेन भगवत आराधितत्वज्ञापनार्थत्वात् भगवद्विष-

त्मक । यथाऽहं अहं क्रतुरहं यज्ञ इति । 'यथाक्रतुरस्मिन् लो-
के पुरुषो भवति तथेतः प्रेत्य भवति' 'स क्रतुं कुर्वीत' 'एवं क्रतुर्ह'
इत्यादिष्विवात्रापि प्रकरणादेव क्रतुशब्द उपासनपरो वा । तद्गोचरे
तु भगवति तच्छब्द उपचारात् । सर-सानुग्रहया बुद्ध्या विषयी-
कुरु । 'स्नेहपूर्णेन मनसा यन्न सरसि केशवे' तिवत् । उक्तं च भग-
वता स्थिते मनसीत्यारभ्य, 'ततस्तं त्रियमाणं तु काष्ठपापाणस-
न्निभम् । अहं सरामि मद्भक्तं नयामि परमां गतिम्' इति । सर्वदा
सर्वं साक्षात्कुर्वतः सत्त्ववचनमिह पूर्वकृतप्रत्यवेक्षणाभिप्रायम् ।

यकोपासनग्रहणे तद्विषयत्वं ज्ञातिरिति परमात्मन उपस्थितमिति च क्रतुशब्द-
स्योपासनविषयभूतेत्यर्थ उक्तः । अत्र 'स्थिते मनसी' ति स्वयं रहस्यशि-
खामणौ शरणागतिविषयतया योजितभगवद्वचनोपादानमाहिम्नाऽस्यापि मन्तस्य
तद्विषयत्वमप्याचार्यपादाभिमतं लक्ष्यते । यद्यप्यन्यार्थमुपादानम् । अथा-
प्यन्यार्थेनैवैतत्सूचनमपि सम्भवन्नोपेक्षामर्हति । तदा चेत्यमर्थः । चिद-
चिदीश्वरतत्त्वत्रयविवेक ओमित्यन्तेन कृतः । क्रतुशब्द उपासनपरो वेति
सूक्त्या भरभूतभक्तिरूपोपायान्तरवाचित्वं क्रतुशब्दस्योक्तम् । सम्बुद्धि-
बलाच्च हे भक्ते ! भक्तिरूपोपायान्तरस्थानापन्नैत्यर्थः सिद्धयति । न हि त-
त्स्थानापन्नत्वरूपौपचारिकार्थविवक्षां विना भक्ते इति सम्बुद्धिर्घटते । भगवतो
भक्तिविषयत्वेन भक्तित्वाभावात् विषयविषयिणोर्भेदात् । तदेवाह तद्गो-
चरे तु भगवति तच्छब्द उपचारादिति । भगवतस्तद्गोचरतया तद्रूप-
त्वासम्भवात् तत्स्थानापन्नत्वरूपौपचारिकार्थो ग्राह्य इति तदर्थः । एव-
मुपायान्तरकार्यकारित्वरूपोपायान्तरस्थानापत्तिकथनेन भरन्यास उक्तप्राय
इति । संस्कारजन्यज्ञानरूपस्मृतेरीश्वरे बाधात् अभिप्रायान्तरं वर्णयिष्यन्
स्थलद्वये ईदृशप्रयोगं प्रदर्शयति स्नेहेत्यादिना । स्थिते मनसीति ।सुस्व-
स्व शरीरे सति यो नरः । धातुसाम्ये स्थिते सर्ता विश्वरूपं च मामजमि-

कृतं स्मरेत्यत्रापि तथैव विवक्षा । मत्कृतं यत्किञ्चिदनुकूलमनुसन्धाय कृतञ्चस्त्वं मां रक्षेति भावः । एतावदन्तं त्वत्कृतमानुकूल्यं प्रतिसन्धाय त्वमेव शेषपूरणं कुर्विति वा । स्मरन्ति हि 'जायमानं हि पुरुषम्' इत्यादि । स्वयमप्याह 'तेषां सततयुक्तानां' इत्यादि । कृतो स्मर कृतं स्मर इत्यावृत्तिरुक्तार्थं त्वरातिशयात् ॥ १७ ॥

त्यवशिष्टांशः । अनुकूलमिति अनुसन्धायेत्यस्य कर्म ; अथवा अनुकूलत्वेनानुसन्धायेत्यर्थः । कृतञ्च इति । 'कथञ्चिदुपकारेण कृतैकैकं तुप्यति । न स्मरत्यपकाराणां शतमप्यात्मवत्तया' इति वचनमभिप्रेतम् । यत्तु परमपुरुषप्रार्थनापरेऽस्मिन् मन्त्रद्वये कैवल्यपरिहारपरमाद्यम् , ऐश्वर्यं मामृदित्येतत्परं चान्त्यमिति विभजनम् । तत् न किञ्चित् प्रमाणम् । अस्मिन् मन्त्रे प्रकृतिवियुक्तजीवस्वरूपं संशोध्य स्वेन जप्यमानं प्रणवं स्मरेत्युत्तरार्धे कथनात् 'ओमित्येकाक्षरं ब्रह्म व्याहरन् मामनुसारन्ति' ति गीतायां कैवल्यप्राप्त्यर्थं प्रणवव्याहरणस्योक्तत्वाच्च कैवल्यप्रार्थनैव किमल न कृता स्यात् । यदि सुमुक्षुप्रकरणात्तदप्रार्थनाया अवगमस्तार्हि तेनैव प्रकरणवलेनैश्वर्यप्रार्थनाया अप्यवगम इति कथमयं विभागः ? कृतं स्मरेत्यस्य मया कृतं प्रणवजपं स्मर, मया यमर्थमभिसन्धाय प्रयुज्यते तं स्मरेति व्याख्यानेनोपासकस्य कैवल्यानभिसन्धिश्चेदाविष्क्रियते तर्हि तेनैव व्याख्यानेनैश्वर्यानभिसन्धिरपि कथं नाविष्क्रियते । उत्तरमन्त्रस्यैश्वर्यपरिहारकत्वमपि न भवति । राय इत्युक्त्यैश्वर्यपेक्षाया एव सुवचत्वात् । सुपथेति चैश्वर्यसाधनमार्गेष्वेव सन्मार्गपरं किं न स्यात् ? प्रकरणवलात्तच्चिरासे च कैवल्यनिरासोऽपि सम्भवति । किञ्च सुपथेत्यर्चिरादिमार्गकथनादैश्वर्यव्यावृत्तिः राय इति भोग्यस्यैश्वर्यस्य कथनात् कैवल्यव्यावृत्तिरिति भवतैवोक्तत्वादुत्तरमन्त्रस्योभयपरिहारकत्वमेव सिद्धयतीति विभागवर्णनमयुक्तमेव । यच्च ऐश्वर्यपरिहारात् पूर्वं कैवल्यपरिहारस्य कथनादैश्वर्यप्राप्तावपि

तस्यानित्यत्वादनन्तरं परमपदप्राप्तिर्भवति । कैवल्यप्राप्तौ तु तस्य नित्यत्वान्न तल्लभ्यत इत्याशयः सूच्यत इति वर्णनम् , तदयुक्तम् , मानान्तरविरुद्धार्थसूचकत्वस्यासम्भवात् । ‘सर्वे च्यवनधर्माणः प्रतिबुद्धस्तु मोक्षमाक्’ इत्यादिना कैवल्यस्याप्यनित्यत्वं सिद्धमिति तन्नित्यत्वकल्पनमसांप्रदायिकमयुक्तिसहमप्रामाणिकं चेत्यलं बहुना ।

यदपि कैवल्यं भेजुषां परमपदालाभरूपेदृशदुर्गत्यनुसन्धानेनैव श्रीमद्भटनाथदिव्यसुरिणा स्वप्रबन्धप्रथमश्रीसूक्तचतुर्थगाथायामैश्वर्यार्थिभ्यः पूर्वं कैवल्यार्थिनामाह्वानं कृतमिति तदप्यसत् । कुत इति चेत्, अत्र पृच्छयेत्, तत्र गाथायां प्रथमे पादे ‘शरीरस्य स्वकारणे विलयविधानतः प्रागागत्यास्तत्परिषदं प्रविश्य’ इत्येतावत् एवार्थस्यावगम्यमानतया कैवल्यार्थिनामेव ग्रहणमित्यत्र किं गमकम् ? न चोत्तरगाथाया ऐश्वर्यार्थिविषयकतया पारिशेष्यामिति वाच्यम् , तत्रापि प्रमाणविरहात् । प्रथमतस्तृतीयगाथायां भगवत्कैर्कर्यनिष्ठानामाह्वानम् , अत्र चतुर्थगाथायामैश्वर्यादिकमनुभूयाननुभूय वा तत्र दोषपरामर्शेनासिन्नेव जन्मानि परमैकान्तिगोष्ठीं प्रविश्य स्थातुमनसामेतावदलब्धकैर्कर्यमोगानामाह्वानम् , अथ पञ्चम्यां , ये भगवद्भक्ता एव सन्तः प्रयोजनान्तरपराः ‘आर्तो जिज्ञासुरर्थार्थी’ त्युक्तविधास्तेषामल्पास्त्रिरपुरुषार्थबुद्धिप्रहाणेन पारमैकान्त्यप्राप्त्यर्थमाह्वानमिति विभागस्यैव शब्दतोलाभात् । सर्वत्र निःश्रेयसकैवल्यैश्वर्यार्थिविधाग्रहणेनैव विभागो वक्तव्य इति निर्वन्धायोगादिति । अस्तु नाम कैवल्यार्थ्याह्वानमत्र, उत्तरत्र चैश्वर्यार्थिमात्रस्येति । तथाऽपि तदाह्वानप्राथम्ये पश्चात्सर्वदा परमात्माभारूपतदीयदुर्गत्यनुसन्धानं मूलमिति निर्मूलम् । एवमाशयवर्णने कैवल्यैश्वर्यार्थिभ्यः पूर्वं कृते भगवदेकपराणामाह्वानेपीतोऽप्याधिकदुर्गल्यनुसन्धानं मूलं वृक्तव्यम् । तत्र चेत्तेषामितोऽतिशयितप्रभावभाक्त्वमात्रेणाऽऽदावाह्वानम् , तर्हि कैवल्य-

र्थिनामैश्वर्यार्थपेक्षया सूक्ष्म-प्रकृतिविलक्षण-परब्रह्ममञ्जूपायमाण-ज्ञानानन्द-
रूपस्वरूपदर्शननिबन्धनातिशयशालितया ततः प्रागाहानमित्येव पूर्वानुगुण्या-
द्युक्तम् । तथा च प्रथमतः प्रथमगोष्ठ्यर्हान् परमैकान्तिन एव स्थिताना-
हूय तावता परिषदपूर्तिमालोक्य तत्सन्निकृष्टान् कैवल्यार्थिनोऽनन्तरस्थाना-
हृतया प्रबोधनसौलभ्याच्चाहूय तावताऽप्यपर्याप्तिमवेक्ष्य प्राकृतप्रवणानपि
परिष्कृत्य स्वीचिकीर्षतोति यथावदवगम्यते । किं चैश्वर्यं प्राप्तवतां देवमूयं
गतानां 'तदुपर्यपि बादरायणः सम्भवा'दिति सूत्रोक्तनयेनार्थित्वसामर्थ्ययो-
रक्षततथा तदनुभवकाल एवोपासनानुभवप्रसक्तिरास्ति । कैवल्यमानां पुन-
स्तदात्वे परमात्मोपासनानुभवप्रसक्त्यभावोऽधिककालानुभाव्यतया महान्विल-
म्बश्चेत्याशय एवाहानप्राथम्ये प्रयोजक इति सर्वथाऽन्यथासिद्धतया नाप्रा-
माणिकार्थसूचनकल्पनप्रसक्तिरिति । अत्रेदमवधेयम्—अत्र गाथायां
'सूक्ष्मशरीरस्य प्रकृतौ विलयात् पूर्वमसद्गोष्ठीं प्रवेष्टुमभिप्रयन्तः' इति वि-
शेषणदानं यादृशाधिकारिग्रहणे सफलं भवति तादृशग्रहणमेव युक्तम् । भग-
वत्कैश्वर्यनिष्ठानामिदानीमेवैतद्गोष्ठीप्रवेशोऽस्तीति ते न ग्राह्याः । आर्तार्थी-
र्थिभेदभिन्नानामैश्वर्यार्थिनां तु गीतायामपुनरावृत्त्यादेरनुक्तत्वात् सूक्ष्मशरीर-
स्य प्रकृतिविलयात् पश्चादप्येतद्गोष्ठीप्रवेशनियमो नास्ति । तेषां प्रलये शरीरं
विनैव स्थितः । अतो जिज्ञासुनधिकृत्येयं गाथा । तथा च जिज्ञासुनां भ-
वतां विरजानद्यतिक्रमणेन सूक्ष्मशरीरविलयात्पश्चादस्मादृशगोष्ठीप्रवेशोऽस्त्येव ।
ततः प्रागेव प्रवेशाभिप्राये कैवल्यमनपेक्ष्य प्रविशेतेति गार्थार्थः । अनेन च
'सूक्ष्मशरीरेण सह स्थानविशेषेऽनुभाव्यं कैवल्यम् । तदस्थिरम् । तदन-
न्तरं नियतमर्चिरादितौ शेषांशातिलङ्घनेन सूक्ष्मशरीरत्यागः परमपदलभ-
श्च'त्यर्थसूचनेन कैवल्यनित्यत्वमनयाऽपि गाथया बाध्यत एवेति ।
अनन्तरं च यत् श्रीमत्पराङ्मुखशुद्धिव्यसूरीणां स्वप्रबन्धप्रथमकाण्डद्वि-

तीयश्रीमुखसूक्तपञ्चमगाथायां 'कैवल्यप्रसङ्गं निर्धूय परमपुरुषार्थप्रेप्सायां प्रथ-
ममेव भगवन्तं प्रपद्येते' त्युक्तमिति । ततोऽपि कैवल्यनित्यत्वमवगम्यत
इति ; तदतिस्थवीयः, बाधकत्वेन स्पष्टस्यैव साधकत्वेनोपन्यासात् । तस्या
हि गाथायाः 'अपेतो बाह्यसङ्गश्चेदाप्तं कैवल्यमात्मना । त्यक्त्वा तस्मिन्-
लिप्सायां विश्वस्ये(निश्चित्ये)धरमाश्रये' त्येव यथावत् प्रतिपदानुपूर्वीति
तत्र परमपुरुषार्थे स्थिरपदप्रयोगेण कैवल्यस्यास्थिरत्वं स्पष्टमेव दर्शितम् ।
अत्र स्थिरलिप्सायामित्यस्य स्थाने यदि स्थिरीभवितुमिच्छायां स्थैर्यलिप्साया-
मिति वक्तव्यमित्यालोच्यते, तथाऽपि पुरुषार्थे स्थैर्यलिप्सेत्यस्य स्थिरीपुरुषा-
र्थलिप्सायामेव पर्यवसानात् सिद्धमेतत्स्थिरत्वेन कैवल्यस्यास्थिरत्वम् । न
च स्थिरीभवितुमिच्छायामित्यस्येतोऽपि कश्चिदतिशयितः पुरुषार्थोऽस्तीति
पुरुषार्थान्तरापेक्षाविरह रूपबुद्धिस्थैर्यकरपुरुषार्थलिप्सायामिति तात्पर्यमिति
वाच्यम् ; क्लिष्टत्वात्, तथा सति कैवल्यव्यावृत्त्यसम्भवाच्च । कैवल्यका-
मोऽपि हि तत्र पुरुषार्थे बुद्धिस्थैर्येणैव साधनमनुतिष्ठति । पश्चात् केवली-
भूतश्च नित्यत्वेन भवदमिमते तस्मिन्नेव पुमर्थे मग्नस्तदेकतृप्तो न परमात्म-
प्राप्तिमपेक्षितुमलम् । यत्तु तत्र केवलस्यापि भगवच्छेषजनमव्यकृत्यश्रव-
णादपेक्षा भवतीति ; तदयुक्तम् । केवलो हि नाम प्राप्तकैवल्यः ; स च
निर्देह इति स्वीकृतम् । एवं सति तस्य कथं नाम श्रवणमपेक्षा च ? अन्यथा
स तदानीं सर्वज्ञोऽपि स्यादिति मुक्ताविशेषः प्रसज्यते । किंचैवं केवलस्य पुरु-
षार्थान्तरापेक्षावर्णने कैवल्यस्यानित्यत्वमप्युक्तप्रायमेव । किं च कैवल्यत्यागेन
स्थिरबुद्धिमत्त्वलिप्सायामिति तात्पर्यवर्णनेऽपि, कैवल्यस्यानित्यतया तत्र
बुद्धिस्थैर्यं न सिद्धयति । नित्यस्यापेक्षायां तु तल्लभे न तदुपर्यपेक्षाप्रसक्तिरिति
कैवल्यानित्यत्वमप्यवसीयेतैव । अत एव * पदाविशेषव्याख्याकारेणात्र

* अडैयचलन्दानरुम्पदविशेषम् ।

भगवत्प्राप्तिरूपमोक्षमालनित्यत्वं स्पष्टमवोचि । 'प्रथमतो विषयसङ्गत्या-
गसमय एव भगवन्तं प्रपद्य त्यागः कार्य' इति सूक्तिश्च न पश्चात्
भगवत्प्राप्तियोग्यताविलयाभिप्राया, किं तु दीर्घकालभगवत्प्राप्तिविरोधितया
विलम्बाधिक्याभिप्राया । तथा च विषयसङ्गभङ्गे केवलस्वरूपानुभवः स्व-
तः प्राप्नोति । तमुपेक्ष्य यदि स्थिरं लिप्यते तर्हि प्रथममात्मावलोकन-
साधनविषयत्यागोपायानुष्ठानकाल एव भगवत्प्राप्तिरेव भवत्वित्यध्यवसाय भ-
गवन्तं प्रपद्य तत्साधनाङ्गत्वबुद्ध्या कार्यकरणेन सङ्गत्यागः सम्पादनीयः ।
अन्यथा पुनरुपायसम्पादित आत्मानुभवः सुखरूपो बुद्धिमाकर्षणं बहुप्रत्यूही-
भविष्यतीति भावः । अत एवाचार्यपादैः श्रीतात्पर्यरत्नावल्यां 'च्यवन-
वदितरप्राप्यवैपम्यवत्त्वा' दिति प्रकृतगाथार्थः संगृहीतः । श्रीसारसारे च
प्रथमेऽधिकारे मोक्षे प्राप्तुरपि प्राप्यत्वमभिधाय तावता मोक्षकालिकात्मप्रा-
प्तौ केवलतात्मप्राप्तावुक्तं च्यवनधर्मत्वं न सम्भवतीत्युक्त्वा तच्च्यवनधर्मत्वमे-
तन्नित्यत्वं च साधयितुमियं गाथोपात्तेति सूक्त्यर्थः सम्यगवगम्यतामिति ।

यदध्योमित्यस्य प्रणवस्वरूपपरत्वमुक्त्वा ओङ्कारं स्मर प्रणवप्रतिपन्नं
त्वदनन्याहंशेषत्वलक्षणं स्वरूपनिरूपकधर्मं सम्यगनुसन्धत्स्वेति यावदिति
वचनम् । तदपि न पेशलम् । इतिकारनिर्देशाभावस्थले ओमित्यस्य शब्दपरत्वे
प्रमाणाभावात्, निरर्थकत्वाभावेनार्थपरत्वस्यैव युक्तत्वात् ; भवदुक्तफलि-
तार्थक्यनस्यापि भगवदनन्याहंशेषभूतजीवमित्यर्थवर्णनेनैव सुकरत्वात् ; पूर्वं
चिदचिद्विवेचनादीश्वरविवेचनस्यापि कर्तव्यतया ओमित्यस्य वाक्यात् पार्थ-
क्यविधानस्यैव युक्तत्वात् ; स्मरेत्येतत्पत्योमित्यस्य कर्मत्वे तदेकवाक्यत्वे वा
सति चतुर्थपादेऽपि पदान्तराणामिव प्रणवस्यापि पठनीयतया तदभावस्यैव
पृथग्भावज्ञापकत्वाच्च । अत एवास्य क्रतो इतिवत् सम्बुद्धिपरत्वमपि नेष्ट-
माचार्यपादानाम् ॥ १७ ॥

अग्ने नय सुपथा राये अस्मान् विश्वानि देव वयुनानि विद्वान् ।
युयोध्यस्सज्जुहुराणमेनो भूयिष्ठां ते नमउक्तिं विधेम ॥ १८ ॥

पुनरप्याग्निशब्दवाच्यं भगवन्तं स्वापेक्षितं प्रापयेत्याह अग्ने नय—
विधेमेति । अग्ने-अग्निशरीरक । यस्याग्निः शरीरमित्यन्तर्यामिब्रा-
ह्मणम् । 'साक्षादप्यविरोधं जैमिनि' रिति न्यायादग्रनयनादिगुण-
युक्तेति वा । नय- प्रवर्तयेत्यर्थः । सुपथा-शोभनेन मार्गेण । प्रति-
पेधस्पर्शरहितेनोपायेनेति यावत् । राये-विद्यार्थशरीरसंरक्षणत्वद-
र्चनाद्यनुगुणाय धनाय । यद्वाऽर्थप्रकरणानुगुण्यात्, 'अतस्करकरग्रा-
ह्यमराजकवशंवदम् । अदायादविभागार्हं धनमार्जय सुस्थिरम् ।'

सुपथेति । अत्रार्चिरादिमार्गपरत्वमप्याचार्यपादाभिमतमेवेति श्रीकूरनारा-
यणस्वामिभिरुक्तम् । अणुः पन्था इत्यपि श्रुत्यन्तरम् । धूमादिमार्ग-
व्यावृत्तये शोभनत्वोक्तिः । उपरि उपायेनेति भाषणं तु राय इत्यस्य लौकि-
कघनपरतया व्याख्यानस्य समनन्तरं क्रियमाणतया तदौचित्याय । अवन्त-
घनग्रहणपक्षे चार्चिरादिरभिमत एवेति । तदा च नयेत्यस्य प्रापयेत्यर्थः ।
वैकुण्ठमिति अर्थसिद्धम् । प्रतिपेधेति । 'परिवित्तिः परिवेत्ता यया
च परिविद्यते । सर्वे ते नरकं यान्ति दातृयाजकपञ्चमाः । 'न शूद्राय
मतिं दद्यात्' 'कुलटा षण्डपतितधैरिभ्यः काकिणीमपि । उद्यतामपि गृही-
यान्नापद्यपि कदाचने' ति याजनाध्यापनप्रतिग्रहेषु प्रतिषिद्धमार्गो मा भूदि-
ति भावः । द्वितीयपक्षे प्रतिपेधस्पर्शरहितेनेति पदं श्रुतिस्मृत्यापातप्रती-
तो ज्ञानातिरिक्तोपायो 'नान्यः पन्था' इति निषिद्ध इति स मा भूदित्येवं-
परम् । यद्वाऽर्थप्रकरणानुगुण्यादिति । विद्यार्थप्रकरणानुगुण्यादिति
पाठो न पेशलः । श्रीकूरनारायणभाष्य इव विद्याप्रकरणानुगुण्यादिति
पाठश्चेत् एतत्पूर्वं यद्वेति वा अलौकिकं वेत्युपरि वाकारो वा निर्वेश्यः ।

‘वत मे वित्तं’ मित्यादिषूक्तमलौकिकं धनमिह विवक्षितम् । एक एव मन्त्रः प्रकरणादिभिर्विशेषितस्तत्तदनुगुणमर्थं विवक्षतीति सम्य-
ह्नुयाद्विदः । अस्मान् त्वदनन्यभावान् अनन्यगतींश्च । विश्वानि
देव वयुनानि विद्वान्-देव- अस्मदपेक्षितप्रदानानुरूपविचित्रक्रीडायु-
क्त । माया वयुनं ज्ञानमिति नैघण्टुकाः । अतो ज्ञानमुखेनोपाय-
विशेषा इह वयुनशब्देन विवक्षिताः । सर्वास्तत्तदधिकारानुगुणं-
अतुर्विधपुरुषार्थोपायान्यथावद्विद्वांस्यमविदुषोऽस्मान् नेतुमर्हसीति
भावः । युयोध्यस्मज्जुहुराणम्-वन्धनात्मकतया अचिन्त्यप्रकारकौ-
टिल्यवत्तया वा बाधमानमित्यर्थः एतः-अकृत्यकरणकृत्याकरणादि-
रूपं त्वदनुभवादिप्रतिबन्धकम्, अस्मत्तो युयोधि पृथक्कुरु, विना-
शयेत्यर्थः । भूयिष्ठां ते नम उर्कि विधेम ‘अनन्यगति’रित्यादिगुणै-
रावृत्तितश्च भूयसीं ‘नमउर्कि’ विदध्महे । व्यत्ययो हि बहुलमनुशि-
ष्टः । नमउक्तेरनुवृत्तिं वा नाथं प्रति नाथते । ‘नम इत्येव वादिन’
इति हि मुक्तलक्षणा अपि पुरुषा मोक्षधर्मे प्रतिपादिताः । मानस-
कायिकयान्मसारभावेऽपि नमश्शब्दमात्रेण प्रसत्तुमर्हतीत्युक्ति-
शब्दाभिप्रायः । एवं परतत्त्वतद्विभूतियोगतदुपासनतद्विशेषान् सं-
गृह्य संहितेयं समपूर्यत ॥ १८ ॥

वत मे वित्तमिति । ‘अनन्तं वत मे वित्तं भाव्यं मे नास्ति किञ्चन ।
मिथिलायां प्रदीप्तायां न मे किञ्चन दह्यते’ (मोक्षधर्मे २२३) इति पूर्णः
श्लोकः । अत्र मन्त्रे ‘त्वदनन्यभावानन्यगतींश्चे’ति ‘अविदुषोऽस्मा-
न्’ इति च भाषितत्वात् पूर्वमन्त्रस्येव प्रपत्तिपरत्वमपांष्टं प्रतीयते । तदाऽ
स्मानिति बहुवचनं प्रपत्तृपुरुषाश्रितानामपि क्रीडाकारार्थम् । पूर्वमन्त्रे
स्मरेत्यनेन स्मरामीत्यस्य प्रत्यभिज्ञानम् । अत्र च नयेत्यनेन नयामीत्य-
स्य । जुहुराणमिति । ‘हुर्छा कौटिल्य’ इति धात्वर्थः कौटिल्यं
वञ्चकत्वमिति मतेनाह वन्धनात्मकतयेति । कौटिल्यमपसरणमिति मतेन
द्वितीयार्थः । अथ वा ‘ह प्रसह्यहरण’ इति धात्वभिप्रायेण प्रथमोऽर्थः ।
बाधमानमिति सर्वथा पर्यवसितार्थः ॥ १८ ॥

विद्वच्छात्रप्रीतय इति । विदुषां छात्राणां च प्रीतय इत्यर्थः । अथ वा विदुषां सतां छात्राणां प्रीतय इति । छात्राणामपि शास्त्रपरिश्रमविधुराणामिदमर्थवगाहासम्भवाद्विद्वदिति । विदुषामप्यौपनिषदार्थविज्ञानस्य कृते कुत्रापि यथावच्छात्रभावमनधिगतवतामस्मदभिहितार्थधारणनिपुणप्राज्ञमाणिपरम्परामुखेनास्मदाशयमनवबुद्धवतां चात्यन्तगभीराऽऽस्माकमाप्यभावार्थो न सम्यक् प्रकाशेतेत्युपदिशति छात्रेति ।

अल्पिष्ठस्याप्यनुवाकस्याखिलपरमतपरिमर्दकत्वातिशयं प्रथयति अभेदमिति । अभेदं भोक्तृणां जीवानां परस्परैक्यम् । भविनामेव परतां जीवब्रह्मैक्यम् । भेदाभेदं जिनसुगतनीतिं च जगति चेतनाचेतनात्मकप्रपञ्चे ब्रह्मप्रतियोगिकं भेदाभेदं भास्करयादवमतम् , जिनादिवन्निरीश्वरत्वं कर्ममात्राधीनोत्पत्तिकत्वं च; तथाऽऽत्मनः स्वरूपविकारभावत्वं विज्ञानमात्रात्मत्वं च; आत्मनो जन्यत्वादर्यादवमते दृष्टेः, जैनैरापि सङ्कोचविकासवर्णनात्, शङ्करनतेऽपि बौद्धवद्विज्ञानमात्रात्मवचनात् । असम्पाद्यां मुक्तिं कण्ठस्थितकनकनथेन नित्यप्राप्तवम् । भवभयमलीकं मिथ्याभूतम् । 'य उ विद्यायां रताः, रायेऽस्मान्, म्रियेष्टान्ते नमउक्तिं विधेम, तस्मिन्नपः, ईशावास्यम् , याथातथ्यतोऽर्थान् व्यदधाच्छाश्वतीभ्यः समाभ्यः, वायुरनिलममृतम् , कार्बेर्ननीपी पारिभूः स्वयम्भूः, विधयाऽमृतमश्नुत इत्यादौ स्वारस्यपर्यालोचनया यथासम्भवमोदृशार्थप्रतिभटत्वं प्रतिमन्त्रं परिशीलनीयमिति ।

तदेवमखिलमहीमण्डलमण्डनायित-प्रवलजपतपःप्रभृति बहुविधप्रभावमावितप्रचण्डपाण्डित्यप्रतिभापरिकर्मितानल्पकल्पनाशिल्पसामर्थ्यसाभ्राज्यधुरन्धरसकलकविकथककुलकलितबहुलकोलाहलक्षपणनिपुणनिजविजयघोषणाजङ्घालघणघणविद्रावितविशिष्टदिशानिद्रस्य, निखिलतन्त्रनिष्णातनिश्शेषजनैर्नपुणनिर्धननिर्धननिर्धननिष्कम्पनिष्ठातनिजविजयस्तम्भविभ्राजितविविधवि-

व्यक्ताव्यक्ते वाजिनां संहितान्ते
व्याख्यामित्थं याजिवक्त्रप्रसादात् ।

○ वैश्वामित्रो विश्वामित्रं व्यतानीद्
विद्वच्छात्रप्रीतये वेङ्कटेशः ॥

अभेदं भोक्तृणामथ च भविनामेव परतां
तथा भेदाभेदं जिनसुगतनीतिं च जगति ।
असम्पाद्यां मुक्तिं भवभयमलीकं च पठता-
मसावीशेत्यादिर्न कथमनुवाकः प्रतिभटः ॥
हरिः ओम् ।

इति कवितार्किकसिंहस्य सर्वतन्त्रस्वतन्त्रस्य
श्रीमद्वेङ्कटनाथस्य वेदान्ताचार्यस्य कृतिषु
इंशावास्योपनिषद्भाष्यम् ।

कवितार्किकसिंहाय कल्याणगुणशालिने ।
श्रीमते वेङ्कटेशाय वेदान्तगुरवे नमः ॥



रुदहारमध्यमगिवरायमाणश्रीरङ्गनायिकासवहुमानविश्राणितसर्वतन्त्रस्वतन्त्र-
ताविरुदस्य, वृत्तवर्तमानवर्तिष्यमाणसमस्तकुमतिमतसमूलोन्मूलनसाधिष्ठल-
य्यन्ततत्त्वहितपुमर्थसम्प्रदायस्थापन, सकलसदाचार्यगुणगारिममुख, निखिल-
रत्नरत्नाकरतानिरिक्षणसन्तुष्टस्वामाधिकसाविश्यश्रीरङ्गनाथवितीर्णवेदान्ताचार्य-
कस्याशेषजगद्गुरोरस्मद्गुरोरस्य भगवतः सूक्तिषु सर्वार्थसिद्धितात्पर्यचन्द्रिकादिषु
परिचयश्रद्धावैधुर्यपारिकल्पितो मिथ्यादूषणकल्पनाकोलाहलः सर्वोऽप्यसमजसः
केवलमनर्थपादक इत्यवधार्य तर्कप्रमाणसम्प्रदायसम्मतमूर्त्यैव महात्मनो
न्यायमात्मनमकामैरशेषैः परिग्राह्यमिति कृतं विस्तरेण ।

प्रतितन्त्राविरोधेन भिन्नभिन्नार्थवर्णनम् ।

समस्तेष्वपि वाक्येषु सम्भवन्नैव दुष्यति ॥ १ ॥

तस्मादुपनिषद्भाष्यकृतां मन्त्रचतुष्टये ।

वृहदारण्यकोपान्त्ये सङ्गमन्यार्थवर्णनम् ॥ २ ॥

अतश्चाचार्यपादोक्तेष्वर्थेष्वाम्रह्यालुभिः ।

वृथा दूषणवैयग्री गृहीता नैव शस्यते ॥ ३ ॥

न हि सम्भवतः सर्वान् वक्तुमर्थानिभेऽप्यलम् ।

विस्तृणीते न सर्वज्ञोऽप्यर्थदिङ्मातृदर्शकः ॥ ४ ॥

अभियुक्ताग्रगण्यानामाचार्याणां हि सुक्तिषु ।

अवधाय परामृश्य भावं बुद्धयेत बुद्धिमान् ॥ ५ ॥

विरुद्धभाषणं व्यर्थं विस्तरः पिष्टपेषणम् ।

ईदृशानि वाहिष्कृत्य प्रवन्धा तु प्रशस्यते ॥ ६ ॥

क भाष्यमेतद्ग्रहनं गुरोर्नः

क नाम मे बुद्धिरियं लघिष्ठा ।

तदस्ति यत्सन्मतमत्र तस्मिन्

तस्यैव दासः करतूलिकाऽहम् ॥ ७ ॥

व्याख्यानमुद्रितसपुस्तकहस्तपत्रं

सत्त्वप्रवर्तकमपारकृपाम्बुराशिम् ।

विद्यामयं विहतहेयमुपैमि साक्षाद्

वक्त्रे हयं विहितदेशिकभूमिकं च ॥ ८ ॥

भृशलब्धमन्त्रतर्कप्रसादिना परिचितान्यक्षणेन ।

अक्रियत वीरराघवमुधियेत्याचार्यभाष्यतात्पर्यम् ॥ ९ ॥

